

# קאמפף פאר דישע רענע

UTL AT DOWNSVIEW



D RANGE BAY SHLF POS ITEM C  
39 13 03 05 08 020 2

התורה והמצוות

א בליק אין דער אידישער רעכטלאַ-  
זיגקייט און אין דער געשיכטע  
פון דער אידישער עמאנציפאציאָנס  
בעוועגונג



אונטער דער רעדאקציע פון  
ב. באַרוכאָוו

התורה והמצוות

ארויסגעגעבען פון  
אידיש נאָצ. אַרבייטער פערבאָנד פון אמעריקע  
ניו־יאָרק, אויגוסט, 1916.




Presented to the  
 LIBRARY of the  
 UNIVERSITY OF TORONTO  
 from  
 the estate of

**JOSEPH B. SALSBERG**

**אינה אלט :**

זייט

- 3 פארווארטס .....
  - 7 1. רעכט און דער קאמפף פאר רעכט .....
  - 12 2. די געשיכטע פון אידישער עמאנספאציע אין מערב-אייראָפּאָ (א. טשעריקאָווער) .....
  - 20 3. דער קאמפף פאר אידישע רעכט אין מזרח-אייראָפּאָ .....
  - 33 4. די אידישע רעכטלאָזיגקייט אין רוסלאנד (א. טשעריקאָווער) .....
  - 45 5. די אידישע רעכטלאָזיגקייט אין רומעניען (ד. בן-גריון) .....
  - 52 6. די אידישע רעכטלאָגע אין עסטרייך .....
  - 63 7. די רעכטליכע לאַגע פון די אידען אין דער טערקיי (ד. בן-גריון) .....
  - 73 8. די בירגערליכע גלויבכערעכטיגונג .....
  - 75 א. מענשליכע און פערזענליכע רעכט .....
  - 77 ב. בירגערליכע (פאליטישע) רעכט .....
  - 81 9. די נאציאָנאַלע פראַגע און נאציאָנאַלע רעכט .....
  - 93 10. נאַכוואָרט .....
- די קאפיטלען 1, 3, 6, 8, 9 און 10 זיינען פערפאסט פון ב. באַרוכאָוו.



# אין קאמפף פאר אידישע רעכט

א בליק אין דער אידישער רעכטלאזיגקייט  
און אין דער געשיכטע פון דער אידישער  
עמאנציפאציע אונס בעוועגונג



אונטער דער רעדאקציע פון  
ב. באַרוכאָוו



ארויסגעגעבען פון  
אידיש נאצ. אַרבייטער פּערבאַנד פון אַמעריקאַ

ניו יאָרק, אויגוסט, 1916.





LIBRARY

NOV 9 1999

UNIVERSITY OF TORONTO

## פארווארט

די וועלט-מלחמה האָט אין זיך פֿערוויקעלט אַ גאַנצע מאַסע אָנגעוועה-  
טאַנטע פֿראַגען, נאַציאָנאַלע, סאָציאַלע און וועלט־פּאָליטישע, וואָס האָבען  
שוין לאַנג געוואַרט אויף אַ געהעריגער לייזונג. ס'איז ניט אויסגעשלאָסען,  
אַז די גרויסע איבערקעהרענישען, וואָס מ'קאָן ערוואַרטען נאָך דער מלחמה,  
זאָלען ברענגען אַ טהיילווויזע אָדער אפילו אַן ענדגילטיגע לייזונג פֿאַר  
אייניגע פֿון אָט די פֿראַגען.

צווישען די פֿראַבלעמען, וואָס האָבען שוין לאַנג געדאַרפט געלייזט  
ווערען און וואָס די מלחמה האָט מיט העלישען פֿייער בעלויבטען פֿאַר דער  
וועלט אין זייער גאַנצען טראַגישען ערנסט, פֿערנעהמט די אידען־פֿראַגע  
איינעם פֿון די ערשטע פֿלעצער. איינער פֿון די וויכטיגסטע מלחמה־טהעאַ-  
טערס פֿערשפּרייט זיך איבער אַ קאָלאָסאַלער טעריטאָריע, וואו אַ וויכטיגען  
טהייל פֿון דער בעפעלקערונג בילדען די אידישע מאַסען. ניין מיליאָן אידען  
וואוינען אין יענע געגענדען פֿון רוסלאַנד, ליטאַ, קורלאַנד, פּוילען, פֿרויסען,  
גאַליציען, בוקאָווינאַ, אונגאַרן און טערקיי, וואָס בילדען דעם מזרח־טהעאַטער  
פֿון דער מלחמה. דער שווערסטער און קאַטאַסטראָפּאַלסטער טהייל פֿונ'ם  
וועלט־קריעג שפּיעלט זיך פֿאַנאַנדער דירעקט אויף די פּלייצעס פֿון אידישען  
פּאָלק. דער עקאָנאָמישער חורבן, די פּאָליטישע רעכטלאָזיגקייט, די מילי-  
טערישע הפּקות, אַלץ האָט זיך פֿעראייניגט צו פֿערוואַנדלען דאָס לעבען  
פֿון די אידישע מאַסען אין אַן אַמת'ען גהינם, פֿול מיט איבער־מענשליכע  
יסורים, פיזישע און גייסטיגע.

קיינמאָל האָט נאָך די אונגאַרמאַלע לאַגע פֿון אידישען פּאָלק ניט  
בעוויצען איהר צוואוואַנדעטען פנים מיט אַזאַ שרעקליכער אָפּענקייט, ווי  
אין אָט די שוואַרצע יאָהרען פֿון וועלט־שרפּה, און קיינמאָל האָט נאָך די  
שוידערליכע אידען־פֿראַגע ניט אָנגענומען אַזאַ אויסגעשפּראַכענעם כאַראַק-  
טער פֿון אַ וועלט־פּראָבלעם, פֿון אַן אינטערנאַציאָנאַלען אומגליק, ווי אַצינד.  
אויף די אידען פֿון די נייטראַלע לענדער, און בעזאָנדערס אויף די דריי  
מיליאָן אידען פֿון די פֿעראייניגטע שטאַטען, איז איצט אויסגעפּאַלען די

אויפגאבע ארויפצוברענגען דאָס אידישע פּראָבלעם אויף דער טאָגס-אָרד-  
 נונג פון דער וועלט-פּאָליטיק און צו פּערלאַנגען פון דער מענשהייט, אז די  
 אידען-פּראָגע זאָל איין מאָל פאר אַלע מאָל געלייזט ווערען אויפ'ן מעגליכסט  
 ראַדיקאַלען אופן. די אַמעריקאנער אידען האָבען אויף זיך דעם גרויסען  
 היסטאָרישען חוב צו זאָרגען דערפאַר, אז דאָס אידישע פּאָלק זאָל ענדליך  
 בעפרייט ווערען פון זיין ביישפיעללאָזער אונגאַרמאַלער לאַגע: עס מוז  
 ענדליך געשאַפּען ווערען אַ גאַראַנטישע געגען דעם, וואָס יערע קאטאַסטראָפּע  
 פון דער געשיכטע שטעלט אונזער פּאָלק ביים ראַנד פון אונטערנאַנג און  
 וואָס יעדעס מאָל ווערט אונזער פּאָלק ערשיטערט טיעפער און געפעהרליכער,  
 ווי אַלע אַנדערע פעלקער.

צו דעם צוועק מוז דאָס אַמעריקאנער יודענטהום קודם כל האָבען אַ  
 קלאָרעם בילד וועגען דער אידישער לאַגע אין די מלחמה-לענדער. און אזוי  
 ווי די אידען-פּראָגע קען אַוועקגעשטעלט ווערען אויף דער פּאָליטישער  
 טאָגס-אָרדנונג הויפטזעכליך פון דער רעכטליכער זייט, מוז קודם כל בע-  
 לויכטען ווערען די ר ע כ ט ל י כ ע לאַגע פונ'ם אידישען פּאָלק אין פּער-  
 שיעדענע לענדער. דאָ שטויסען מיר זיך אָן אויף דער פיעלזייטיגער און  
 פּערשיעדענארטיגער רעכטלאָזיגקייט פון אידישען פּאָלק, און די ערשטע זאָך,  
 וואָס מיר קענען מאַהנען ביי די פעלקער פון דער ערד, איז, אז די רעכט-  
 לאָזיגקייט פון אונזער פּאָלק זאָל אומערום אָפּגעשאַפּט ווערען. די אידען,  
 אַלס פּערזאָנען, די אידען, אַלס בירגער, און די אידען, אַלס פּאָלק. מוזען  
 אומערום אַוועקגעשטעלט ווערען אין אַ גלייכער רעכטליכער לאַגע מיט אַלע  
 אַנדערע פּערזאָנען, בירגער און פעלקער.

דאָס קומט אונז, אַלס עלעמענטאַרער יושר. דאָס קומט אונז אַלס  
 קאָמפּענסאַציע פאַר די קרבנות, וואָס מיר האָבען געבראַכט און וועלען נאָך  
 ברענגען בעת מלחמה און נאָך איהר פאַר דער מאכט און דעם גליק פון  
 אַלע לענדער. דאָס קומט אונז אין די אינטערעסען פון אינזער רעטונג,  
 פון אונזער בעפרייאונג, אין די אינטערעסען פון דער רעכטס-אָרדנונג פון  
 יענע לענדער, וואו מיר וואוינען, — דאָס קומט אונז, ענדליך, אין די אינ-  
 טערעסען פון דעם פאַרטשריט פון דער גאַנצער מענשהייט.

די דאָזיגע בראַשורע בעהאַנדעלט די אידען-פראגע אויסשליסליך פון איהר רעכטליכער, יורדישער זייט. ניט ווייל מיר וואָלטען מבזה געווען די אַנדערע זייטען פון אונזער נאַציאָנאַלער עקזיסטענץ, ווי: די שווערע אַנאַמאַליען פון אונזער עקאָנאָמישען לעבען, די קולטורעלע חלאַת'ען, די עמיגראציע, דעם געזעלשאפטליכען אַנטיסעמיטיזם, די היסטאָרישע צו-קונפּטס-האַפּנונגען פון אידישען פּאָלק, אָדער דעם דירעקטען חורבן, וואָס די מלחמה האָט אונז געבראַכט. ניין, אָט די אלע זייטען זיינען פאַר זיך ניט וועניגער וויכטיג, איידער די רעכטליכע זייט. נאָר, ווי געזאָגט, קען פאַר די פעלקער היינט-צו-טאָג אוועקגעשטעלט ווערען הויפטזעכליך די רעכט-ליכע זייט פון אונזער פראגע, און אין איהר מוזען מיר הויפטזעכליך קלאָר ווערען.

דער אידיש-נאַציאָנאַלער אַרבייטער-פּערבאַנד האָט בעשלאַסען אַרויס-צוגעבען אַ בראַשורע, וואָס זאָל אין קורצע און אַלגעמיינע שטריכען אָנ-צייכענען די וויכטיגסטע פראגען פון דער אידישער רעכטלאָזיגקייט און פון דער אידישער גלייכבערעכטיגונג. ער האָט מיך אינסטרואירט אזאַ בראַ-שורע צו פּערפאַסען, נאָר כדי די נויטיגע קאָמפּליצירטע אַרבייט זאָל גע-מאַכט ווערען וואָס שנעלער און וואָס מעהר קאָמפּעטענט, האָב איך, מיט דער הסכמה פון פּערבאַנד, צוגעצויגען צו דער אַרבייט די פריינד בן גריון און א. טשעריקאָווער, — דעם ערשטען, אַלס ספּעציאַליסט אין די אַנגע-לעגענהייטען פון די באַלקאַן-לענדער און דער טערקיי, און דעם צווייטען, אַלס ספּעציאַליסט אין רוסישע אַנגעלעגענהייטען. הויז דעם האָט פריינד א. טשעריקאָווער איבערגענומען די געשיכטליכע איבערזיכט פון דעם קאמפף פאַר אידישער בירגערליכער עמאַנסיפאַציע אין די לענדער פון מערב-איראָפּא. די קאפיטלען 2 און 4 זיינען פּערפאַסט פון טשעריקאָווער און די קאפיטלען 5 און 7 פון בן גריון. די קאפיטלען 1, 3, 6, 8, 9 און 10 פון מיר. איך דריק אויס מיין טיעפען דאַנק די פריינד בן גריון און א. טשערי-קאָווער פאַר זייערע ווערטהפולע בייטראָגען.

נאָך אַ בעמערקונג, און מיר זיינען פאַרטיג מיט דער הקדמה. דער אידיש-נאַציאָנאַלער אַרבייטער-פּערבאַנד האָט אַ בעשטימטען קוק אויף דער

צוקונפט פון דער גאנצער מענשהייט און פונ'ם אידישען פאלק: דאָס איז די סאָציאלע און אידיש-נאַציאָנאַלע וועלט-אַנשוואונג. אָבער די דאָזיגע בראַשורע איז געשריעבען געוואָרען פאר אַלע קלאַסען פון אידישען פאלק מיט'ן צוועק צו געבען זיי די נויטיגע פּאָליטישע אַינפאַרמאַציע. בכן האָבען מיר זיך ענטשלאָסען אין די אינפאַרמאַטיווע טהיילען פון דער בראַשורע אויסצומיידען איטליכע פארטייאישע בעלייכטונג פון דעם ענין, אזוי אַז יעדער לעזער, אָהן אונטערשיעד פון פארטיי, זאָל זיך קענען רוהיג בענוצען מיט די ידיעות, וואָס מיר ברענגען דאָ.

בלויז אין דעם נאָכוואַרט, וואו מיר פערבינדען די פראגען פון אידישער עמאַנציפאַציע מיט אַ ווייטערער היסטאָרישער פערספעקטיווע, האָבען מיר זיך שוין ניט געקענט און ניט געטאַרט בעגעהן אָהן אונזערע סאָציאלע און נאַציאָנאַלע פּרינציפען.\*

ב. באַרוכאַוו.

ניו יאָרק, מאי 1916.

(\* מוחמת דער אויליגקייט פונ'ם ענין, פערפיהר איך דאָ ניט קיין קאמפף געגען דער טראַדיציאָנעלער און ניט-אויסגעהאַלטענער אַרטאָגראַפיע פונ'ם „בתור הזעצער“, וועלכער האָט סיסטעמאַטיש מבטל געווען די אַרטאָגראַפיע פון מוין מאַנסקריפט. איך געהם אויף זיך, אַלזאָ, די פּעראַנטוואַרטליכקייט פאר דעם אינהאַלט פון דער בראַשורע, נאָר ניט פאַר איהר אויסלעגעכץ.



# אין קאמפף פאר אידישע רעכט

1.

## רעכט און דער קאמפף פאר רעכט.

די אידעען פון גערעכטיגקייט און רעכט בייטען זיך אינאיינעם מיט די פארמען פון דער געזעלשאפט. ניטאָ קיין רעכט פאר זיך, קיין „נאטיר-ליכעס“ און „אייביגעס“ רעכט און קיין „לאַגישעס“ רעכט, וואָס זיינע וואַרצלען זאָלען לייעגען אין דער „אייביגער נאטור פונ'ם מענשען“. די פארמען פון רעכט זיינען אזוי פערשיעדענארטיג, ווי די פארמען פון מענש-ליכע אינטערעסען — ווייל איטליכס רעכט האָט דעם איינציגען צוועק צו רעגולירען די בעציהונגען פון די מענשליכע אינטערעסען און אויסצוגלייכען די קאָנפליקטען פון מענשליכע אינטערעסען.

דאָרט, וואו מענשען האַרמאָנירען איינער מיט'ן צווייטען אין זייערע אינטערעסען, ברויכט מען קיין רעכט ניט, ווייל דאָרט זיינען אלע צופריעדען. אזוי לאַנג, ווי לופט און זונען-ליכט איז פאר אלעמען גענוג געווען, איז קיינעם ניט איינגעפאלען צו פאָדערען אַ רעכט אויף לופט, אַ רעכט אויף ליכט, — די מענשליכע אינטערעסען בנוגע צו לופט און ליכט זיינען געווען האַרמאָניש און ס'איז ניט פאָרגעקומען קיין אינטערעסען-קאָנפליקטען אין דעם פרט. היינט אָבער, ווען די קוביק-פוטען לופט אין די וואוינונגען זיינען געוואָרען אלץ קנאָפער און קנאָפער פאר די פאָלקס-מאָסען, און די זונען-ליכט ווערט אלץ מעהר פערשמעלט פון פיעלגאָרענדיגע הייזער, פונ'ם רויך און גאַסענשטויב, — ענטשטעהט שוין די פראגע פון עכט אויף לופט און רעכט אויף ליכט. אזוי האָט אויך אמאָל קיין רעדע ניט געקאָנט זיין פון רעכט אויף ערד, אויף גרונד און באָדען, אזוי לאַנג ווי די מענשען האָבען נאָך ניט פערקאַפט די ערד און ניט צוטיילט זי אין פריוואַטע נחלאות.

פון די אויביגע ביישפיעלען זעהען מיר אָבער נאָך אַ צווייטע זייט פון רעכט: די פערווירקליכונג פון רעכט הענגט אָפּ פון די פאַקטישע מאַכט-פערהעלטניסען. ווער ס'האָט מאַכט — אין פאָרם פון מוזמ'ע געלט, — צו קריעגען גענוג פרישע לופט און ליכט, דער וועט דערגרייכען זיין רעכט אויף אָט די געגענשטאַנדען. קוים אָבער בעזיצט ער ניט די מאַכט. איז אויך זיין רעכט וועניג וואָס ווערט אָדער גאָר ניט ווערט. לאַמיר נעהמען נאָך אַ זויכטיגעס רעכט, וואָס איז בעזונדערס אינטע-

רעסאנט פאר אונזער ענין. לויט די מאָדערנע בעגריפען האָט אימליכער מענש אַ „נאַטירליכעס און אונפערלעצליכעס“ רעכט צו זיין געזיכערט מיט זיין לעבען געגען יעדען אַטשנאַט מיט אַן אַנדער מענשען. אין פּלוג, וואָס קאָן זיין נאָך נאַטירליכער, לאַגישער און הייליגער פאַר אָט דעם רעכט, וועלכעס איז אפילו פּראָקלאַמירט געוואָרען אין די עשרת הדברות העכער דריי טויזענד יאָהר צוריק „לא תרצח“? די געשיכטע און די געגענווארט בעווייזען אָבער, אז דאָס הייליגע רעכט פון פּעדענליכער אונבעריהרליכקייט הענגט לחלוטין אָפּ פון די אינטערעסען-קאָנפליקטען און פון די מאַכט-פּער-העלטניסען.

געווען צייטען, און געדויערט האָבען זיי פיעלע טויזענטער יאָהרען נאָכאַנאַנד, ווען דאָס מענשליכע לעבען איז געלעגען אין רשות פון די געמער אָדער פון די הערשער. לויט'ן וואונש פון די געמער האָט מען זיי געמוזט ברענגען מענשליכע קרבנות. אויפ'ן קאָפּריו פון אַ געקרוינטען מענשען האָבען טויזענטער אַנדערע מענשען געמעגט פּערניכטעט ווערען אין איין מינוט אָהן אַ פּאַרוואָס. רייכע פּריצים פלענען מיט'ן פּלייש פון זייערע קנעכט האָדעווען זייערע געליעבטע הויז-חיות. היינט וואָלטען מיר געוואָרען אויפגעבראכט: ס'אַראַ שרעקליכע רעכטלאָזיקקייט, ס'אַראַ באַרבאַריזם! נאָר אין יענע צייטען איז קיינעם ניט איינגעפאלען צו זעהן אין דעם אַ פּערברעכען געגען רעכט. פשוט דערפאַר, ווייל דעמאָלט האָט נאָר דער הער-שער געמעגט האָבען אַנערקענטע אינטערעסען און דאָס לעבען פון זיינע ישקלאַפען איז בעטראַכט געוואָרען אַלס זיין אינטערעס, און ניט אַלס זייער אינטערעס. די ישקלאַפען אליין האָבען געוואוסט, אז אזוי דאַרף עס זיין, זיי האָבען ניט פּראָטעסטירט געגען דעם.

ערשט דעמאָלט, ווען יעדע פּערזאָן איז קלאָר געוואָרען, אז איהר לעבען איז איהר פּערזענליכער אינטערעס און ניט יענעס, ניט דער געטש-קעס און ניט דעם הערשערס, האָט געקאָנט ענטשטעהן די מצוה „לא תרצח“ און דאָס רעכט אויף אונפערלעצליכקייט פון פּערזאָן. און זעהען מיר דען ניט, אז אפילו היינטיגע צייטען, קוים דערוועקט זיך אין דער רעגירונג דער אינטערעס צו שאַפען זיך מיט'ן לעבען פון איהרע אונטערטאַנען, ווערט תיכּף אָפּגעשאַפט דאָס רעכט אויף לעבען און מענשען ווערען געשיקט פּער-ניכטען איינער דעם צווייטען? אין צייט פון מלחמה, פון גאַסען-אונרוהען, פון רעוואָלוציעס וועגט איבער דער אינטערעס פון שטאַט די אינטערעסען פון יחיד, און עס ווערט אָפּגעשאַפט דאָס „נאַטירליכסטע, דאָס הייליגסטע“ פון אַלע רעכט.

האָבען מיר, אַלואָ, די פּאָלגענדע אויספיהרונג בכח רעכט און רעכט-  
לאָזיגקייט:

א. דאָס רעכט איז אזא געזעלשאפטליכער אינפֿיטוט און  
אזא פּאַרם פֿון בעוואוסטזיין, וועלכע האָבען דעם צוועק  
צו רעגולירען די קאָנפֿליקטען צווישען מענשליכע אינ-  
טערעסען.

ב. די פּאַרמען פֿון רעכט זיינען אָפהענגיג פֿון די פּאַרמען, אין וועלכע  
די מענשליכע אינטערעסען קאָנען זיך צוזאַמענשטויסען. די פּאַרמען  
און אידעען פֿון רעכט ענדערען זיך און ענט-  
וויקלען זיך צוזאַמען מיט דער ענטוויקלונג פֿון  
די מענשליכע אינטערעסען און פֿון די געזעל-  
שאַפטס-פּאַרמען.

ג. די פּערווירקליכונג פֿון איטליכען רעכט הענגט אָפֿ פֿון  
דער מאַכט, וועלכע ס'בעזיצען די פּעראינטערעסירטע צידדים.

ד. דאָס רעכט ווערט פּערווירקליכט ניט דורך זיך אליין, נאָר דורך  
א קאמפּף פֿון אינטערעסען און פֿון געזעלשאפטליכע כחות, דורך דעם  
קאמפּף פּאַר רעכט. און די מעטאָדען פֿונ'ם קאמפּף פּאַר רעכט  
ענטוויקלען זיך צוזאַמען מיט דער ענטוויקלונג פֿון די געזעלשאפטליכע און  
פּאָליטישע פּאַרמען.

פּאַראַן נאָך היינט צו טאָג אזוינע לענדער, וואו ס'עקזיסטירט בכלל  
ניט קיין בעגריף פֿון מענשען-רעכט, ד. ה. פֿון רעכט, וואָס געהערען דעם  
מענשען, אַלס אזעלכען, און טאָרען ניט פּערלעצט ווערען. אזוינע לענדער  
און שטאַטען, וואָס ווערען געוועהנליך גערופֿען „באַרבאַריש“, ווערען רע-  
גירט פֿון א געטליכען רעכט, פֿון א רעליגיעזען רעכט, פֿון א געוואוינהייטס-  
רעכט אָדער פֿונ'ם קאַפּריז פֿון די הערשער, נאָר קיין מענש פּערמאַנט דאָרט  
ניט קיין שום געזעצליך-גאַראַנטירטע רעכט. אין אזוינע לענדער עקזיס-  
טירען, פּערקעהרט, פּריווילעגיעס, בעזונדערע הנחות פּאַר געוויסע קלאַסען  
פֿון דער בעפעלקערונג, נאָר ס'איז ניטאָ קיין שום בעגריף פֿון גלייכהייט  
פּאַר'ן געזעץ. אזוינע לענדער זיינען, צום ביישפּיעל, אביסיניען און מאַראַקאָ.

דאָרט, אויב א מענש מעג זיך פּריי בעוועגען און קאָן זיך פּיהלען  
מעהר-וועניגער זיכער מיט זיין לעבען און אייגענטום, ווערט דאָס בעטראַכט  
ניט פּאַר זיין אונבעריהרליכעם רעכט, וואָס געהערט צו איהם. אַלס מענשען  
און אַלס בירגער, נאָר פּאַר א פּריווילעגיע, וואָס די געטליכע אָדער קייזער-  
ליכע מאַכט האָט איהם געגעבען צום אונטערשיעד פֿון אַנדערע מענשען.

אין אזוינע לענדער קאָן מען ניט רעדען וועגען רעכטס-בעשרענקונגען, נאָר בלויז וועגען פערפאלגונגען און אויסנאָהמס-געזעצען. ס'קאָן לייכט טרעפֿען, אז אין אזאָ לאַנד זאָלען דוקא די אידען קריגען געוויסע פריווילעגיעס אַקעגען אַנדערע גרופען פון דער בעפעלקערונג. נאָר על פי רוב ווערען דאָרט די אידען אונטערגעוואָרפען די ערגסטע פערפאלגונגען און גזירות.

דאָס איז געווען דער יסוד פון דער רעכטליכער לאַגע פון די אידען אין מיטעלאַלטער. פיעלע פון די מענשליכע רעכט, וואָס מיר בעטראַכטען לעת עתה אַלס עפעס זעלבסטפערשטענדליכעס, ווי צ. ב., דאָס רעכט אויף לעבען, איז אין מיטעלאַלטער בעטראַכט געוואָרען גאָר אַלס פריווילעגיע, און ווער ס'האָט ניט געהאַט די פריווילעגיע, יענעמס לעבען איז געווען הפקר לויט'ן דין. ווען די אידען פלעגען קומען אין אַ לאַנד, פלעגען זיי זיך אויסווירקען פון דעם קעניג אָדער פירסט אַ פריווילעגיע, וואו ס'איז בפרוש געזאָגט געוואָרען, צווישען אַנדערע זאַכען, אז פאַר דער ערמאָרונג פון אַ אידען קומט אַ געוויסע מאָס שטראַף. די מענשען זיינען ניט געווען גלייך פאַר'ן געזעץ, און זייער לעבען פלעגט זיך אויף אַפשאַצען ניט גלייך. פאַר ערמאָרדען אַ פראָסטען פויער האָט געקומט אַ קליינע שטראַף, פאַר ערמאָרדען אַ פרייז איז אוועקגעלעגט געוואָרען אַ גרויזאַמע שטראַף. איז דאָס, פערשטעהט זיך, בעטראַכט געוואָרען פאַר אַ גרויסער פריווילעגיע, ווען, צ. ב., די פוילישע הערשער האָבען זיך פערפליכטעט פאַר די אידען, אז דער מערדער פון אַ אידען וועט קריגען דיזעלביגע שטראַף, ווי דער מער-דער פון אַן אַדעליגען.

נאָר דאָס אַלגעמיינע בילד פונ'ם אידישען לעבען אין מיטעלאַלטער איז אַ בילד פון שמענדיגע פערפאלגונגען און גזירות. על פי רוב זיינען זיי געווען רעכטלאָז אין פולען זינען פון וואָרט, און די גאַנצע האָפנונג איז געווען אויף די פריווילעגירטע הערשער פון די אומות העולם, טאַמער וועלען זיי געפינען פאַר נויטיג איינצושטעלען זיך פאַר'ן אידען. די אינטערעסען פון די אידען האָבען ניט עקזיסטירט פאַר'ן געזעץ, און זיי זיינען בעהאַנג-דעלט געוואָרען ווי דאָס אייגענטום פון דעם קעניג. די פינאַנציעלע אינג-טערעסען פונ'ם קעניג זיינען געווען יענע מאַכט, וואָס האָט דעם אידען געשיצט, דער וויכטיגסטער און אַפּטמאַל דער איינציגער קוואַל פון אידישע רעכט.

ווי געזאָגט, הערשט נאָך היינט-צו-טאָג אזא צושטאַנד אין מאַראָקאָ און אין אַביסיניען. די דאָרטיגע אידען זיינען אַבסאָלוט רעכטלאָז. כמעט דאָסזעלביגע אויף אין אַראַביען און פּערזיען. נאָר די פאַרמען פון די מענשליכע רעכט האָבען זיך ענטוויקעלט צו-

זאמען מיט דער בירגערליכער געזעלשאפט און דורך דעם האָט זיך אויך געמוזט ענדערען די רעכטליכע לאַגע פון די אידען. אין דער נייער צייט האָבען זיך נייע רעכט־פרינציפען דורכגעשלאָגען אַ וועג אין דער געזעצ־געבונג פון אייראָפּא און אַמעריקא, און צוזאמען מיט זיי האָט געמוזט פריהער אָדער שפעטער קומען אויך די ענדערונג אין דער רעכטליכער לאַגע פון די אידען.

אויב דער רעכטליכער יסוד פונ'ם מיטעלאַלטער איז בעשטאַנען אין פּריווילעגיעס און הנחות, האָט די מאָדערנע רעכטס־אָרדנונג פּראָקלאַמירט אַלס איהר יסוד די גלייכהייט פון אַלע מענשען און ספּעציעל פון אַלע בירגער פאַר דעם געזעץ פון לאַנד. זינט די אַמעריקאנער „דעקלאַרירישאָן אָוו אינ־דעפענדענס“ און די פּראנצויזישע „דעקלאַראַציע פון די רעכט פונ'ם מענשען און בירגער“ האָבען אָנגעקוינדיגט אָט דעם נייעם פּרינציפ, איז די רעכטלאָזע לאַגע פון די אידען געקומען אין ווידערשפרוך מיט די נייע בירגערליכע אינטערעסען און מאַכט־פּערהעלטניסען אינ'ם שטאַט, און ס'איז דערפון ענטשטאַנען דער קאַמפּף פאַר אידישע רעכט.

אידען און ניט־אידען האָבען זיך בעטייליגט אין דעם קאַמפּף, און ניט נאָר זיינען געשטאַנען אידען, פּאָדערענדיג זייער רעכט, גענען די אויסער־ליכע כחות פון דער רעאַקציע, נאָר שטענדיג איז אויך געווען אַ טייל ניט־אידען, וואָס האָבען געשטיצט דעם אידישען קאַמפּף, און אַ טייל אידען, פון דער אַנדער זייט, וואָס שטערען מיט אַלע כחות דעם אידישען קאַמפּף פאַר רעכט.

היות אַז רעכט ווערט פּערווירקליכט דורך מאַכט, הייסט דאָס אַז רעכט־לאַזיגקייט בעדייט מאַכט־לאַזיגקייט. אין מיטעלאַלטער זיינען די אידען געווען אַבסאָלוט מאַכטלאָז, האָבען ניט געהאַט קיין דירעקטען איינפלוס אויף די געזעלשאַפּטליכע כחות, און אין זייער קאַמפּף פאַר די אָדער אַנדערע פּריווילעגיעס, געגען די אָדער אַנדערע גזירות, האָבען זיך די אידען ניט געקאַנט בענוצען מיט קיין שום אַנדער מיטעל, הייז שתרלנות ביי די מעכטיגע פון דער ערד. אין דער נייער צייט האָבען זיך געמוזט ענדערען אויך די מעטאָדען פון אידישען קאַמפּף פאַר רעכט. דעם פּלאַץ פון שתרלנות האָט געמוזט פּערנעהמען דער פּאַליטישער קאַמפּף, וועלכער בענוצט דעם דירעקטען איינפלוס פון די אידען אויף די אינטערעכען פון די פּערשיעדענע קלאַסען אין דער געזעלשאַפט.

דער ערשטער און נאָהענטסטער צוועק פונ'ם אידישען רעכטס־קאַמפּף איז געווען די בירגערליכע עמאַנציפּאַציע, ד. ה. די דער־גרייכונג פון גלייכע פּערזענליכע און בירגערליכע רעכט. דער צוועק פונ'ם

קאמפ איז אלזא געווען, אז דער אלגעמיינער גרויסער פרינציפ פון דעם היינטיגען רעכט, — די גלייכהייט פון אלע בירגער פאר דעם געזעץ, — זאל אויך אָנגעווענדעט ווערען צו די אידען, עס זאלען אָפגעשאפט ווערען אלע רעשטען פון דער אמאָליגער רעכטלאָזיגקייט, ד. ה. די אויסנאָהמס־געזעצען געגען אידען.

און נאָך דעם, ווי די אידען האָבען אין זייער שטרעבען צו ליכט און פרייהייט שוין גובר געווען די אויסערליכע און אינערליכע מניעות, ווען די אידען האָבען שוין געקראָגען צוגעזאָגט פולע רעכט, — ערשט דאָן הויבט זיך אָן אַ נייע סדרה פון קאמפ פאר רעכט. שטיק נאָך שטיק קומט אויס אַרויסצורייסען ביי די הערשער די פערוורקליכונג פון דער צוגעזאָגטער גלייכערעכטיגונג; און ווי אָפט טרעפט עס, אז דער צוואַנג ווערט בטול ומבוטל, און די אידען פערבלייבען פאַריער! און טאָמער זיינען שוין אלע רעכט־בעשרענקונגען אָפגעשאפט געוואָרען אין געזעץ, איז דערמיט נאָך אויך דער קאמפ ווייט־ווייט ניט פערענדיגט. דאָ דארף מען ערשט זאָרגען, אז דאָס געזעץ זאל ווירקליך אָפגעהיט ווערען, זאל ניט אויסגעטייטשט ווערען געגען די אידישע רעכט, ס'זאלען ניט אַריינגעבראכט ווערען נייע געפעהרליכע דרידלעך און אינטערפרעטאציעס.

לאָמיר זשע זיך בעקענען מיט דער ערשטער גרויסער סטאדיע פון אָט דעם שווערען היסטאָרישען פראָצעס — מיט דער געשיכטע פונ'ם קאמפ פאר בירגערליכער עמאָנסיפאציע.

## 2.

## די געשיכטע פון אידישער עמאָנסיפאציע אין מערב־איראָפּאָ.

די געשיכטע ווייסט ניט פון קיינע צופאלען. עס איז ניט געווען אַ צופאל, וואָס דוקא פונ'ם סוף 18טען יאָרהונדערט האָט זיך פלוצלונג פאר דער וועלט און זאָגאר פאר אידען זעלבסט אויפגעהויבען אין עקשנות'דיג אוועקגעשטעלט די פראַגע וועגען אידישער עמאָנסיפאציע. צוויי טויזענד יאָהר כמעט זיינען אידען אין אלע לענדער און מלוכות געווען רעכטלאָז, אומעטום און שטענדיג ג'רודפ'ט, און קיינמאָל ביז דער דאָזיגער צייט איז ניט געמאכט געוואָרען קיין פערזוך צו בעפרייען די אידען און געבען זיי גלייכערעכטיגונג.

דער געדאַנק פון בירגערליכער אידישער עמאָנסיפאציע איז אויסגע־וואַקסען צוזאַמען מיט דעם מאָדערנעם רעכטליכען שטאַט און מיט דער

מאָדערנער קאפיטאליסטישער אָרדנונג. עס איז אַ נאטירליכע נויטיגע פּער-  
בינדונג צווישען דער אַלגעמיינע רפאָליטישער פּרייהייט און דער אידישער  
גלייכבערעכטיגונג. אין דער אַלטער פּעאָדאל־מאָנאָרכיסטישער אָרדנונג, וואו  
איטליכעס רעכט האָט באַזירט אויף פּריווילעגיעס, איז ניט געווען קיין פּלאַץ  
פאַר דער אידעע פון גלייכבערעכטיגונג.

דאָס אַלטע טראַדיציאָנעלע יודענטום פון „געטאָ“ האָט ניט געפיהלט  
קיין בעדערפניש אין בירגערליכער און פּאָליטישער עמאַנסיפאַציע, נאָר בלויז  
אין פּריווילעגיעס, הנחות, אין אַ פּרייער זעלבסט־פּערזאָלונג פון דער  
קהלה וכדומה. און דאָס אַלטע יודענטום איז אפילו נאָך אין 19טען יאָהר-  
הונדערט ערטערווייז אַליין אַרויסגעטראָטען געגען גלייכבערעכטיגונג, פאַר  
וועלכער עס האָט געדאַרפט בעצאָהלען מיט אויפגעבען די טראַדיציאָנעלע  
יסודות פון זיין לעבען.

ביז'ן סוף 18טען יאָהרהונדערט האָבען אידען, אַלס אַן אייגענאַרטיגער  
סאָציאַל־עקאָנאָמישער און נאַציאָנאַל־קולטורעלער קבוץ, געבילדעט אַ  
זעלבסטשטענדיגען געזעלשאפטליכען אָרגאַניזם. די נייע קאפיטאליסטישע  
ענטוויקלונג איז אַריינגעדורנגען הינטער די וועג פון „געטאָ“ און האָט קודם  
כל בעריהרט די אינטערעסען פון די העכערע און טיילווייז מיטעלע קלאַסען  
פון דער אידישער בעפעלקערונג. די דאָזיגע עלעמענטען און דערנאָך דער  
גאַנצער אידישען קבוץ, אויף וויפיעל ער האָט געמוזט זיך צופאַסען צו די  
נייע סאָציאַלע אומשטענדען, האָבען דערפיהלט אַ נייע שאַרפע בעדערפניש  
אין בירגערליכע גלייכבערעכטיגונג.

דער מאָדערנער בעפרייטער רעכטליכער שטאַט מיט רעכטלאָזע, גע-  
בונדענע און גע'רודפ'טע אידען, איז געווען אַ לאַגיטער ווידערשפרוף, אַ  
סאָציאַלער אַבסורד, אַן עקאָנאָמישע שטערונג. און די, וועלכע טרעטען אין  
דער געשיכטע אַרויס אַלס קעמפּער פאַר דעם בעפרייטען שטאַט, טרעטען  
אויף אַרויס, אויס פּרינציפּ, אַלס קעמפּער פאַר אידישע  
עמאַנסיפאַציע. די בעסטע רעוואָלוציאָנערע און דעמאָקראַטישע  
כחות פון אייראָפּא האָבען געפיהרט אַ קאַמף פאַר אידישע רעכט, אַרויס-  
געהענדיג בלויז פון די אַבסטראַקטע פּרייהייט־פּרינציפען און ניט פון אַ  
ספּעציעלער סימפּאַטיע צו אידען אָדער פון אינטערעס צו אַ פּעסטען נאָר-  
מאַלען אידישען קיום. דער בעוואוסטער קעמפּער פון דער גרויסער פראַנ-  
צויזישער רעוואָלוציע, ראָבעספּיער, האָט די דאָזיגע שטעלונג אויס-  
געדרוקט אין דער פראַנצויזישער „נאַציאָנאַלער פּערוואַלונג“: „איך רעכען,  
האָט ער געזאָגט, אז מען טאָר ביי קיין אינדיוויד ניט אוועקנעהמען יענע  
הייליגע רעכט, וועלכע דער נאָמען מענטש גיט אירם. די אידען

פראגע איז אן אלגעמיינע פראגע, מען דארף זי לעזען אין פרינציפ.

אידישע גלייכערעכטיגונג אלס א פרייהייטס-פרינציפ, אלס א דעמאקראטישער פאסטולאט, איז צום ערשטען מאל דורכגעפיהרט געווארען אין אמעריקא, אין די פעראייניגטע שטאטען, וואו די „דעקלאראציע פון אונאבהענגיקייט“ פון יאהר 1776 האט פראקלאמירט, אז „קיין מענש קען ניט בערויבט ווערען פון זיינע בירגערליכע רעכט און טאר ניט ווערען אונטערדריקט פאר זיינע רעליגיעזע איבערצייגונגען“. דאס איז געווען דער איינציגער פאל, ווען אידען זיינען עמאנסיפירט געווען גאר אויפ'ן סמך פונ'ם ריינעם דעמאקראטישען פרינציפ אהן קיין שום ספעציעלע אָנשטרענגונג. אומעטום אָבער אין אייראָפּא — אין דער פראנצויזישער „דעקלאַראַציע פון רעכט“, ווי אויך אין די גרונד-בעשטימונגען פון אנדערע אייראָ-פעאישע קאָנסטיטוציעס — זיינען די דעמאקראטישע פרינציפען ערשט נאָך אלגענען און ביטערען קאמפ פערוואנדעלט געוואָרען פון אַבסטראקטע שטומע דעקלאראציעס אין פראקטישע נאָרמען פון אידישער גלייכערעכטיגט און דורכגעפיהרט געוואָרען אין לעבען.

די עמאנסיפאציע האט זיך ניט גלאט אראָבעגעגליטשט פון די הענד פון די רעגירונגען אָדער אפילו פון די רעוואָלוציאָנערע אינסטיטוציעס, אלס אַ מתנה פאר אידען. די רעאקציאָנערע כחות אין דער מלוכה, וועלכע האָבען בכלל געשטרעבט צו פערשטאַפּען דעם קוואַל פון נייע געדאַנקען און פאָליטישע רעפאָרמען, זיינען בעזונדערס שאַרף און ענטשלאָסען אַרויסגע-טראָטען געגען דעם אָפּשאַפּען פון אידישע רעכטלאָזיקייט. די אידישע רעכטלאָזיקייט איז פאר זיי געווען דער סימבאָל פון דער טייערער אַלטער פעאַדאַלער אָהדנונג. און די געגנער פון דער אַלטער שטאַטס-אָרדנונג, דאָס הייסט די נייע פראָגרעסיװע אייראָפּא, האָבען געמוזט קעמפּען פאר דער אידישער עמאנסיפאציע.

אָבער עס וואָלט געווען אַ טעות צו מיינען, אז אידען האָבען מיט צונויפגעלעגטע הענד שטיל געוואַרט אויף דער מתנה און האָבען אַליין גאר ניט געטהאָן. ווי געזאָגט, איז בלויז אין די פעראייניגטע שטאַטען פון אמעריקא די „מתנה“ געקומען אָהן קאַמפּ. אין אַלע אנדערע לענדער כמעט האָבען אידען אַ טיכטיגען אַנטייל גענומען אין דעם קאַמפּ און זיינען ניט זעלטען געשטאַנען הינטער יענע „הסידי אומות העולם“, וועלכע האָבען אין די פארלאמענטען און אין דער פרעסע געשטורעמט אויס דעמאקראטישע מאַטיווען פאר אידישער עמאנסיפאציע.

די אידישע אָנפיהרער פונ'ם קאַמפּ פאר רעכט פלעגען די ערשטע צייט



אָנקומען צו די מיטעלאַלטערליכע מיטלען פון שתדלנות, אָדער זיי פלעגנען זיך מיהען צו בעוויווען מיט פאַטריאָטישע קרבנות, אז זיי פערדיענען גלייכ־בערעכטיגונג. נאָר מיט דער צייט האָבען זיי געקראָגען מעהר מיט און האָבען אָנגעווענדט מאָדערנע פּאָליטישע מיטלען: פּאַמפלעטען, פעטיציעס, פּראָטעסט־פּערזאָמלונג און תביעות צו אינטערנאַציאָנאַלע פּאָליטישע קאָנ־פּערענצען.

אָבער חוץ די דאָזיגע דירעקטע פּאָליטישע מיטלען אויסציקעמפען רעכט און הויז די אָפט בענוצטע מיטלען אויסצובעטען ביי די רעגירונגען אייניגע קאַטעגאָריעס רעכט און הנהות, האָט די אידישע געזעלשאַפּט אײַנדרעקט געשאַפען דעם שטאַרקסטען און ווירקזאַמסטער אַרגומענט פאַר אידישער גלייכ־בערעכטיגונג. אידען, וועלכע זיינען אין „געטאָ“ געווען פריי פון מילי־טער־דינסט, האָבען יעצט אויף זיך גערן גענומען די מיליטער־פליכט. אידען, וועלכע האָבען אין דער גאַנצער צייט פון גלות ניט געוואוסט פון אַרטיוווען אַנטייל אין די אייראָפּעאישע מלחמות, זיינען יעצט פון דער פראנצויזישער רעוואָלוציע אָן אריינגעטראַטען אין די קריעגס־אַרמעען, האָבען מיט נאַפּאָ־לעאָנען דורכגעמאַכט זיין ריעזיגען סטראַטעגישען מאַרש און פון דאָן אָן געוואָרען אַ טייל פון אַלע אייראָפּעאישע אַרמעען. אידען, וועלכע זיינען צוויי טויזענד יאָהר געשטאַנען ווייט און פּרעמד פון דעם אַלגעמיינעם פּאָליטישען לעבען פון אייראָפּא, האָבען יעצט גענומען אַ טיכטיגען אַנטייל אין אַלע אייראָפּעאישע רעוואָלוציעס און פרייהייטס אַגיטאַציע. אידען האָ־בען ניט נאָר זייער בלוט מקריב געווען, נאָך זיי זיינען פאַר עמאַנספּאַציע געווען גרייט צו צאָהלען מיט'ן גרעסטען פרייז, וואָס אַ פּאָלק קען צאָהלען — מיט דער נאַציאָנאַלער אײַנדרויבונג אַלע מיט אַפּ־ווישען די גייסטיגע פּיואַנאַמיע פון דעם עלטסטען היסטאָרישען פּאָלק. די אידעאָלאָגיע פון די אידישע עמאַנספּאַציאָנס־קעמפּסער האָט געטראַגען אַ שאַרף אויסגעשפּראַכענעם אוטיליטאַרישען כאַראַקטער, און זיי האָ־בען זיך פון גאַנצען האַרצען געריסען צו בעצאָהלען מיט פּאָלקאַמער אַסימילאַציע פאַר די גלייכ־רעכט. דאָס האָבען פון זיי געפּאָדערט ניט נאָר די שונאים און די רעגירונגען, נאָר נאָך מעהר די „חסידים אומות העולם“, די פריינד זייערע.

אויף דער היסטאָרישער זיצונג פון דער פראנצויזישער „נאַציאָנאַלער פּערזאָמלונג“, אין דעצעמבער 1789, האָט איינער פון די אָנגעזעהענסטע רעוואָלוציאָנערע טהוער, דער אידען־פריינד קלערמאַן־טאַנער, וועל־כער האָט געפּאָדערט עמאַנספּאַציע פאַר אידען, אזוי פאַרמולירט די פּאָדע־רונג פון די אידען צו דער וועלט, אָבער אויף די פּאָדערונג פון דער וועלט

צו די אידען: „אידען אלס נאצי ע דארפען מיר אפזאגען אין אלצדינג, אידען אבער אלס מענשען דארפען מיר געבען אלעס... ווייל עס קאן ניט זיין קיין נאציע אין א נאציע.“ און אידען זיינען געווען העכסט צופרידען מיט דער דאזיגער פארמולירונג. שפעטער האָט אויך נאָפּאלעאָן געפאָדערט אין יאָהר 1807 פונ'ם „סנהדרין“, וואָס ער האָט געהייסען צונויפרופען, אז די אידישע פאָרשטעהער זאָלען זיך אָפּען אָפּזאָגען פון זייער נאציאָנאלער אינדיווידואַליטעט און דערפאר בעקומען זיי דאָס רעכט צו רעכענען זיך פאר פראנצויזישע בירגער — און די אידישע פאָרשטעהער האָבען מיט בעגייסטערונג געפאָלגט נאָפּאלעאָן'ס וואונש. דאָס זעלבע איז געווען אין די פארלאמענטען פון אלע לענדער, ווען די אידען פראגע איז געשטעלט געוואָרען. די אידישע בורזשוואַזיע האָט די גאנצע אידישע עקזיסטענץ אָנגעהאנגען אויסשליסליך אויפ'ן רעליגיעזען מאַמענט, און די אידישע רעליגיע האָט מען אויך רעפאָרמירט און פערשלייערט אין סינאגאגאָל־קירכישע שליערען, אַרויסגענומען פון איהר די אלטע צאפעלדיגע אידישע נשמה.

דאָס אייראָפּעאישע אידענטום האָט אונטער יעדען פרייז געזוכט אַ פאָטערלאַנד צו בעקומען, און די עמאַנסיפאַציע איז געווען דער אַריינטריט־בילעט אינ'ם פאָטערלאַנד. דער פרייז פון דער איינטריט־קארטע איז געווען: אסימילאַציע. דער איד גבריאַל ריססער, איינער פון די ענערגישסטע קעמפפער פאר אידישער עמאַנסיפאַציע אין דייטשלאַנד, האָט אָפּען געשריבען: „מיר ווילען געהערען צו דעם דייטשען פאָטערלאַנד“; „אלעס וואָס קלינגט דייטשיש פילט אָן אונזער נשמה מיט בעגייסטערונג.“ דער בעוואוסטער בערנע האָט דעם געפיהל אויסגעדרוקט אין פאָלגענדע כאַראַקטעריסטישע ווערטער: „דוקא ווייל איך אלס אַ איד בין געבוירען געוואָרען אַ שקלאַף — קען איך די פרייהייט שעצען מעהר פון אייך. דוקא ווייל איך בין ניט געבוירען געוואָרען אין קיין פאָטערלאַנד — שטרעב איך צו אַ פאָטערלאַנד פייערדיגער פאר אייך.“ ווען אין אָנהויב פון די 40ער יאָהרען האָט דער פריישישער קייזער געפלאנעוועט אָפּנעהמען ביי אידען דאָס רעכט צו דינען אין דער אַרמעע, האָט זיך צווישען די דייטשע אידען אויפגעהויבען אַ שטורם פון פאַטריאָטישע פראָטעסטען. לוֹדוֹוִיג פּיליפּאָן, דער בעוואוסטער אידישער געלערנטער און כלל־טוער, האָט אַרגאַניזירט אַ פעטיציע צום קייזער, אונטערגעשריבען פון 84 אידישע געמיינדעס, וועלכע לויטעט: „מיר וואָלטען אויפגעהערט צו זיין אמת'ע פרייסען, אויב מען וואָלט אונז פערוועהרט צו ערפילען די הייליגסטע פליכט אַנטייל צו נעהמען אין דער אַרמעע.“ די איטאַליענישע אידען האָבען דעם

פאטריאטישען געפיהל, מיט וועלכען זיי האָבען געצאָהלט פאר עמאַנסיפאציע, אויסגעדריקט נאָך אָפּענער: אין יאָהר 1870 האָט די אידישע קהלה אין רוים בעגריסט דעם איטאַליענישען קיניג וויקטאָרעמאַנואַל, בשעת דער לעצטער האָט איינגענומען רוים און געגעבען די דאָרטיגע אידען גלייכ-בערעכטיגונג, מיט אַן אַדרעס, וואָס פאנגט זיך אָן בזה הלשון: „מיר זאָגען אַרויס יעצט צום לעצטען מאָל דעם נאָמען איד. אין דעם מאָמענט, ווען מיר געהען אַריבער צו דעם הייליגען צושטאנד פון כיר גערליכער גלייכהייט — איז דאָס דער חוב פון אונזער דאנקבאַרקייט צום פאָטערלאַנד.“

בעהאַנדלענדיג די פראגע טאָר מען דערביי ניט פערלירען די היסטאָ-רישע פערספעקטיווע און ניט מעסטען מיט אונזערע מאָדערנע בעגריפען די געפיהלען און האַנדלונגען פון יענער צייט. עמאַנסיפאציע איז געווען דער נויטיגסטער אינטערעס פון דער אידישער עקזיסטענץ, און ביי יענע היסטאָ-רישע אומשטענדען האָבען אַפילו די בעסטע און שטאַלצסטע פרייהייטס-קעמפער ניט געקאָנט רעדען קיין אַנדער שפראַך, ווי דער לשון פון יענער עפאָכע.

אין פראַנקרײך אין דער צייט פון דער רעוואָלוציע האָבען געאַרבייט פאר אידישער עמאַנסיפאציע בער-י-צח-ק-בער און סערף-בער, די אָנגעזעהענסטע פאָרשטעהער פון די פראַנצויזישע אידען; פריהער דורך שתדלנות, דורך „דיפלאָמאטישע“ אונטערהאַנדלונגען; נאכהער, מיט'ן וואוקס פון דער רעוואָלוציע — דורך פעטיציעס און דעפוטאציעס און דורך אָרגאַניזירען די ניט-אידישע געזעלשאַפטיכע מיינונג. אין דייטשלאַנד האָט געאַרבייט פאר עמאַנסיפאציע מיט פיעל שטילערע וועגען מענדעלסאָהן'ס תלמיד דוד פרידלענדער. שפעטער, ווען אין די 30ער און 40ער יאָהרען איז דער רעוואָלוציאָנערער גייסט וויעדער שטאַרקער געוואָרען אין איראָפּא, איז אויפ'ן אָרט פון שטילע שתדלנים און אפאָלאָגעטען אויסגע-וואקסען אַ טיפ פון אַן ענערגישען קעמפער פאר אידישע רעכט. די שעהנסטע פערטרעטער פון אָט דעם טיפ זיינען: גבריאל ריססער, אין דייטשלאַנד, וועלכער האָט געגרינדעט צו דעם צוועק אַ ספעציעלע צייטונג, „דער יודע“; שפעטער איז ריססער געוואָרען דער וויצע-פּרעזידענט פונ'ם נאַציאָנאַל-דייטשען פאַרלאַמענט אין פראַנקפורט (1848 יאָהר); דער גע-לערנטער און פובליציסט לודוויג פיליפּאָן; דער רעוואָלוציאָ-נערער יאַקאָבי; דער עסטרייכישער רעוואָלוציאָנער איגנאַץ קר-ראַנדא, וועלכער האָט אין עסטרייך געשפיעלט אַן עהנליכע ראָלע, ווי אַלעקסאַנדער הערצען אין רוסלאַנד, און האָט ארויסגעגעבען אין אויסלאַנד

א ניט־לעגאלע צייטשריפט „גרענצבאָטען“. אין ענגלאַנד האָט אונגעפּעהר צו יענער צייט געפיהרט א קאמפף פאר אידישע רעכט פ. ג אָ ל ד ס מ י ט אויף גאָר אַ נייעם — „ענגלישען“, פארלאַמענטאַרישען שטייגער. די אידישע טוער פלעגען זיך ניט זעלטען ווענדען נאָך הילף צו אַי־ט ט ע ר נ א צ י אָ נ א ל ע ד י פ ל אָ מ א ט י ש ע א י נ ס ט י ט ו צ י ע ס, ווען היימישע שתדלנות פלעגט ניט העלפען. זיי האָבען אָנגעקלאפט אין די טהירען פון אייראָפּעאישע קאָנגרעסען און קאָנפּערענצען. אויף דעם ראַט־שטאַדטער קאָנגרעס אין 1798, אויף דער רעגענסבורגער קאָנפּערענץ פון די דייטשע מלוכות אין יאָהר 1801 פרוּבען אידען זוכען דורך פעטיציעס אויפ־צוהויבען די פראגע פון זייער עמאַנסיפאַציע. אַ דאַנק דער אידישער בעמיר־הונג איז די אידען־פראגע בעהאַנדעלט געוואָרען אויף דעם וויענער קאָנגרעס אין יאָהר 1815 און מיט פיעלע יאָהרען שפּעטער אין 1878 אויפ־ן בערלינער קאָנגרעס.

אין זייער קאמפף האָבען די אידען פיעל שטיצע געקראָגען פון ניט־אידישע גדולים און פּאָליטיקער. אין פראנקרייך, למשל, אין צייט פון דער רעוואָלוציע — דער „רויטער פאַטער“ גרעגואַר, דער פרייהייטס־קעמפּער דאָם, דער בעוואוסטער מיראַבאָ, טיילווייז ראַבעספיער. אויפ־ן וויענער קאָנגרעס האָט פאר זיי זיך משתדל געווען ווילהעלם הומבאָלט. אין ענגלאַנד אין די 30טע און 40טע יאָהרען — מאַקאָלעי, אָ'קאָנעל, שפּעטער גלאַדסטאָן.

די אידישע עמאַנסיפאַציע האָט איבערגעלעבט צוזאַמען מיט דער איי־ראָפּעאישער געזעלשאפט אלע פעריאָדען פון פּאָליטישער אויפלעבונג און רעאַקציע. די ענטוויקלונג פון דער בירגערליכער עמאַנסיפאַציע קען אין אַלגעמיין איינגעטיילט ווערען אין דריי פעריאָדען.

פון דער פראנצויזישער רעוואָלוציע אָן (יאָהר 1789) ביז דעם וויענער קאָנגרעס (1815) ציהט זיך די ערשטע עפּאָכע (\*). אידען האָבען דאָן בעקומען בירגעררעכט אין פראנקרייך — אין יאָהר 1791, און אונטער דער ווירקונג פון דער פראנצויזישער רעוואָלוציאָנערער אַרמעע זיינען אידען עמאַנסיפירט געוואָרען אויף אין בעלגיען, האָלאַנד (1796), טיילווייז אין

(\* מיר רעכענען דאָ, פערשטעהט זיך, ניט די עמאַנסיפאַציאָנס־אַקטען פאר די אידען אין די ענגלישע קאָלאָניעס פון אמעריקא (1740 יאָהר) און אין די פעראייניגטע שטאַטען (1776 יאָהר), ווייל אמעריקא געהערט בכלל ניט צו אינזער ענין (הגם דער ערשטער פון די אַקטען איז אָנגענומען געוואָרען אינ'ם ענגלישען פארלאמענט).

איטאליען און דייטשלאנד. אפילו נאפאלעאן, וועלכער איז ניט געווען קיין גרויסער אוהב ישראל, האָט אומגעטום, וואו ער האָט דערגרייכט, פראַקלאַמירט די אידישע עמאַנסיפאַציע. אונטער דער ווירקונג פון די פראנצויזישע אידען האָט אויך דייטשלאנד (פרייסען) ארויסגעגעבן אין יאָהר 1812 איהר „יורענד-עדיקט“, אז אידען זיינען כמעט גלייכבערעכטיגטע בירגער פון לאנד.

פון דעם וויענער קאָנגרעס אָן, וואָס האָט ליקווידירט די ירושות פון דער פראנצויזישער רעוואָלוציע און אריינגעטריבען איראָפּא אין אַ לאַנגער און טיעפער רעאַקציע, ביז דעם רעוואָלוציאָנערען שטורמישען יאָהר 1848 איז די צווייטע עפאָכע אין דער ענטוויקלונג פון אידישער עמאַנסיפאַציע. די רעאַקציע האָט אין פיעלע ערטער — אין אַלע דייטשע מלוכות און אין איטאליען — צוריק אָפגענומען ביי אידען די רעכט, וועלכע דער פאָריגער פעריאָד האָט זיי געשאַנקען. נאָר אין פראנקרייך איז די עמאַנסיפאַציע פערבליבען, און אין יאָהר 1834 זעהען מיר דעם ערשטען אידען אין איראָפּא אין פראנצויזישען פארלאמענט. אויך אין ענגלאַנד האָבען אידען אין דעם פעריאָד פאקטיש בעקומען גלייכע פערזענליכע רעכט, הגם נאָך ניט קיין בירגערליך-פאָליטישע.

פון די רעוואָלוציעס פון 1848 יאָהר פאַנגט זיך אָן די דריטע עפאָכע פון עמאַנסיפאַציאָן, ווען אינ'ם משך פון 20 יאָהר און אין אייניגע ערטער נאָך לענגער האָבען אידען אומגעטום אין מערב איראָפּא בע-קומען פולע פערזענליכע און בירגערליכע גלייכ-בערעכטיגונג. אָבער דאָס איז ניט מיט אַ מאָל און ניט גרינג אָנגע-קומען. די רעוואָלוציאָנערע פארלאמענטען פון יאָהר 1848 האָבען דעקלאַרירט די אידישע עמאַנסיפאַציע אין אַלע מלוכות פון דייטשלאנד. אין עסטרייך און איטאליען, נאָר אומגעטום, ווען זיי רעאַקציע איז צוריק אַריין אין זאָטעל, האָט זי די אידישע רעכט גלייך אָפגעשאפט. און ערשט נאָך פיעל מיה האָבען אידען בעקומען עמאַנסיפאַציע — אין דייטשלאנד אין יאָהר 1869 (אין אייניגע דייטשע מלוכות ערשט אין יאָהר 1871); אין עסטרייך און אונגאַרן — אין 1867; אין איטאליען נאָך דער בעפרייאונג פון לאנד, אין 1860 ביז 1870 יאָהר; אין דענעמארק — פיעל פריהער — אין יאָהר 1849; אין נאָרוועגיען — 1851. אין ענגלאַנד איז 30 יאָהר אָנגעגאַנגען אַ קאַמף פאַר אידישע פאָליטישע רעכט אין פארלאמענט ביז אין 1860 האָט דער פארלאמענט אָבגעשאפט די אַלטע קריסטליכע שאַרמולע פון דעפוטאַטס-שבועה און די עמאַנסיפאַציע איז פאָלקאם דורכגעפיהרט געוואָרען. אין דער שווייץ האָבען אידען נאָך אַ שווערען קאַמף בעקומען גלייכבערעכטיגונג מיט דער האַנסטיטוציע פון 1874; אין שפּאַניע — מיט דער קאָנסטיטוציע פון 1876;

אין די באַלקאַנישע מלוכות — אין סערביע, בולגאַריע און מאָנטענעגראָ — לויט דעם בעשלוס פונ'ם בערלינער קאָנגרעס אין 1878; אין גריכענלאַנד נאָך פריהער. אין פּאַרטוגאַל האָבען אידען בעקומען רעכט ערשט נאָך דער רעוואָלוציע פון יאָהר 1910. דאָס איינציגע לאַנד אין מערב אייראָפּא, וועלכע האָט ביו יעצט אַ פּי צי ע ל נישט פּראָקלאַמירט אידישע גלייכבערעכ-טיגונג, איז שוועדען. אידען זיינען דאָרט פּאקטיש גלייכבערעכטיגט אַלס בירגער, דאָך האָבען זיי קיין רעכט נישט ערוועהלט צו ווערען אין שטאַטס-ראַט.

## 3.

## דער קאמפף פאר אידישע רעכט אין מזרח-אייראָפּא.

אויך אין די קלאַסישע לענדער פון אידישער רעכטלאָזיגקייט, אין רוסלאַנד (פוילען און פּינלאַנד איינגערעכענט) און רומעניען, ווערט געפיהרט אַ קאמפף פאר אידישע רעכט, נאָר ביז'ן היינטיגען טאָג האָט דער קאמפף נישט געבראַכט צו קיין שום פּאָזיטיווע רעזולטאַטען.

א. פּוילען. נישט לאַנג פאַר דער צווייטער צוטיילונג פון פּוילען (אין 1793 יאָהר) האָט זיך דאָס פּוילישע פּאָלק געהאַט אויפגעכאַפט צו אַ ראַדיקאַלער ענדערונג און בענייאונג פון זיין פּאנאַדערגעשאַקעלטען פּאָליטישען אָרגאַניזם. די בעסטע פּוילישע פּאַטריאָטען און הומאַניסטען, ווי טשאַצקי, בוטרימאָוויטש און אנד., האָבען זיך געמיהט צו פערשפּרייטען אַ גערעכטען קוק אויף דער אידען-פּראַגע, כדי דער סיים זאָל זי בעטראַכטען און געבען איהר אַ ראַדיקאַלע לעזונג, אויפ'ן יסוד פון גלייכע בירגערליכע רעכט און אַסימילאַציע. זייער אַגיטאַציע פאר אידען-רעכט האָט געפיהרט דערצו, וואָס דער פּוילישער סיים האָט דעם 22 יולי 1790 בעשטימט אַ ספּעציעלע קאָמיסיע צו בעטראַכטען די רעכטליכע לאַגע פון די אידען. נאָך קיין ווייטערע רעזולטאַטען האָט דאָס נישט געהאַט, און די פייערליך-ליבעראַלע קאָנסטיטוציע פון 3 מאי 1791 האָט מיט קיין איינציג וואָרט נישט אָנגעריהרט די אידישע רעכטלאָזיגקייט. די אידען, פון זייער זייט, האָבען זיך געמיהט צו פּערדיענען די עמאַנספּאַציע דורך דעם, וואָס זיי האָבען גענומען אַן ענערגישען אַנטייל אין דעם לעצטען קאמפף פון אונאַבהענגיגען פּוילען: בערעק אַסעלאָוויטש מיט זיין חיל און אַנדערע אידישע רעוואָלוציאָנס-העלדען. נאָך די טעג פון אונאַפהענגיגען פּוילען זיינען שוין געווען גע-צעהלטע, און די קאָנסטיטוציע האָט קיין קיום נישט געהאַט. צוזאַמען מיט'

אונאָפּהענגיגען פּוילען זיינען הרוב געוואָרען די ערשטע האָפּנונגען אויף דער אידישער עמאַנסיפּאַציע.

אין די קליינע רעשטען פון פּוילישען קעניגרייך, וואָס האָבען שפּעטער, בעת נאַפּאָלעאָן'ס מלחמות און נאָך דעם וויענער קאָנגרעס, אויפגעלעבט אויף אַ קורצער צייט, ד. ה. אינ'ם ווארשויער הערצאָגטום און אינ'ם „פּוילישען צארענרייך“ זיינען די אידען בעהאַנדעלט געוואָרען אויף דעם ערגסטען אופן, נאָר דערביי האָט זיי אָבער די קאָנסטיטוציע פון 1815 פּערשפּראַכען, אז מיט דער צייט וועט זייער רעכטליכע לאַגע פּער-בעסערט ווערען. די רעוואָלוציאָנערע רעגירונג פון רוסיש-פּוילען פון 1864 יאָהר האָט פּראָקלאַמירט פּולע בירגערליכע גלייכבערעכטיגונג פּאר אידען, נאָך קיין וויכטיגע רעזולטאַטען האָט דאָס ניט געקאָנט דאָבען: די צאָרשע ארמעען האָבען אין גיכען צוטראַטען די צארטע בלום פון פּוילישער פּרייהייט.

נאָך דעם איז פּוילען געוואָרען אַ פּראָווינץ פון רוסלאַנד אין די רעכט-ליכע לאַגע פון די אידען איז געקומען אין ענגער פּערבינדונג מיט דער פּאָליטיק פון דער רוסישער רעגירונג בנוגע צו די רוסישע אידען. פּונדעסט-ווועגען האָבען די אידען אין פּוילען פּאר דער וועלט-מלחמה געהאט עפעס מעהר רעכט, איידער זייערע ברודער פון די רוסישע גובערניעס.

ביי יענע רעוואָלוציאָנערע פּוילישע פּארטייען, וואָס קעמפּען פּאר דער פּולער פּאָליטישער אונאָפּהענגיקייט פון פּוילען, פּערנעהמט די אידען-פּראַגע אַ זעהר חשוב'ען פּלאַן אין זייער פּראָגראַם, און זיי האָבען שטענדיג געפּאָר-דערט בירגערליכע גלייכבערעכטיגונג פּאר די אידען. נאָר דערביי איז שטענדיג פּאָראַויסגעזעצט געוואָרען, אז די עמאַנסיפּאַציע דארף ברענגען צו פּאָלשטענדיגער נאַציאָנאַלער עמאַנסיפּאַציע, און די אידען מוזען זיך אינ-גאַנצען אַבזאָגען פון זייערע נאַציאָנאַלע אייגענטימליכקייטען, אונטערגעהן אין דער פּוילישער נאַציאָן. די בירגערליך-דעמאָקראַטישע פּארטיי אין פּוילען איז צוערשט אויך געשטאַנען אויף דעם שטאַנדפּונקט, נאָר די רוסישע רעוואָלוציע האָט איהר געגעבען אַ שטאַרקען שטויס צוריק, זי האָט זיך אָפּען פּערוואַנדעלט אין אַ רעאַקציאָנערער פּארטיי: מיר מיינען די זעהר איינ-פּלוסרייכע אזוי גערופּענע „נאַראַדאָוואַ דעמאָקראַציע“, וועלכע איז מיט אַ צייט צוריק געווען זעהר ראַדיקאַל אין אלע פּראַגען, אויך אין דער אידישער, האָט אָבער פון 1905 יאָהר קאַפיטולירט פּאר דעם רוסישען צאַריזם. די נאַראַדאָוואַ דעמאָקראַציע איז מגולגל געוואָרען אין אַ פּערביסען רעאַקציאָ-נערער און אַנטיסעמיטישער פּארטיי, זי האָט עס אַרויסגערופּען און אָרגאַ-ניזירט דעם בעריהמטען באַיקאָט געגען אידען. פּונדעסטוועגען האָט זי

נאָך ביו איצט אָפּיציעל ניט אַרויסגעשטרעקען פון איהר פּראָגראַם דעם פּונקט וועגען אידישער גלויבכערעכטיגונג, נאָר זי שטעלט די אידען אַ פּאָדערונג: קודם אַסימילאַציע, און דערנאָך גלויבע רעכט. אזוי האָבען פּאַר דער וועלט־מלחמה די גאַנצע פּוילישע געזעלשאַפט און אַלע פּאַרטייען געשטעלט אַ פּערבינדונגס־צייכען צווישען אידישער עמאַנספּאַציע און אידישער אַסימילאַציע. דער אונטערשיעד צווישען די סאָציאַליסטישע און די בירגערליכע פּאַרטייען דערבוי איז נאָר אין דעם, וואָס ביי די ערשטע קומט די עמאַנספּאַציע פּריהער און די אַסימילאַציע אַלס אונבעדינגטער רעזולטאַט, ביי די צווייטע אָבער איז די אַסימילאַציע דער אולטימאַטיווער תנאי, און די גלויבע רעכט וועלען אפּשר קומען דערנאָך (דאָס אויף ווייט ניט זיכער...\*)

די וועלט־מלחמה האָט אַריינגעבראַכט אַ שרעקליכען פּלאַנטער אין דער אזוי אויף קאָמפּליצירטער פּראַגע וועגען דער אידישער עמאַנספּאַציע אין פּוילען. נאָר אויף צווישען די פּאָליאַקען שלאָגט זיך דורך ביסלעכווייז די איינזעהעניש, אַז צו דער קאָמפּליצירטער פּראַגע קען מען ניט צוגעהן מיט די פּריהערדיגע פּעראיינפאַכטע מעטאָדען, און אַז ס'איז ניטאָ קיין רעכט־ליכע פּערבינדונג צווישען אַסימילאַציע און עמאַנספּאַציע. אַ קלוינער טייל פון די פּויליש־בירגערליכע פּאָליטיקער הויבט אָן צו רעכענען זיך מיט דער נאַציאָנאַלער אינדיווידואַליטעט פון דער אידישער בעפעלקערונג.

די אידישע מאַסען אין פּוילען, אָנגעפיהרט הויפּטזעכליך פון די אידיש־סאָציאַליסטישע פּאַרטייען („בונד“ און „פּועלי ציון“) פּאָדערען שוין אין משך פון די לעצטע פּופּעזען יאָהר פּולע בירגערליכע און נאַציאָנאַלע גלויב־כערעכטיגונג. די ברײטע שיכטען פון אידישער בורזשואַזיע יטמיצען אונטער די דאָזיגע פּאָדערונגען. נאָר אַ קלוינער טייל פון פּוילישען אידענטום, נעמליך די פּערטרעטער פון גרויסען קאַפיטאַל, די וואָס רופּען זיך „פּאָליאַקען

---

(\* די גערעכטיגקייט פּערלאַנגט צו בעמערקען, אַז איינע פון די סאָציאַל־ליסטישע פּאַרטייען (פּויל. סאַצ. פּאַרטיי „פּראָלעטאַריאַט“) און איינע פון די בירגערליכע (די „פּראַגרעסיוו־דעמאָקראַטישע פּאַרטיי“) האָבען געפּאָדערט גלויבע רעכט פּאַר אידען אונטער אַלע אומשטענדען און קיין שום בעדינגונגען וועגען אַסימילאַציע ניט געשטעלט. זיי זיינען אפילו גענויגט געווען אַנצוּערקענען די נאַציאָנאַלע אינדיווידואַליטעט פּונם אידישען פּאָלק און דאָס רעכט פון די פּוילישע אידען צו ענטוויקלען זייער נאַציאָנאַלע אויגענטימליכקייט. נאָר ביידע פּאַרטייען זיינען געווען צו אומבעדויטענד אין צאָהל און ניט געהאַט קיין שום אוינפלוס אויף די אידיש־פּוילישע בעציהונגען.



פון משה רבינו'ס גלויבען, פיהרען אן א פערביסענעם קאמף געגען די נאציאנאלע פאָדערונגען פון אידישען פּאָלק. אין זייער שנאה צו דער נאָר ציאָנאלער אינדיווידואַליטעט פון יענעם פּאָלק, וועמען זיי פערדאנקען זייער אייגענעם אורשפרונג, זיינען זיי פערגאנגען אזוי ווייט, צו מאכען יד אחת מיט די אַנטיסעמיטען: די מנהיגים פון דער אידישער קהלה אין וואַרשא האָבען געקעמפט אפילו געגען דער בירגערליכער גלייכערעכטיגונג. זיי האָבען געשיקט צו דער רוסישער מלוכה־דומע קיין פעטערבורג ספעציעלע שליחים צו פאָדערען ביי די רוסישע ליבעראַלען, אז די לעצטע זאָלען איינ־געהן אויף נייע בעשרענקונגען פון די אידען אין דער שטאַדט־פערוואַלטונג פון פּוילען. וועלכע ענדערונגען די מלחמה וועט אריינברענגען אין זייער שטעלונג, איז נאָך שווער צו זאָגען.

ב. רוסלאַנד. די רוסישע רעוואָלוציאָנערען פון די דעקאבריסטען (1825 יאָהר) ביז דער „נאַראַדנאַיאַ וואָליאַ“ (1878—1884 יאָהר) האָבען זיך זעהר וועניג אָדער גאָר ניט אינטערעסירט מיט דער בעזונדערער לאַגע פון די אידען, נאָר זיי פלעגען זי פערענטפערען כלאחר יד דורך דער אַלגעמיינער פאָדערונג פון גלייכע בירגערליכע רעכט פאר דער גאנצער בעפעלקערונג. מ'מוז דאָ בעמערקען, אז אפילו נאָך דער בעפרייאונג פון די פּויערים (אין 1861 יאָהר) איז רוסלאַנד פאָרט געבליבען ביי דער מיטעלאַטערליכער אָרדנונג פון שטאַנד־פּריווילעגיעס. ביז דער רעוואָלוציע פון 1905 יאָהר זיינען די צעהנדליגער מיליאָנען רוסישע פּויערים און פּאַבריקס־אַרביי־טער אַלין געבליבען בירגער פון דריטער קלאַס אָהן די רעכט פון אַנדערע קלאַסען (פון די שטאַדט־בירגער „מיעשטשאַנעס“ און פּריצים „דוואַריאַנעס“). די רוסישע פּויערים ווערען נאָך עד היום געהאלטען אין רעכטלאָזיגקייט און געפינען זיך אונטער דער ברוטאלער השגחה פון די פּריצים. צו זעהענדיג די רעכטלאָזיגקייט פון זייער אייגענעם פּאָלק, האָבען די רוסישע רעוואָלוציאָנערען, נאַטירליך, ניט געקענט שענקען די געהעריגע אויפמערק־ליכקייט דער אידישער רעכטלאָזיגקייט, בפרט נאָך ווען די רוסישע פּריי־הייטס־קעמפּפער פון יענע צייטען זיינען אַליין נאָך געווען פול מיט טראַדי־ציאָנעלע פאָרורטיילען געגען אידען: געקוקט אויף די אידען, ווי אויף „עקספּלאַטאַטאַרען“ און „פּאַראַזיטען“. נאָך אין 1881 יאָהר האָט אַ גרופע פון דער סאַציאַליסטיש־רעוואָלוציאָנערער פּאַרטיי „נאַראַדנאַיאַ וואָליאַ“ ארויסגעלאָזט אַן אויפרוה צום רוסישען פּאָלק, אז ער זאָל מאכען פּאַנראַמען אויף גלחים, פּריצים און אידען, — און אָנהויבען זאָל זיך דער פּאַנראַם פון די אידען.

ביי אזא בעציהונג מצד אפילו פון די בעסטע עלעמענטען אין לאַנד.

פון די אינטעליגענטען און פרייהייטס־מארטירער, האָבען די אידען, נאטירליך, ניט געקאָנט און ניט געוואָנט צו רעדען וועגען גלייכע רעכט. חוץ דעם איז צווישען די אידען גופא נאָך אַ לאַנגע צייט ניט געווען קיין אייניגקייט אין אָט דער פראַגע. אזוי ווי די גלייכערעכטיגונג איז פערבונדען געווען מיט אייראָפּעאייזאָציע און אויפקלעהרונג, מיט „אפיקורסות“, פלעגען די רעלי־ גיעזע עלעמענטען, בעזונדערס די חסידישע רביים, הארטנעקיג קעמפען געגען דער אידעע פון גלייכע רעכט און פרייהייט. און בעת די ערשטע רוסיש־ אידישע משכילים האָבען זיך אין צייט פון קייסער אלעקסאנדער דעם ערשטען משתדל געווען זענען דער פערבעסערונג פון דעם רעכטליכען מצב פון די אידען, האָבען, פערקעהרט, די חסידישע קרייזען אַרום שניאור־זלמן ליאדיער אָנגעווענדט זייער שתדלנות ביי די רעגירונגס־אַרגאַנען, אַז קיין האָר זאָל ניט געמינדערט ווערען פון דער אידישער רעכטלאָזיקייט.

די ערשטע קעמפער פאַר אידישע רעכט זיינען געווען די ערשטע משכילים, און זיי האָבען געגלויבט באמונה שלמה, אַז די אידישע רעכט־לאָזיקייט שטאַמט דערפון, וואָס די רעגירונג פּעראַכט די אידען פאַר זייער אונוויסענהייט. קיים וועלען די אידען אַראָפּוואַרפען פון זיך די פּער־שימעלטע מיטעלאַטערליכע מנהגים, די קאַמישע קליידונג, די „נאַרישע“ אָפּגעזונדערטקייט און וועלען ווערען „מלא דעה“ דורך דער „השכלה בת שמים“, וועט די רעגירונג און די געזעלשאַפט פון די אַרומיגע זעלקער באלד איינזעהן, אַז די אידען זיינען געוואָרען צו מענשען גלייך, און ממילא וועלען שוין אָפּגעשאַפען ווערען די בעשרענקונגען פון די אידישע רעכט.

די דאָזיגע אידעע פון עמאַנסאַפּיאַציע דורך השכלה ציהט זיך אין דער געשיכטע פון די רוסישע אידען אין משך פון כמעט אַכציג יאָהר, אָנהויבענדיג פון נעוואַכאָוויטש (דעם מחבר פונ'ם „וועה־געשריי פון דער טאַכטער פון יהודה“ אין רוסיש, — דעם ערשטען אויפרוה צו אידישער „אויפקלערונג“ און צו דער „פערבעסערונג פונ'ם אידישען מצב“) און ווייטער דורך ריב'ל (יצחק־בער לעווינזאָן), מ. ליליענטאַל, ל. מאַנדעל־שטאַם, א. אַרשאַנסקי, ביז די „משכילים“ פון די 70ער יאָהרען, ווי י. ל. גאַרדאַן, ל. לעוואַנדאַ, ליליענבלום, פינסקער און אַנד. די איינצעלנע פּראָ־גרעסיווע רוסען, וואָס האָבען געשענקט מעהר אויפּמערקזאַמקייט דער אידען־פּראַגע, ווי אלעקסאַנדער דעם ערשטענס בעל־יועץ ספּעראַנסקי, גראַף אוואָ־ראָוו, פּיראַגאַוו און אַנדערע זיינען אויך אינגאַנצען געשטאַנען אויף אָט דעם שטאַנדפּונקט פון עמאַנסאַפּיאַציע דורך אויפקלעהרונג פון די אידען גופאַ.

די רעגירונג האָט זיך פון צייט צו צייט אויך גענייגט צו אָט דעם שטאַנדפּונקט, נאָר עַל פי רוב פלעגט זי נאָר אויסנוצען די נאַאיווע איבער־

געבענהייט פון די אידישע משכילים, כדי נאך פעסטער צו פערציהען דעם שטריק אויפ'ן אידישען האלז. ענדליך האָבען די משכילים פערשטאנען, אז די צארישע רעגירונג איז אן אייביגער שונא פון אידישען פאָלק, און פון די זעכציגער יאָהרען הויבט אָן אריינצודרינגען אין דער אידישער אינטעליגענץ די נייע אידעע, אז די גלייכבערעכטיגונג קאָן קומען בלויז אַלס רעזולטאַט פון דער אלגעמיינער בעפרייטונג פון רוסלאַנד.\* פון אָנהויב איינצעלנע מענ-שען, און וואָס ווייטער אַלץ מעהר האָבען פערשטאנען, אז כדי צו דער-גרייכען גלייכע רעכט, מוזען זיך די אידען בעטייליגען אין דער רעוואָלוציאָ-נערער בעוועגונג, העלפען אַראָפּוואַרפען דעם צאָרזיס.

די רעגירונג האָט זיך אַליין צוגעאיילט אָט די אידעע צו בעשטעטיגען, ווען, נאָך די פּאָגראַמען פון די אכציגער יאָהרען און די נייע גרושים און בעשרענקונגען פון וואוין־רעכט, האָט זי נאָך אַרויסגעלאָזט איהרע „צייט-ווייליגע העגעלען“ וועגען דער פּראָצענט־נאָרמע פאַר אידען אין די לעהר-אַנשטאַלטען. פּערוועהרענדיג דער אידישער יוגענד דעם צוטריט צו דער בילדונג, האָט די רעגירונג בפירוש בעוויזען, אז אויפקלעהרונג אַליין איז גאָר ניט קיין סגולה צו עמאַנציפּאַציע, און אז פאַר דעם אויפגעקלערטען אידען האָט זי נאָך מעהר מורא, ווי פאַר דעם ניט־געבילדעטען.

בכלל האָבען די פּאָגראַמען און די רדיפות פון די אכציגער יאָהרען אויף לאַנג אָפגעשטעלט דעם קאמפף פאַר אידישע רעכט, און ערשט די ארבייטער־בעוועגונג פון די 90ער יאָהרען געהאַט וויעדער אויף דעם קאמף. דער אין 1897 יאָהר געגרינדעטער „בונד“ (אַלגעמיינער אידישער אַרבייטער־בונד אין ליטא, פּוילען און רוסלאַנד) האָט דער ערשטער פּראָקלאַמירט די פּאָדערונג פון גלייכע רעכט פאַר אידען, — צוערשט בלויז פון בירגער־ליכע רעכט, שפעטער האָט דער „בונד“ צוגעגעבען אויף די פּאָדערונג פון נאַציאָנאַלע רעכט. חוץ די אַלע אַנדערע היסטאָרישע פּערדיענסטען, וואָס דער „בונד“ האָט אין יענע יאָהרען געהאַט פאַר דעם אידישען פּאָלק און פאַר'ן אידישען אַרבייטער־קלאַס, קומט דעם „בונד“ נאָך די אַנערקענונג, וואָס ער האָט דער ערשטער אַרויסגערופען די אידישע מאַסען אין קאמף פאַר בירגער־ליכע רעכט און נאַציאָנאַלע רעכט. עס מוז אָבער אויך בעמערקט ווערען, אז דער „בונד“ האָט זעהר אונגערן אויפגענומען די פּאָדערונג פון נאַציאָנאַלע רעכט און

(\* דאָס איז געווען די גרונד־אידעע פון א. אַרשאַנסקי, ווייטער ענטוויקעלט אין די זשורנאַלען „ראַזסוויעט“ און „וואַסכאַד“.)

בכלל האָט ער זיך צו איהר קיינמאָל ניט בעצויגען מיט דעם גאנצען ערנסט און מיט דער נויטיגער קאָנסעקווענץ.

די רעוואָלוציאָנערע טעטיגקייט פון „בונד“ האָט נאָך געהאט אַ צווייטע גינציגע ווירקונג אויף דעם אידישען קאמפ פאר רעכט אין רוסלאַנד: צו-זעהענדיג דעם ברייטען שוואונג און דעם קאמפס-מאט פונ'ם אידישען פראָ-לעטאָריאַט, האָבען די רוסישע רעוואָלוציאָנערען און אפילו די בירגערליכע ליבעראַלען אַליין געמוזט ענדערען זייער בעציהונג צום אידישען פאָלק. זיי האָבען שוין מעהר ניט געקאָנט בלייבען גלייכגילטיג צו דער אידען-פראגע, זיי האָבען גענומען אַ מעהר ענערגישע שטעלונג געגען דער אידישער רעכטלאָזאגקייט. די רעוואָלוציאָנערע אַרויסטרעטונגען פון „בונד“ האָבען געצוואונגען די רוסישע פרייהייטס-קעמפער אוועקצושטעלען די אידען-פראגע אויף דער פאָליטישער טאגס-אָרדנונג. אָבער נאָך מעהר האָט אין דער ריכטונג געווירקט די רעגירונג גופא, וועלכע האָט מיט'ן גרויזאמען פאָגראָם אין קישינעוו (אפריל 1913) געעפענט אַ נייע פערבינדונג צווישען דער אידען-פראגע און דעם אַל-רוסישען פרייהייטס-קאמפ. פאר די רדיפות פון די אַכציגער יאָהרען האָט די רעגירונג געהאט אַן אויסרייד, אז די אידען זיינען „עקספּלואַטאַטאָרען“, „בלוט-צאָפּערס פון דער איינגעוואָרצעלטער בעפעלקערונג“. פון קישינעוו אָן בייט זי שוין איהרע תירוצים, זי זאָגט, אז די אידען זיינען אַ רעוואָלוציאָנערער עלעמענט, וועלכער שטערט די אָרדנונג אין דער מלוכה.

דורך דער סיסטעמאַטישער און גוט-אָרגאַניזירטער אידען-העצע מיהט זיך די רעגירונג צו קאמפּראַמיטירען די פרייהייטס-בעוועגונג ביי די גרויסע מאסען פון רוסישען פאָלק, פאָרצושטעלען אַלע פרייהייטס-פאָדערונגען און בעוועגונגען, אַלס אַ „אידישען אויפטו“. די אידען זוכען, הייסט דאָס, אַראַפצואוואַרפען די היסטאָרישע מאכט פון צאַריזם, כדי צו פערכאַפען אין זייערע אידישע הענט די „ממשלה איבער דעם רוסישען פאָלק“. מיט אָט דער פאָליטיק האָט די רעגירונג געצוואונגען אַלע פרייהייטליכע עלע-מענטען אין רוסלאַנד פאַנאָדערצובינדען דעם קנויל פון רעאַקציע און אידען-האַס, אויפצוקלערען דעם רוסישען פאָלק דעם „אַמת וועגען די אידען“ און מאַכען די אידישע זאָך פאר זייער אייגענער זאָך.

פאר דער רעוואָלוציע פון 1905—1906 יאָהר איז, אַלזאָ, די אידען-פראגע געוואָרען איינער פון די וויכטיגסטע שיידונגס-פונקטען צווישען דער רעאַקציע און דער רעוואָלוציע. אַלע סאָציאַליסטישע פארטייען פון אידישען אַרבייטער-קלאַס, „בונד“, „פּועלי ציון“, „ס.ס.ס.“ און „סערפ“ דאָבען גע-

קעמפפט פאר בירגערליכער און נאציאנאלער גלייכבערעכטיגונג פון אידישען פאלק, און די קאמף־מעטאָדע זייערע איז געווען: די פערבינדונג פון די אידישע פאָדערונגען מיט דער רעוואָלוציאָנערער בעוועגונג פון ארבייטער־קלאַס פון גאנץ רוסלאַנד. די „פּוּעֵלִי ציון“, וועלכע זיינען ענטשטאנען שפעטער פאר'ן „בונד“, האָבען מיט מעהר ענטשלאָסענהייט פאר איהם ענטוויקעלט די נאציאָנאלע זייט פון דער גלייכבערעכטיגונג. אָנשטאָט ענגער „קולטור־אויטאָנאָמיע“ פון „בונד“, האָבען זיי פערלאנגט אַ ברייטע „נאציאָנאַל־נאַל־פּאָליטישע אויטאָנאָמיע“ אין אַלע נאציאָנאלע ענינים, סיי קולטורעלע, סיי אויף פּאָליטישע און סאָציאַל־עקאָנאָמישע (ווי די רעגולירונג פון דער עמיגראַציע, פּערזענלעכע געגען פּאָגראַמען א. ד. גל.), און, חוץ דעם, קהלה־אויטאָנאָמיע און פּולע נאציאָנאלע גלייכבערעכטיגונג. (\* די בירגערליכע גרופען פון אידישען פאלק האָבען אין 1905 יאָהר געבילדעט אַ „פּערבאנד פאר דער דערגרייכונג פון פּולבערעכטיגונג“, וועלכער האָט זיך אין פּאָליטישע פּראַגען געשטעלט אין פּערבינדונג מיט דער רוסישער קאָנסטיטוציאָנעל־דעמאָקראַטישער פּארטיי און מיט אַנדערע נאָך ראַדיקאַלערע פּארטייען פון רוסישען פאלק, נאָך ניט מיט די סאָציאַליסטען. דאָס פּראָגראַם פּונ'ם „פּערבאנד פאר פּולבערעכטיגונג“ האָט ענטהאַלטען די פּאָדערונגען פון בירגערליכער און נאציאָנאלער גלייכבערעכטיגונג און נאציאָנאלער אויטאָנאָמיע. די דאָזיגע פּאָדערונגען זיינען אויף אויפגענומען געוואָרען פון די רוסישע סאָציאַליסטישע פּארטייען, נאָך די סאָציאַל־דעמאָקראַטישע פּארטיי האָט זיך נאָך ביז'ן היינטיגען טאָג ניט ענטשלאָסען אָפּען צו פּאַרמולירען די נאציאָנאלע פּאָדערונגען און ספּעציעל אָנצוואווענדען זיי צו די אידען. די סאָציאַליסטיש־רעוואָלוציאָנערע פּארטיי, פּערקעהרט, האָט שטענדיג ענערגיש אונטערשטיצט די נאציאָנאלע פּאָדערונגען פון אידישען אַרבייטער־קלאַס.

נאָך אַ וויכטיגע ספּעציפּיש־רוסישע זייט פון אידישען רעכט־סאָמפּ מוז דאָ דערמאָנט ווערען: דאָס איז דער בעוואַפּענטער זעלבסט־שוץ געגען פּאָגראַמען. אין די פּאָגראַמען פון די אַכציגער יאָהר רען האָט זיך די רעגירונג לּפּנים געהאַלטען „אונפּאַרטייאַיש“: זי פּלעגט דעם פּאָגראַם בשתיקא אַרגאַניזירען, נאָך אליין בעהאַלטען זיך הינטער די פּאָגראַמשטיקעס און דערנאָך אין אַ געוויסער צייט, פון איין ביז דריי טאָג,

(\* די פּארטיי ס.ר.ט. אין רוסלאַנד האָט קיין נאציאָנאלע רעכט פאר אידען אין גלות ניט אַנערקענט. די אידעע פון נאציאָנאַל־פּאָליטישער אויטאָנאָמיע האָט צום שטאַרקסטען בעמאָנט און פּראָפּאַגירט די פּארטיי „סערפּ“.

פלעגט זי ארויסשיקען מיליטער געגען די רויבער-באנדען און אפילו בעשטראך-פען זיי. נאָכ'ן קישינעווער פּאָגראַם האָט זי זיך שוין אפילו ניט געפרובט צו פערבעהאלטען: ביים סאמע אָנהויב פּאָגראַם פלעגט זי שיקען מיליטער צו בעוואַכען און בעשיצען די רויבער. דאָס האָט געצוואונגען די אידישע רעוואָלוציאָנערען אליין איבערצונעמען דעם שוץ פון דער אידישער בעפעל-קערונג. די ערשטע „סאַמאַ-אַבאָראַנע“ פון דעם מין איז געגרינדעט גע-וואָרען בשעת דעם קליינעם פּאָגראַם אין יעקאטערינאָפּאָל אין אפריל 1901 פון דער דאָרטיגער סאַציאַליסטישער אָרגאַניזאַציע פּועלי-ציון, נאָר די גאַנצע פּאָליטישע בעדייטונג פון אידישען זעלבסט-שוץ, אַלס פּאַרם פון רעוואָלוציאָנערען קאַמף, איז קלאָר אַרויסגעקומען ערשט אין סעפט. 1903, בשעת די האָמעלער אָרגאַניזאַציע פון „בונד“ האָט געשטעלט אַ וויעדער-שטאַנד געגען די רויבער-באנדען און סאַלדאַטען.

בעת די קאָלאָסאַלע פּאָגראַמען פון אָקט. 1905 האָט די סאַמאַ-אַבאָראַנע געשפיעלט אַ גרויסע ראָלע אין אַ סך שטעט און שטעטלעך. חוץ די סאַ-ציאַליסטי-אידישע פּאַרטייען (בונד, פּועלי-ציון, ס.ט.) האָבען זיך אויך קריסטליכע רעוואָלוציאָנערען טיילווייז בעטייליגט אינ'ם שוץ פון די אידען.\* דער מאַניפעסט פון 17(30) אָקט. 1905 האָט, צווישען אַנדערע קאָנ-סטיטוציאָנעלע פּרייהייטען, צוגעזאָגט אויך גלייכע רעכט פאַר אַלע פעלקער און רעליגיעזע פּרייהייט. ניקאָלאַי דער צווייטער האָט קיינמאָל ניט ערפילט זיין פּערשפּרעכונג, נאָר די ערשטע צייט נאָך דעם האָבען די אידען גלייך דערפיהלט אַ סעריע דערלייכטערונגען: די גירושים האָבען אויפגעהערט, די אידען האָט מען געלאָזט וואוינען מחוץ דער „טשערטא“, די פּראָצענט-נאָרמע פאַר דער שטודירענדער יוגענד איז ניט אָפּגעהיט געוואָרען א. ד. גל. נאָר דער שטאַטס-שטרייך פון דער צאַרישער רעגירונג דעם 3 יוני 1907 האָט געמאַכט אַ סוף צו אַט דער „פּערנאַכלעסיגונג פון יעזעץ“. נאָך אַ קורצער הפסקה איז וויעדער אַוועק אַ „הבה נתחכמה“ געגען די אידען אין די רעגירונגס-ספּעציען אויף אַלע שטופען פונ'ם ביוראָקראַטישען לייטער,

---

(\* מיר דערמאָהען דאָ נאָר דעם טראַגישען טויט פונ'ם רוסישען סטודענט בלינאָו אין דער זשויטאָמירער סאַמאַ-אַבאָראַנע, די גרוזינישע סטודענטען אין דער סאַמאַ-אַבאָראַנע בעת'ן פּאָגראַם אין אָדעס, די טעראָריסטישע אַקטען פון אוינגע רוסישע רעוואָלוציאָנערען געגען די הויכגעשטעלט אָרגאַניזאַציען פון אידישע פּאָגראַמען. אין פּאַלאַטאָוע האָט אַ וואַכט פון סאַציאַל-דעמאָקראַטישע אויזענבאַהן אַרבייטער צוזאַמען מיט דעם זעלבסט-שוץ פון די „פּועלי-ציון“ אינגאַנצען פּערהיט די שטאַדט פון אַ פּאָגראַם אין אָקטאָבער 1905.

פון אויבען ביז די סאמע נידריגסטע בעאמטע. די אידישע לאגע איז וואָס פון טאָג געוואָרען אַלץ מעהר אונערטרעגליך.

בעת דער רעוואָלוציע האָט מען פעסט געגלויבט, אז די קאָנסטיטואירענדע פערזאמלונג פון דער גאנצער מלוכה וועט מיט אַ מאָל אָפּשאַפּען די גאנצע אידישע רעכטלאָזיגקייט. נאָך דעם זיעג פון דער רעאַקציע איז דאָס גע-וואָרען אונמעגליך, און זינט יענער צייט בעמיהען זיך די אידישע דומא-דעפוטאטען, אונטערגעשטיצט פון די סאָציאַליסטען און קאָנסטיטוציאָנעלע דעמאָקראטען, אָפּצושאַפּען לכל הפחות איינציגווייז די ערגסטע און וויכ-טיגסטע רעכטס-בעשרענקונגען. די אידישע דומא-דעפוטאטען (2 אין דער דריטער דומע און 3 אין דער פערטער) מאַכען פון צייט-צו-צייט אינטער-פעלאַציעס צו דער רעגירונג מכה די בעזונדערס חוצפה'דיגע רדיפות געגען אידען, און עטליכע מאָל האָבען זיי געפרובט אַוועקצושטעלען אויף דער טאַגסאַרדנונג די פראַגע וועגען אָפּשאַפּען די „טשערטא“ נאָר אלע מאָל האָט די רעאַקציאָנערע דומא-מעהרהייט ברוטאַל נידערגעשטימט די אידישע פראָטעסטען און פאָדערונגען.

די אידישע דומא-דעפוטאטען האָבען ענטוויקעלט אַן אינטענסיווע טהע-טיגקייט, בעקעמפּענדיג דעם בעקאנטען געזעץ-פראָיעקט פון דער רעגירונג אריינצופיהרען שטאַטישע זעלבסט-פּערוואַלטונג אין פּוילען. די רעגירונג האָט די אידען געגעבען אַ בעשרענקטע פּערטרעטערשאַפט אין די פּוילישע מוניציפּאַליטעטען: אין יענע שטעט, וואו אידען בילדען אַ מעהרהייט פון 60 פראָצענט פון דער בעפעלקערונג, זאָלען זיי האָבען אין דער פּערוואַלטונג בלויז 20 פראָצע. פון די שטימען, און אין די איבעריגע שטעט בלויז 10 פראָצענט פון די שטימען. ווייטער טאָרען די אידען ניט ווערען געוועהלט אויף פּעראנטוואָרטליכע שטעלען. קיינע פראָטעסטען האָבען אָבער ניט גע-האַלפּען, די פּוילישע „קאָלאָ“ אין דומא איז געגאַנגען האַנט-אין-האַנט מיט דער רעגירונג, און די שענדליכע בעשרענקונגען פאַר די אידען זיינען אָנגע-נומען געוואָרען פון דער דומא.

נאָר אומגעריכטערהייט איז אין דער רוסישער דומע דורכגעגאַנגען אַ געזעץ, וועלכעס איז דוקא גינציג אויף פאַר די אידען און גראָד פאַר זייער נאַציאָנאַלער ענטוויקלונג. דאָס געזעץ ערלויבט אלע נאַציאָנאַליטעטען צו גרינדען פאַלקס-שולען, וואו כמעט אלע למודים קומען פאַר אין דער מוטער-שפראַך פון יעדער נאַציע. אָט דער שולען-געזעץ איז אַריין אין קראַפט סאַמע ערב דער היינטיגער מלחמה, און פון איהם וועלען, ציגלייך מיט אלע פעלקער פון רוסלאַנד, אויף די אידען עפעס פראָפּיטירען.

אַ נייע ווענדונג האָט די בעוועגונג פאַר אידישער עמאַנציפּאַציע גע-

נומען ביים בייליס־פראָצעס, וועלכער איז אויף אזא מיטעלאַלטערישען און סקאַנדאַליעזען אופן אָרגאַניזירט געוואָרען פון דער רעגירונג. מיט דעם בלוט־בלבול זוכט די רעגירונג צו קרוינען איהר פּאָליטיק פון פערלוימדען און פּערהעצען די אידען און דורך דעם צו פערלוימדען די פרייהייט־ביבעווע־גונג פון רוסישען פּאָלק. נאָר דער עפעקט פון בייליס־פראָצעס איז געווען פונקט דער היפּוף דערפון, וואָס די רעגירונג האָט געציעלט. אָנשטאָט צו פערלוימדען די אידען פאר'ן רוסישען פּאָלק, האָבען די נידערטרעכטיגע און אומגעלומפערטע מאַכנאַציעס פון דעם בעשולדיגונגס־צד ענטפּלעקט פאר'ן רוסישען פּאָלק די גאַנצע צופוילטקייט און אויסגעלאַסענקייט פון דער רעגירונג. אָנשטאָט צו שאַפען בערוהיגונג ביי די ברייטע פּאָלקס־שיכטען, האָט דער בייליס־פראָצעס גראָב בעליידיגט דאָס געוויסען פון דעם רוסישען פּאָלק און אַרויסגערופען די גרעסטע אויפּרעגונג. די ליבעראַלע רוסישע פרעסע האָט נאָך קיינמאָל ניט געהאַט אזא פּערגרעסערטע צירקור־לאַציע, ווי ביי דעם בייליס־פראָצעס. דאָרפֿיע ע דינסט־מיידלעך, הוואָרניקעס („דזשעניטאָרס“) און מאַרק־הענדלער, פון פאַבריקס־אַרבייטער שוין גאָר אָפֿ־גערעדט, האָבען מיט אונגעהויערען אימפעט פאַנאַנדערגעכאַפט די „עקס־טראַס“ און זייערע פנים'ער האָבען געשיינט פאַר פרייד, ווען די עקסטראַס האָבען דערצעהלט, אַז בייליס איז פרייגעשפראַכען.

און, ענדליך, אָנשטאָט ריינצואוואַשען די רוסישע רעגירונג פאַר דער ציוויליזירטער עפּענטליכקייט פון איראָפּאַ און אַמעריקאַ, האָט דער בייליס־פראָצעס אַראָפּגעריסען די לעצטע מאַסקע פון דער רוסישער הויף־קאַמאַריליע און געוויזען אַלע אָנשטענדיגע מענשען אין דער וועלט, וואָס פאַר אַ סכּנה פאַר דער מענשליכער קולטור ס'שטעקט אין די רוסישע רעגירונגס־מעטאָדען. די גרעסטע ענטריסטונג האָט געהערשט אין אַלע עקען וועלט, און די אידען־פראַגע האָ בעקומען די בעדייטונג פון אַן אַינטערנאַציאָנאַלער אַנגעלענעהייט. (\*

די ציגוט בעקאַנטע אויסראַטונגס־פּאָליטיק פון דער רוסישער רעגירונג געגען די אידען האָט אָבער דערגרייכט די העכסטע מדרגה אין דער וועלט־מלחמה, און דערמיט נאָך פּערגרעסערט די אַינטערנאַציאָנאַלע

(\* כאַראַקטעריסטיש איז די שטעלונג, וואָס די לאַנדאָנער „טאַימז“ האָט פּערנומען צום בייליס־פראָצעס. די דאָזיגע רוסען־פּריינדליכע צייטונג האָט אָפּען געפרעגט, אויב ענגלאַנד קאָן נאָך אָנהאַלטען די פּלאַמאַטישע פּריינדשאַפט מיט דער רוסישער רעגירונג, וואָס בלאַמירט זיך אויף אזא מיטעלאַלטערליכען אופן.



בעדייטונג פון דער אידען-פראגע אין רוסלאנד. אויף דער רוסישער רעגירונג גופא איז ניטאָ און קען ניט זיין קיין שום האָפנונג. אזוי לאַנג, ווי דער צאָרזום בלייבט הערשען, וועט די אידישע רעכטלאָזיגקייט ניט אויפהערען און וועט אפילו ניט געלינדערט ווערען אויף קיין האָר. דאָס זעהט מען אפילו פון דער מעטאָדע, מיט וועלכער די רעגירונג האָט מסכים געווען אויף דער כלומרשט'ער פערברייטערונג פון דער „טשערטא“, נאָך דעם ווי די דייטשע עראָבערונג האָט די טשערטא סייזוי פאקטיש אָפגעשאפט. דאָס האָט אויך אָפגען מודה געווען דער אינערן מיניסטער מאַקלאַקאוּ אין געשפרעך מיט אַ אידישער דעפוטאָציע. „איך ווייס, האָט ער געזאָגט, אז די אידישע רעכטלאָזיגקייט איז אַ צופוילטע וואַנט, זי מוז פריהער אָדער שפעטער איינפאלען, — נאָר איך וויל זי ניט לאָזען פאלען, וויל זי וועט מיך בעגראָבען אונטער איהרע חורכות“. דאָס איז אַ ציניש-אָפגענע בעשטעטיגונג, אז דער צאָרזום שטיצט זיך אויף דער שרעקליכע טראַגעדיע פון די רוסישע אידען.

ג. אנדערע לענדער פון מזרח-איראָפּא. אַ זאָנדערבארען פאַל פון אידישער רעכטלאָזיגקייט שטעלען מיט זיך פאַר די מעהר-פרייהייטליכע לענדער פּינלאַנד און רומעניען. צום שפּאַט געגען איהר אייגענעם נאַציאָנאַלען אומגליק, אין שוידערליכען ווידערשפרוך צו איהר פרייהייטליך-דעמאָקראַטישער קאָנסטיטוציע, האַלט פּינלאַנד די אידען אין דער ביטערסטער פערשקלאַפונג. אין לאַנד, וואו עס הערשט דאָס אַלגעמיינע גלייכע און פראָפּאָרציאָנעלע וואהלרעכט, מיט אַלע „לעצטע אימפרואוועמענטס“, מיט פרויען-שטימערעכט, מיט אַ גרויסער סאָציאַל-דעמאָ-קראַטישער פארטיי, ווערען די אידען לויט'ן געזעץ בעהאַנדעלט ניט ווי בירגער, ניט ווי מענשען, נאָר ווי שעדליכע חיות. די קליינע צאָהל אידען, וואָס וואוינען דאָרט פון דורי דורות, טאָר זיך ניט בעוועגען איבער'ן לאַנד, זי איז פערשפּאַרט אין די געמאַס, קיין נייע אידען ווערען ניט צוגעלאָזען, און דאָס איינציגע מיטעל פון פרייהייטס-קאמף, וואָס בלייבט דעם הייפעל פאַריער, זיינען פעטיציעס צום פאַרלאַמענט („לאַנדטאָג“). נאָר דער פאַר-לאַמענט מאכט זיך סיסטעמאַטיש ניט וויסענדיג פון דער אידישער לאַגע. טרויעריג איז געווען דאָס בילד, ווען די רוסישע שוואַרצע מאה האָט אַרייני-געלעגט די טומאה אין דער יראה און איינגעשטעלט זיך פאַר דער אידישער קרוודע אין פּינלאַנד (אין 1909 יאָהר). אָבער אויך דער פאַטש אין פנים האָט ניט אויסגעניכטערט דאָס פינישע פּאָלק.

אין רומעניען ווערען די אידען אויך בעטראכט פאר ניט קיין בירגער, נאָר אויסלענדער, און דערצו נאָך אויסלענדער אָהן פרעמדען שווי. די אידען

אליין זיינען צו אונמעכטיג צו קעמפען געגען דער רעכטליכקייט. די אריינמישונג פון דער אינטערנאציאנאלער עפענטליכקייט (דורך דעם בער-לינער טראקטאט 1878 יאָהר) איז ניט געגאנגען ווייטער פאר פאפירענע רעזאָלוציעס. דאָס רומענישע פּאָלק גופא איז כמעט איינשטימיג אין זיינע פיינדליכע געפיהלען צו די אידען. דיזעלביגע געוועזענע „סאָציאַליסטען“, ווי צ. ב. דער סאָציאַליסטען-פיהרער נאָדעזשא, וואָס האָבען נאָך אַ געוויסע צייט אַגיטירט פאַר די אידען, זיינען שפּעטער אַליין געוואָרען די פּער-ביסענסטע אַנטיסעמיטען. די „קאָנסערוואַטיווע“ פּאַרטיי פּרעטענדירט כלומרשט צו בעשיצען די אידען, נאָר קוים בעקומט זי די מאַכט, האַלט זי ניט איין איהרע פּערשפּרעכונגען. די „ליבעראַלע“ פּאַרטיי „פון די דריי ברידער“ (ברעטינאו) איז אויסגעשפּראַכען אידען-פיינדליך.

די אידען האָבען זיך אָרגאַניזירט אין אַ „פּערבאַנד פון איינגעוואָר-צעלטע אידען“ („אוניווע יעוורעילאָר פּאַמינטעני“), וואָס פיהרט אָן אַן אַגיטאַציע פאַר דער אידישער גלייכבערעכטיגונג. זיין פּאָדערונג איז, אַז אַ געזעצ זאָל ערקלערען אַלע אידען פאַר רומענישע בירגער. זיין אַגיטאַציע פיהרט דער פּערבאַנד אָן דורך די קנאַפּע פּראָגרעסיווע-רומענישע בלעטער („אדעוויורל“), דורך דעמאָנסטראַ-ציעס און פּעטיציעס צום פאַרלאַמענט. זי ווערט אונטערשטיצט פון דער נייער סאָציאַל-דעמאָקראַטישער פּאַרטיי. — נאָך די גרעסטע שטערונג בעשטעהט אין דעם, וואָס די רומענישע עפענטליכקייט אינטערעסירט זיך ניט מיט די פּראָגען פון אידישע רעכט. אַ געוויסען שטויס צו הויבען אַזאַ אינטערעס האָט אין 1913 יאָהר געגעבען דער סאָנדראַל אַרום דעם אַנדענקען פון ראָנעטי-ראָמאַן\*). בעת דער מאָביליזאַציע אינ'ם צווייטען באַלקאַן-קריעג געגען בולגאַריען האָט די רעגירונג געלאָזט דורך איהרע אָפיציעלע צייטונגען אַ ניט-אָפיציעלען קלאַנג, אַז די מאָביליזירטע אידישע סאָלאַטען וועלען נאַטוראַליזירט ווערען און קריגען בירגער-רעכט. נאָך צום סוף פון דער מלחמה איז די לאַגע געבליבען ווי געווען, און אפילו די בולגאַרישע אידען, וואָס זיינען צוזאַמען מיט דער פּראָווינץ דאָברודזשאַ אַריבער אונטער רומע-

(\* ראָנעטי-ראָמאַן איז געווען אַ גרויסער רומענישער דיכטער, אַ איד. נאָך זיין טויט האָט מען ביי אַ יאָהר צייט אויפגעפיהרט זיין פּערטידיגונגס-פּעסע פאַר אידען „מנשה“, און געוואַלט שטעלען איהם אַ דענקמאַל אין בוקאַרעשט. געגען דעם האָבען די אַנטיסעמיטען אויפגעהויבען אַ סעריע סאָנדראַליעזע דעמאָנ-סטראַציעס, און די אַנגעלעגענהייט האָט אויף אַ געוויסער צייט געהויבען דעם עפענטליכען אינטערעס צו דער אידען-פּראָגע.

ניען'ס הערשאפט, האָבען דורך דעם פערלאָרען זייערע פריהערדיגע בירגער-  
רעכט.

דער אידישער רעכטס־קאמפף אין גאליציען געהערט ניט צום  
פרק פון בירגערליכער עמאנציפאציע, ווייל בירגערליכע רעכט זיינען דאָרט  
פאר די אידען גאראנטירט דורך דער קאנסטיטוציע פון דער גאנצער עסט-  
רייכישער מלוכה. דער קאמפף דאָרט שטעלט זיך דעם צוועק פון גאליציע-  
נאָלער עמאנציפאציע און וועט ארומגערעדט ווערען אין דעם שייכות'דיגען  
קאפיטעל.

אין דער טערקיי האָבען די אידען בעקומען גלייכע רעכט, פער-  
זענליכע, מענשליכע און גאליציע, כמעט פאָלשטענדיגע גלייכ-  
בערעכטיגונגען נאָך מיט הונדערטער יאָהרען צוריק און אָהן שום אָנשטרענג  
גונג אָדער קאמפף פון זייע רזייט. דורך דער קאנסטיטוציאָן האָבען זיי  
געקראָגען אויף פולע בירגערליך־פאָליטישע רעכט. דעריבער געהערט די  
רעכטליכע לאַגע פון די אידען אין דער אַטאָמאנישער מלוכה אויף צו אַ  
בעזונדערען פרק.

\* \*  
\*

מיר זעהען, אז דער עמאנציפאציע־קאמפף האָט אָנגענומען די פער-  
שיידענסמע פאָרמען אין פערשיידענע לענדער און געבראכט צו גאנץ פער-  
שיידענע רעזולטאטען. בכּן דארפן מיר זיך איצט בעקענען מיט דער  
רעכטליכער לאַגע פון די אידען אין איטליען לאַנד בעזונדער, מיר מיינען  
די רעכטליכע לאַגע, אזוי ווי זי איז אַצינדערט. אָנהויבען וועלען מיר פון  
די קלאַסישע לענדער פון אידישער רעכטלאָזיקייט, רוסלאַנד און רומעניען,  
און אריבערגעהן צו יענע לענדער, וואו אידען האָבען שוין בעקומען בירגער-  
ליכע גלייכע־רעכטיגונג. שליסען וועלען מיר אָבער מיט'ן קלאַסישען לאַנד  
פון פרייהייט און גלייכהייט פאר אינזער פיעל־געפרובטען ליידענדען פאָלק:  
מיט דער טערקיי.

4

### די אידישע רעכטלאָזיקייט אין רוסלאַנד.

געוועהנליך שטעלט זיך די וועלט פאָר די רעכטלאָזיקייט פון אידען  
אין רוסלאַנד אלס אַ פערפאָלגונג פון אַ קליין מענשען־קבוץ. וואָס באמת  
זיינען 6 מיליאָן אידען געגען דעם אונגעהויערען פעלקער־ים פון רוסלאַנד —  
בלויז 4 פראָצענט פון דער אַלגעמיינער בעפעלקערונג! מען דאַרף אָבער  
געהמען אין אָנבעטראַכט, אז אידען האָט מען צוזאמענגעטריבען אויס-

שליסליך אין די שטערט, און דאָ בילדען זיי שוין ניט 4, נאָר 24 פראָצענט צענט, דאָס הייסט כמעט אַ פערטעל פון דער בעפעלקערונג. און נעהמט מען ווייטער אין אָנבעטראַכט, אז אייגענטליך האָבען אידען אַ קנאפע שייכות צו דער ברייטער צענטראַלער רוסלאַנד, ווי אויך צום מזרח רוסלאַנד אין אייראָפּא און אזיען, אז אידען זיינען צוזאמענגעפרעסט אין דער „טשערטא אָסיעדלאָסטי“, ס'הייסט אין די שטעט פון 15 וועסטליכע גובערניעס און אין פוילען, דאן זעהט מען, אז אין די שטעט און מיעסטעטשקעס פון דער אידען-געגענד בילדען זיי שוין ניט 24, נאָר גאנצע 40—38 פראָצענט. אין דער צפון-מערב'דיגער געגענד, אין ליטא, למשל, בילדען די אידען זאָנאר 52 פראָצענט פון דער שטאָטישער בעפעלקערונג און אין אייניגע ערטער — אין מינסקער גובערניע — גאנצע 59.4 פראָצענט. אָס איז שוין אַם כּן ניט קיין אונבערדייטענדע הייפּעל, נאָר באלד אַ העלפט פון דער בעפעלקערונג, און אָפטמאָל אַ מערהייט פון איהר.

היינט שטעלט זיך אויף איין מינוט פאָר, אז אין שטאָט — אין דעם הויפט-נערוו פונ'ם גאנצען ווירטשאַפּטליכען לעבען פון אַ מדינה, אין דער דאָזיגער ריעזיגער סאָציאלער לאבאָראַטאָריע, וואָס בעזאָרגט מיט פיזישע און גייסטיגע מאַטעריאַלען דאָס לאַנד אַרום, איז האַלב פון די איינוואוינער — דאָס הייסט פון יעדע צוויי מענשען איינער — געבונדען, פשוט געבונדען הענד און פיס, געפלאַנטערט מיט טויזענדער קנופּען, וואָס לאָזען איהם קיין מינדסטע פרייע בעוועגונג. און שטעלט זיך ווייטער פאָר, אז דערביי, נישט ווייט, שטעהען מענשען מיט פּערגלאַצטע אויגען און האַלטען הויכע, שעהנע און קלינגענדע דרשות וועגען דער גרויס פון דער מאָדערנער קולטור און אינדיווידועלער פרייהייט, וועגען פראָגרעס פון אידען, וועגען דער אָרדנונג און געזעצליכקייט — וואָס פאר אַ שענדליך אוננאַטירליך בילד עס וואָלט געוועזען, ווי טייוואָליש וואָלט דער דאָזיגער שפּאס געקלונגען!

און דאָס אויסגעמאָלטע בילד איז, אָהן קיין שום איבערטרייבונג, דאָס אַלטעגליכע לעבען פון די 6 מיליאָן אידען אין רוסלאַנד. לאָמיר זיך צום בילד נעהענטער צוקוקען.

לויט דעם רוסלענדישען געזעץ-קאָדעקס („סוואָד זאָקאָנאָוו“) געהערען אידען אין רוסלאַנד ניט צום קלאַס „איינגעוואָרצעלטע בירגער“ (קאָרעניע גראַזשדאַניע), ווי אַלע איבעריגע, הגם אויך ניט צו „אויסלענדער“, ווי אין רומעניען, למשל, נאָר צום קלאַס „אינאָרדצי“ — פּרעמד-שטאַמיגע. צום זעלבען קלאַס אין רוסלאַנד געהערען אויך די קליינע עטנאָגראַפישע גרופּען: סאַמאָיעדען, קירגיזען, קאַלמיקען, אייניגע שטאַמען פון די אוראַלער סטעפּעס און פון מיטעל-אַזיאַטישען געגענד, מאַנכע פון וועלכע זיינען נאָך ביז יעצט

געצענדינער. בלויז דאס אידישע פאלק און אָט די אויביגע „פעלקער“ ווערען ניט פעררעכענט פאר „איינגעוואַרצעלטע בירגער“. אָבער עס איז דאָ אַ גרויסער חלוק צווישען אונז און זיי: די דאָזיגע „פעלקער“, די אַלע „סאַמאָיעדען“ און „בוריאַטען“ זיינען אין זייערע פערזענליכע און בירגער־ליכע רעכט ניט בעגרענצט, בעגרענצט זיינען בלויז מיר אידען. די הויפט רעכטס־בעשטימונג וועגען אידען איז אויסגעדריקט אינ'ם פונקט 767 פון דעם „סוואָד זאַקאָנאָוו אָ סאַסטאַיאַניאַד“, לויט וועלכען „די אידען ווערען רעגיערט נאָך די אַלגעמיינע געזעצען אין די אַלע פעלען, ווען עס עקזיסטירען ניט קיינע ספעציעלע געזעצען וועגען אידען“. עס איז אייגענטליך דאָס זעלבע, ווען מען זאָל זאָגען וועגען אַ מענשען אין געפֿענגניש, אז ער איז אין אלעם פריי צו טהאָן און האַנדלען ווי איהם גלויבט זיך, הויז אַלע יענע פֿאַלען, ווען מ'פֿערוועהרט עס איהם...

די דאָזיגע יורדישע אומגעלומפֿערטע דעפיניציע האָט בנוגע צו אידען אָנגענומען אזא אויסטייטשונג: אידען קענען געניסען פון אַלגעמיינע רעכט און פֿריווילעגיעס ניט דאן, ווען אין געזעץ איז ניט פֿערוועהרט, נאָר ווען עס איז בפרוש ערלויבט. אין געזעץ, למשל, איז ניטאָ קיין פונקט, וואָס זאָל פֿערבאָטען אידען צו פֿערנעמען אַן אָפיציעלען אַמט, צו זיין אַן אָפיציער און דאָס גלייכען, עס איז אָבער אויך ניטאָ קיין פונקט, וואָס זאָל ספעציעל זיי ערלויבען — דעריבער וואַרפט מען זיי פון דאָרט אַרויס. נאָך מעהר: אפילו דאן ווען אַ געוויסעס רעכט אָדער הנחה איז ספעציעל אויסגעטייטשט לטובת די אידען טעאָרעטיש, אין געזעץ, קומט די הערשענדע פראַקטיק און מיט איהרע פֿרושים אין סברות, אָדער פשוט מיט'ן אינגאָרירען דעם געזעץ מאכט זי די הנחה צו נישט. און אז זי וויל גאָר, ווערט פון דער הנחה אַ גזירה. אזעלכע פֿאַלען זיינען ניט זעלטען, למשל אין דער פראגע פון וואוינרעכט.

בדרך כלל האָבען נייע געזעצען אפילו אין רוסלאַנד ניט קיין „צוריק־קערענדע מאכט“; בנוגע אָבער צו אידען איז אַנדערש: אַ נייער געזעץ וועגען אידען, אויב ער בעשרענקט זייערע רעכט, האָט אַ שליטה אויך אויף פֿריהערדיגע צייטען. למשל: עס ערשיינט אַ געזעץ, אז אידישע בעלי־מלאָכות טאָרען זיך ניט בעזעצען אין מאַסקווע — טרייבט מען גלייך אַרויס די אַלע יעניגע בעלי־מלאָכות, וואָס וואוינען שוין דאָרט זינט צעהנדליגער יאָהרען.

אין קיין הינזיכט איז אין רוסלאַנד ניט ערשיענען אזא צאָהל געזעצען ווי וועגען אידען. די אידען געזעצען, געזאַמעלט אינאיינעם, בילדען אַ דיקעס בוך כמעט פון 200 זייטען, מיט העכער 500 פֿאַראַגראַפֿען, און יעדער

פארזאגראף, יעדער פונקט בערויבט די אידען אין עפעס, נעהמט אָפּ עפעס אַ הנחה, אַ רעכט. טראָץ דער גרויסער צאָהל געזעצען און דער פינקטליכקייט אינ'ם בעגרעניצען, איז אין קיין הינזיכט ניטאָ אַזאָ מורא'דיגער פּלאַנטער, ווי אין דער אידישער רעכטליכער לאַגע. פאַר דעם פּלאַנטער, נאַטירליך, בעצאָהלט ניט קיין אַנדערער, ווי די אידען אַליין — מיט זייערע טרערען און צובראָכענע לעבענס.

די געזעצען וועגען אידען זיינען אויסגעשטוקעוועט געוואָרען ניט מיט אַ מאָל, נאָר אין פּערשיידענע עפאַכען, אַרויסגערופּען געוואָרען דורך פּער-שיידענסטע, אָפּט געגנגעזעצטע מאַטיווען. אויסער דעם פינדאַמענטאַלען „געזעץ קאָדעקס“, רעגולירען דאָס אידישע לעבען פּיעל מעהר דעם צאָר'ם בעפּעהלען, אוקאַזען פון מיניסטאַרען ראַט, די שאַלות ותשובות און פּירושים פּונ'ם סענאַט, די „מיינונגען“ פון גאָסדאָרס טווענעם סאָויעט. און נאָך דעם אַלעמען און פּילייכט פּיינליכער פון דעם אַלעמען זיינען די קליינליכע אָפּענע און געהוימע צירקוליאַרען און אָרדערס פון מיניסטאַרען און גובער-נאַטאַרען, און ועל כולם די וועלט-בעריהמטע מערדערישע פּאָליצייאישע פּראַקטיק, אינ'ם דורכפירען דאָס געזעץ.

די דאָזיגע געזעצען כאַפּען אַרום ווי מיט אייזערנע רינגען דאָס גאַנצע פּיזישע און גייסטיגע לעבען פּונ'ם אידען. די אידען זיינען בעשרענקט אין פּערזענלעכע, בירגערליכע, ביזנעס, און נאַציאָנאַלע רעכט אויף אַלע געביטען.

אידען זיינען בעשרענקט אין וואוינרעכט און פרייער בעוועגונג איבער'ן לאַנד, זיינען בעשרענקט אין קויפּען ערד און אונבעוועגליכעס פּערמעגען, זיינען בעשרענקט אינ'ם רעכט פּריי צו בעשעפּטיגען זיך מיט האַנדעל און אייניגע צווייגען פון פּראָדוקצאַן, מיט דער יורדישער און אייניגע אַנדערע פּראָפּעסיעס; זיינען בעשרענקט אינ'ם רעכט אויף בילדונג; זיינען אויס-געשלאָסען פון שטאַטס און שטאַט-שטעלעס, פון אַנטייל נעהמען אין דער זעמסקער און שטאַטישער זעלבסט-פּערוואַלטונג.

דאָס זיינען בלוז די הויפּט-גזרות, די „ראשי פרקים“ פון דער גרויסער אידישער רעכטלגאָזיגקייט. יעדע גזרה האָט „תּלי תּלין של הלכות“, טויוזענ-דער רינגען פון דער שרעקליכער קייט.

די שווערסטע, פּיינליכסטע און אונוויירדיגסטע גזרה איז די בעשרענקונג אין וואוינרעכט און פרייער בעוועגונג איבער'ן לאַנד. לויט'ן געזעץ זיינען בלוז אידען און פּערברעכער בעשרענקט אין אַט דעם מין רעכט; אידען, אויסער אייניגע קליינע קאַטעגאָריעס, טאַרען ניט וואוינען אין גאַנץ רוס-לאַנד, נאָר בלוז אין די שטעט פון די 15 גובערניעס אין צפון-מערב'דיגען

און דרום־מערב'דיגען געגענד — אין דער בעוואוסטער „טשערטא יעוורעי־סקאי אָסיעלאָסטי“, און אויף אין פּוילען (\*). עס זיינען פאראן גאנצע געגענדען, אונגעהויערע, ווי סיביר, פינלאנד און טיילווייז קאווקאז, וואהין קיין אידישע פוס טאָר ניט אריינטרעטען אפילו אויף אַ רגע און קיין אידיש אויג טאָר זיי ניט אַנקוקען.

די גזרה וועגען אידישען וואוינרעכט אין רוסלאנד איז אַן אַלטע היסטאָרישע טראַדיציע פון דער רוסישער מלוכה. נאָך אין 17טען יאָהרהונדערט האָט מען אייך אידען ניט ערלויבט אפילו צייטווייליג אַריבערטרעטען דעם שוועל פון לאַנד. אינ'ם 18טען יאָהרהונדערט, אין יאָהר 1742, האָט די קייזערין עלזאָבעטאַ אַרויסגעגעבען אַ בעפעהל מען זאָל אַרויסטרייבען פון רוסלאַנד אַלע אידען, וואָס האָבען זיך דאָ בעזעצט. אַפיציעל איז רוסי־לאַנד געבליבען אָהן אידען, אין אמת'ען אָבער זיינען אידען נישט נעלב געוואָרען, ווייל אַליין די פּאָמעשציקעס האָבען זיך אין זיי זעהר גענויטיגט. אין 30—50 יאָהר אַרום, נאָך די דריי צוטיילונגען פון פּוילישען קעניגרייך, האָט רוסלאַנד בעקומען בירושה עטליכע הונדערט טויזענד פּרישע אידען, אַ פעסטען און ברייטען אידישען ישוב — אין פּוילען, ליטא, בעלאָרוסיע און אוקראַינע. און דאָן האָט די רוסישע קייזערין יעקאַטערינאַ די צווייטע געשטעלט די ערשטע אייזערנע וואַנד פאר אַ אידישען אַריינדריינגען אין דער „הייליגער מוויטער ראָסיא“; דעם 23טען דעצעמבער יאָהר 1791 האָט זי בעשטימט די „טשערטא אָסיעדלאָסטי“, און פון דאָן אָן, פונקט 125 יאָהר, ווי אידען קענען זיך ניט אַרויסרייסען פון הינטער דער וואַנד. נאָך מעהר: פאר די לעצטע 35—30 יאָהר איז דער אייזערנער רינג אַרום דער „טשערטא“ געוואָרען אַליץ שמעלער און שמעלער — און די צאָהל אידען איז געוואקסען און געוואָרען אַליץ גרעסער און גרעסער, און דאָס שטיקעניש און די שרעק אַליץ שאַרפער און מורא'דיגער.

מיט 35 יאָהר צוריק, אין אָנהויב די 80טע יאָהרען, ווען אין אַ רייהע שטעדט אין זיד־רוסלאַנד האָט פּלוצלונג אויסגעבראָכען דער בלוטיגער שטורם פון פּאָגראַמען, וואָס האָט פּערכאפט 150 פונקטען, האָט די רוסישע רעגירונג, דער ניער צאָר אַלעקסאַנדער דער דריטער, בעשלאָסען צו בעשטראָפען די אידען — פאר וואָס מען שלאָגט זיי. דעם 3טען מאי יאָהר 1882 זיינען ערשיענען די בעוואוסטע „וועמענע פראוויילעס“ — די „צייטווייליגע“

(\* מיר רעדען דאָ, נאַטירליך, ווי די לאַגע איז געווען ביז דער מלחמה: רעכטליך האָט זיך די דאָזיגע לאַגע אין רוסלאַנד אויך איצט אויף קיין אַהר ניט געענדערט.

געזעצען, וואָס שטעהען פעסט ווי אייזען זינט 34 יאָהר. לויט די פראוויילעס איז אידען שטרענג פערבאָטען: צו בעזעצען זיך אין דערפער אפילו אין „טשערטאָ“ (וואָס זיי האָבען פריהער יאָ געמעגט) און צו קויפען און זאָגאר אַרענדירען דאָרט „ניעדוויזשימאָסט“ — ערד און בכלל און בכלל אונבעוועג-ליכעס פערמעגען. פערענטפערט האָט מען עס מיט'ן מאָטיוו, אז מען וויל אַ טובֿה טהאָן די אידען: „אום צו בעשיצען אידען פון די גרויזאמע געוואַלד־טהאַטען פון דער קריסטליכער בעפעלקערונג אין די דערפער“, ווי עס ווערט אָפיציעל ערקלערט.

אפילו לויט דעם געזעץ, האָבען יענע אידען, וואָס האָבען שוין פון לאנגע יאָהרען זיך בעזעצט אין די דערפער, געמעגט דאָרט פערבלייבען. איז אין יאָהר 1887 אַרויס אַ נייער געזעץ, וועלכער האָט אַזעלכע אידען צוגע-בונדען צו די דערפער: אַ איד, וואָס האָט זיך דאָרט בעזעצט ביז'ן יאָהר 1882, האָט קיין רעכט ניט געהאט ריהרען זיך פון דאָרט און אַריבערפאָהרען. זאָגאר אַריינטרעטען אין אַן אַנדער דאָרט, וואָס שטעהט אפילו עטליכע טריט נעבען דעם. עס זיינען געווען פאַלען, ווען אַ איד איז געשטאַרבען אין אַ דאָרט, וואו קיין בית הקברות איז ניט געווען, און מען האָט דעם מת ניט געקענט פיהרען מקבר זיין אין אַ בית הקברות דערביי, ווייל דאָס לעצטע האָט שוין געהערט צו אַן אַנדער דאָרט, וואו די אידישע בעגלייטער און קרובים און אפשר אַליין דער מת האָבען קיין רעכט ניט געהאַט אַריינ-צוטרעטען.\*

(\* דאָ איז כדאי צו בעמערקען, אז דער אויגענטליכער „תחום המושב“ („טשערטאָ אָסיעדלאָסטי“) נעמט אַרום די פופצעהן גובערניעס פון מערב־רוסלאַנד: וויטעבסקער, מאָהילעווער, קאַוונער, ווילנער, גראָדנער, מינסקער, קיעווער, וואָלינער, פּאָדאָליער, טשערניגאָווער, פּאָלטאווער, יעקאַטערינאָסלאָווער, כערסאַנער, קרים און בעסאַראַביען. דערביי זיינען אָבער אויסגעשלאָסען די שטעט קיעוו און סעוואַסטאָפּאָל, וואו אידען האָבען ניט קיין וואוינרעכט, און ניקאָלאָיעוו, וואו אידען וואוינען אונטער דער שמענדיגער סבנה פּלוצלונג ארויסגעשיקט צו ווערען. אין אָט די 15 גובערניעס זיינען די דערפער פערשלאָסען פאַר די אידען. — די צעהן גובערניעס פון „פּוילישען קעניגרייך“ געהערען ניט צו דער „טשערטאָ“, די אידען האָבען אין פּוילען נאָך לויט די אַלע געזעצען פאַלשמענ-דיגעס וואוינרעכט, אויך אין די דערפער. פונדעסטוועגען האָט די אַדמיניסטראַציע אָנגעהויבען פאַר די לעצטע יאָהרען אַרויסשיקען די אידען אויך פון פּוילישע דערפער, אויף דעם סמך, וואָס די פּויערים „פערלאַנגען פטור צו ווערען פון די אידען“.



פונ'ם כלל אידען, וואָס זיינען בעגרענצט אין „פראוואָזשיטעלסטווע“, אין פרייער בעוועגונג און אין פרייען האַנדעל, זיינען אויסגעקומען אייניגע קאטעגאָריעס, וואָס זיינען נאָך אין דער צייט פון אַלעקסאנדער דעם צווייטען, מיט אַ יאָהר 50 און אייניגע ביי 40 צוריק, בעגנעדיגט געוואָרען מיט די פּריווילעגיעס. די „גליקליכע אויסנאַחמען“ זיינען: ערשטע גילדיע סוחרים; „ניקאָלאַיעווער סאָלדאַטען“, „קאנטאַניסטען“, וואָס זיינען שוין אַלע כמעט אויסגעשטאַרבען פון עלטער; די וואָס האָבען געענדיגט הויף-שילעס — יוריסטען, דאָקטוירים, אינזשענירען; טיילווייז אויף די וועלכע פערנעמען זיך מיט דער מעדיצינישער פּראָפעסיע — אַקושערינס, דענטיסטען א. ד. גל., און אויף בעלי-מלאַכות, וועלכע זיינען עקזאַמענירט, רעגיסטרירט און בע-שטעטיגט אין צעך.

אין גאַנצען געפינען זיך עטליכע צעהנדליג טויזענד אידען, וואָס האָבען די זכיה צו געהערען צו די דאָזיגע „פּריוויליגירטע“ קאטעגאָריעס. לויט דעם געזעץ פון 1865 יאָהר האָבען, ווי געזאָגט, אויף אייניגע סאַרטען בעלי-מלאַכות דאָס וואוינרעכט אויסער דער „טשערטאַ“. אין אמת'ען אָבער האָט בלויז אַ קליינע צאָהל, דער אונבעדייטענדיגער פּראָצענט, זיך געקאָנט בענוצען מיט דעם רעכט. איידער אַ איד אַ בעל-מלאַכה בעקומט די קאָזיאַנע בעשטעטיגונג אויף זיין רעכט, דארף ער דורכגעהן שבעה מדורי גיהנם פון „אודאַסטאַווערעניעס“, פון עקזאַמענעס און פּאַליציאָיאַישע צוטשעפענישען. און פאַקטיש ווערט דאָס רעכט אַנולירט און בטל פאַר דער גרעסטער מעהר-הייט פון אידישע האַנדווערקער.

בכלל דער גאַנצער געזעץ פון יאָהר 1865 וועגען דעם, וועלכע אידישע בעלי-מלאַכות פון צעך מעגען און וועלכע טאַרען ניט וואוינען אויסער דעם „תחום“, איז אַ מאַדנע שטיק געהיימניס, וואָס כאַראַקטעריזירט דעם קאָזיאַנעם שכל הישר. פאַר וואָס, צום ביישפּיעל, מעגען וואוינען „האַנד-ווערקער“ פון טינט און וואַקסע, פון סורגוטש (זיעגעל-לאַק). פון „ראַגאַזשע“, פון קאַרק, פון זעק, ווי עס איז בפרוש אינ'ם געזעץ אויסגערעכענט, און פאַר וואָס זיינען שטרענג אויסגעשלאָסען אַזעלכע פּראָפעסיעס, ווי טאַבאַק-אַרבייטער, זעצער און בכלל דרוקעריי ארבייט, מוליאַרעס (צימער-האַנדווער-קעריי), שטוקאַטור-אַרבייט, זייף ארבייט, שוועבעל ארבייט א. אַז. וו. נישט גערעדט שוין פון דעם, אַז עס זיינען אין אַלגעמיין אויסגעשלאָסען פשוט ארבייטער פונ'ם כלל בעלי מלאכות.

טאַמער איז אַ איד אַ בעל-מלאַכה פון די גליקליכע פּאַכען, וואָס האָבען דעם זכות אויף „פּראוואָזשיטעלסטוואָ“, דורכגעקומען פאַרט די שבעה מדורי גיהנם און האָט זיך בעזעצט אויסער דער „טשערטאַ“, מעג ער לויט'ן געזעץ

נאָר דאָן דאָרט וואוינען, אויב ער פערנעהמט זיך אויס-  
שליסליך מיט זיין מלאכה און טאָר דערצו ניט צוהאַנד-  
לען מיט פרעמדע האנדאָרבייט און אָפטמאָל אפילו מיט זיינע אייגענע  
פראָדוקטען. טאָמער כאַפּט איהם די פאָליציי ביי אַזאַ האַנדעל, ווערט ער  
בעשטראַפּט פאַר אַזאַ פערברעכען פערזענליך אָפטמאָל מיט תּפּיסה, ווערט  
ארויסגעשיקט צוריק אין „תּחום“ און זיין גאַנצער האַנדעלס-  
פערמעגען ווערט קאָנפּיסירט. דאָס איז דער בעוואוסטער  
„1171 פּונקט“ פּונ'ם געזעץ, דער שרעקליכער בייטש געגען אידען, וועלכען  
די פאָליציי בענוצט זעהר אָפט און וועלכער האָט שוין אָבגעקאָסט ניט וועניג  
אידישע טרערען. אזוי, למשל, איז בעשטראַפּט געוואָרען לויט אַט דעם  
פּונקט אַ איד אַ בעקער, וואָס האָט געהאַנדעלט אויך מיט מעהל; אַ זייגער-  
מאַכער, וואָס האָט געהאַנדעלט מיט זייגערס, וויילע צונויפּשטעלען  
דעם זייגער איז אויסער זיין „מלאכה“.

אָבער פּיעל שרעקליכער פון דעם געשריבענעם געזעץ איז דאָס אָנ-  
ווענדען דעם געזעץ, דער געזעץ דורכגעפיהרט אין לעבען. ניט די  
טעאָריע, נאָר די פאָליצייאישע פּראַקטיק. רוסישע פאָליציי, וועלט-  
בעריהמט מיט איהר „פּיינער“ לאַגיק, האָט עס די מאַכט צו פּסק'נען אַלע  
שווערע שאלות פון אידישע רעכט. אין יאָהר 1892 האָט אַלעקסאַנדער דער  
דריטער בעשטעטיגט די פליכט פון דער פאָליציי בודק צו זיין די אידישע  
וואוינרעכט אין די דערפער. שפּעטער איז די פאָליציי ניט אין מאָל אויפ-  
געפאָדערט געוואָרען אויף אַזאַ בדיקה, ביז די לעצטע יאָהרען איז עס גע-  
וואָרען איינע פון איהרע הויפט-פונקציעס, וואָס ברענגט איהר אַריין אַ  
גאָלדענע פּרנסה — סיי פון די אידען, וואָס טאָרען ניט וואוינען, סיי פון די  
וואָס מעגען. געפּינט די פאָליציי אין דעם אידען'ס „פּראַוואַזשיטעלסטוואָ“  
עפּעס אַ פּנימה, שטעלט זי דעם שרעקליכען „רויטען שטאַמפּ“ אויפ'ן פּאַס-  
פאָרט — און אין 24 שעה מוז דער איד ליקוודירען אַלע זיינע געשעפטען  
און ארויספאָהרען. ווען ניט — שיקט מען איהם אַוועק מיט'ן „עטאַפּ“,  
צוזאַמען מיט זשוליקעס און פּערד-גנבים. כדי אויסצוגעפּינען די  
יעניגע פערברעכערישע אידען, וואָס האָבען עובר געווען אויף דער גזרה פון  
פּראַוואַזשיטעלסטוואָ און האָבען זיך אַריינגעכאַפּט אויסער'ען „תּחום“, אָדער  
דא וועלכע האָבען עפּעס אַ פּנימה אין זייערע רעכט, האָט די פאָליציי דעם  
בעסטען מיטעל — די „אַבלאַוועס“: געהיים, אין מיטען דער פּינסטערער  
נאַכט, פּאַנגט זי אָן אַ יאַנד אויף רעכטלאָזע אידען און אידישע קינדער,  
וואָס ליגען פּערוונקען אין זייער שווערען נערוועזען שלאָפּ.

דער ערשטער פּאַל פון מאַסען-גירושים און „אַבלאַוועס“ איז געווען

דער גירוש מאַסקווא אין יאָהר 1891. ווי נאָר דער גרויספירכט סערגעי אלעקסאנדראָוויטש, דעם צאר'ס פעטער, איז געוואָרען דער מאַסקווער „וויצע קעניג“, האָט ער תיכף בעפוילען, אז מען זאָל כמעט אלע אידען אַרויס-טרייבען פון דער „הייליגער שטאָדט“. און באלד טאקע איז אַרויס אַ געזעץ, וואָס האָט אָבגענומען ביי אידישע בעלי-מלאָכות דאָס רעכט צו-וואוינען אין מאַסקווא און מאַסקווער גובערניע, שפעטער האָט מען עס אָפגענומען ביי די „ניקאָלאַיעווער סאָלדאַטען“, נאָך שפעטער — ביי פעלדשערען, פאַר-מאַצעווטען א. ד. גל. און אין אַ משך פון נאָר אַ קורצער צייט האָט מען אַרויס-געטריבען פון מאַסקווא און רואינירט ביי 20 טויזענד אידען.

די שוידערליכע פאַקטען פונ'ם גירוש האָבען דאָן אויפגערודערט גאנץ איראָפּא. די צייטונגען האָבען געבראכט פאַקטען, ווען אידען האָבען גע-בלאָנזשעט איבער די גאַסען פון מאַסקווע אין אַ פראַסט-נאַכט פון „ראַ-זשדעסטוואָ“ און אין קיין האַטעל האָט מען זיי ניט אריינגעלאָזען אויף נאַכטלעגער, האָבען זיי געמוזט הינטער שטאָדט אויפ'ן אידישען בית-עלמין נעכטיגען.

פאַר די לעצטע צעהן יאָהר האָבען די גירושים און „אַבלאוועס“ אויפ-געהערט צו זיין אַ זעלטענהייט און אָנגענומען דעם שרעקליכען כאַראַקטער פון אַ טאַג-טעגליכער סכנה. בעת דעם יאפּאנישען קריעג האָט מען אַרויסגע-שיקט פון די צענטראַל-רוסישע שטעטט אייניגע פאַמיליעס פון אידישע דאָקטוירים, וועלכע האָבען זיך אויפ'ן קריעגס-פעלד געפונען, ווייל די פאַמיליעס האָבען ניט קיין „זעלבסטשטענדיגע פראוואָזשיטעל-סטוואָ“, און מיט'ן אָפּפאַהרען פון זייערע שפייזער, פערלירען זיי דאָס וואוינרעכט. אין אָקטאָבער 1911 האָט די מאַסקווער פּאָליציי געפאַדערט פון דער אקושערין האַזונער, אז זי זאָל אין משך פון 7 טעג לאָזען אַרויס-פאַהרען פון מאַסקווע איהר זוהן, אַ קינד פון פּי ע ר י אָ ה ר, ווייל האַזונער האָט ניט געוואוינט מיט איהר מאַן און אין אזא פאַל האָט איהר קינד ניט געהאַט קיין „זעלבסטשטענדיגע פראוואָזשיטעלסטוואָ“.

חויז די בעשרענקונגען אין וואוינרעכט, איז איינע פון די הויפט-גוררות אויך די בעשרענקונג אין פרייער בילדונג. פערציג יאָהר נאַכאַנאַנד האָט די רוסישע רעגירונג געשלעפט מיט אלע מיטלען די אידישע יוגענד אין די אַלגעמיינע שולעס, כדי צו מאכען פון זיי „בירגער פון נוצליכע פראַ-פעסיעס“, און די אידען האָבען זיך געלאָזט פיהרען. און פלוצלונג, אין יאָהר 1887, האָט מען זיי אָכנעשטויסען צוריק, גראָב און ברומאַל: עס איז דאָן איינגעפיהרט געוואָרען אַ „טשערטאַ“ אין בילדונג — אַ פראַצענט-נאַרמע אין מיטעל-און הויך-שולעס. שפעטער, אין די לעצטע יאָהרען, האָט

מען פיעלע בילדונגס-אנשטאלטען פאָלקאָם פערשלאָסען פאר אידען — אייניגע נימנאזיעס, אלע לעהרער-סעמינאָריוםס, עלעקטראָטעכנישען אינ-סטיטוט, דעם „אינסטיטוט פוטעי סאָאָבשטשעניאַ“ און פיעלע אנדערע. אין יאָהר 1889 האָט מען פאקטיש אויסגעשלאָסען אידען פון דער יורדישער פראָפעסיע, ווייל מ'האָט בעמערקט, אז אידען זיינען זעהר גענייגט צו דער פראָפעסיע. פון די פאָליטישע בעשרענקונגען דארף מען אָנווייזען, אז אין יאָהר 1890 זיינען אידען אויסגעשלאָסען געוואָרען פון דער „זעמסקער זעלבסט-פערוואַלטונג“ און אין 1892 אויף פון שטאָדט-פערוואַלטונג, אין וועל-כער זיי האָבען ביז דאָן יא אַנטייל גענומען.

בעזונדערס אונערטרעגליך איז געוואָרען די אידישע לאַגע אין רוסלאַנד פאר די לעצטע דרייצעהן יאָהר, זינט דעם פאָגראַם אין קישינעוו. אין קיין שום אַקט פון דער רוסישער רעגירונג האָט די רעכטלאָזיגקייט פון די אידען ניט בעקומען אַזא שרייענדיגע אילוסטראַציע, ווי אין די פאָגראַמען, און נאָך מעהר איידער אין די פאָגראַמען גופא — אינ'ם שטענדיגען פחד פאר פאָגראַמען. זינט דער ערשטער קישינעווער בלוטבאָד הענגט איבער'ן האַלז פון זעקס מיליאָן אידען דער אָנגעשאַרפטער חלף פון בלוטיגע פער-פאָלגונגען, פערבונדען מיט די גרויזאמסטע פייניגונגען, מיט פערגעוואַלטי-גונג פון אידישע פרויען, באַרבאַרישער ערמאָרדונג פון זויג-קינדער. די פאָגראַמען זאָגען עדות, אז די רוסישע הערשער זיינען נאָך נידערטרעכטיגער און ברוטאַלער, איידער דער רוסישער געזעץ. אפילו אין רוסלאַנד איז דער געזעץ אזוי ווייט „הומאַן“, וואָס ער ערלויבט ניט קיינעם צו מאָרדען, צו רויבען און פערגעוואַלטיגען. מיט די פאָגראַמען וויל אָבער די רעגירונג בעשטעטיגען, אז פאר די אידען זיינען אפילו די עלעמענטאַרסטע געזעצען ניט געשריבען, אז דער איד איז אבסאָלוט אויסערהאלב דער מאָראַל.

דער געזעץ ערלויבט בפירוש אלעמען אָנצוקומען צו „גערעכטען זעלבסט-שוץ“ געגען אַן אָנפאל. נאָר די אידען טאָרען זיך ניט שיצען געגען די איבערפאַלער. בשעת די רעגירונג שיקט מיליטער צו בעשיצען די רויבער און מערדער, אַרעסטירט זי יענע אידען, וואָס פרובען בעשיצען זייער לעבען און די עהרע פון זייערע שוועסטער, און פער'משפט זיי צו די שאַרפסטע שטראַפּען. אזוי האָט די רעגירונג אינסצענירט אין 1904 יאָהר אַ גראַנד-יאָזען פראָצעס געגען די מיטגליעדער פון דעם אידישען זעלבסט-שוץ אין האַמעל און זיי פעראורטיילט נאָך אַ לאַנגער צינישער פראָצעדור.

פון 1903 ביז 1907 האָט די רעגירונג אָרגאַניזירט אידען-שחיטות אין העכער ווי 600 (זעקס הונדערט) שטעדט און קלענערע פונקטען. די דאָזיגע בלוט-בעדער האָבען געהאט אַפיציעל דעם ציעל נוקם זיין זיך אין די אידען

פאר זייער אַנטיילנעהמען אין דער רעוואָלוציאָנערער בעוועגונג; אין דער ווירקליכקייט אָבער האָט דאָ די רעגירונג פערפאָלגט אַ בעשטימטען פּאָליטישען צוועק — צו מאַכען די אידען פאַר דער „ליניע פּונ'ם קלענסטען ווידערשטאַנד“ אין דער געפעהרליכער אויפּוואַכונג פּונ'ם גרויסען רוסישען פּאָלק, און בעזונדערס פון די פינסטערע פּויעריס-מאַסען. מען רוקט אונטער די אידען כדי אָבצואווענדען די געפּאהר פון די אמת'ע אינערליכע שונאים פון רוסישען פּאָלק.

נאָך דער רעוואָלוציע האָט מען אַרויסגעגעבען אַ רייע נייע בעשרענדיקונגס-געזעצען: אין יאָהר 1907 האָט מען אין גאַנצען פּערהאַקט די טיהר פון סיביר פאַר די וואָס האָבען געענדיגט די הויף-שולען; מ'האַט נאָך מעהר פּערקלענערט די „פּראָצענט נאָרמע“ אין די שולעס; איינגעפיהרט דעם „גורל“ אויף אַריינצוטערעטען אין דער נאָרמע; מ'האַט כמעט פּערוועהרט אידען צו האַלטען עקזאַמען אַלס „עקסטערנעס“ (15% נאָרמע), אין גאַנצען פּערשלאָסען פאַר אידען אַ רייע שולעס — מיט איין וואָרט, מ'האַט מיט אַלע מיטלען געשטרעבט צו שטעלען די אידישע יוגענד ליהלוטין מצד דעם געזעץ און אַרויסצורייסען דאָס בוך פון איהרע הענט. מ'האַט אויך (אין יאָהר 1912) צוגעמאַכט פאַר אידען די פּראָפּעסיע פון געהילפּס-אָדוואָקאַטען. מ'האַט געציעלט צו טרעפּען אויך דעם פּערמעגליכען אידען: אַרויסגעגעבען אַ צירקולאַר וועגען „נאַציאָנאַליזירען“ דעם רוסישען האַנדעל און קרעדיט, איינגעפיהרט אַ שטרענגע „פּראָצענט-נאָרמע“ פאַר אידען אין אַקציאָנערע געזעלשאַפטען און געשטרעבט אין גאַנצען זיי פון דאָרט אויסראַטען (שפּעטער, אין צייט פון קריעג, איז די גזירה בטל געוואָרען).

נאָר, ווי געזאָגט, וויכטיגער פּונ'ם שלעכטען געזעץ איז דאָס דורכ-פיהרען איהם אין לעבען, דער גאַנצער פּאָליצייאישער אפּאַראַט פון אידען-פּערפּאָלגונגען און זיין אַרבייט. מע האָט פון יאָהר 1908 ווידער מיט אַן אונטערהערטער מערדערען גענומען טרייבען אידען פון רוסישע שטעט און דערפּער, בעזונדערס אין קיעווער, קורסקער, טאַמבאָווער, נישענאַראַדסקער, וואָלינער גוב., מ'האַט ברייט אויסגענוצט דעם בעוואוסטען „1171 טען פּונקט“ אום צו קאַנפּיסקירען אידיש פּערמעגען. „אַבלאַוועס“ זיינען געוואָרען אַ טעגליכע ערשיינונג. אַ בעליעבטען אָביעקט פון ראַפינירטע פּאָליצייאישע הציצאות שטעלט מיט זיך פאַר יענע אַלטע גזירה, וועלכע בעשטראַפּט דעם אידען מיט דריי הונדערט רובעל שטראַף פאַר דעם, וואָס זיינער אַ קרוב האָט זיך ניט געשטעלט צו מיליטערדיענסט. די דאָזיגע גזירה פאַלט מיט איהר גאַנצער לאַסט אויף די אַרימסטע אידישע עלטערען, וועמעס קינדער האָבען עמיגרירט פּונ'ם צאַרישען גיהנום. דאָ איז די פּאָליצייאישע פּראַקטיק

פול מיט די ווילדסטע קוריאזען: מ'נעהמט צו, צ. ב., דאָס לעצטע שטיקעל ברויט ביי אַ זקן, וועמעס אייניקעל איז געשטאָרבען נאָך דעם מיליטער-פליכטיגען עלטער, אָדער מ'בעשטראָפּט אַ פּאָטער מיט 300 רובעל פאַר דעם איינציגען פערברעכען, וואָס זיין זוהן איז געפאלען אין שלאַכט אלס פריי-וויליגער, איידער ער האָט זיך געדארפּט שטעלען צום רעגולערען מיליטער-דיענסט...

מיר רעדען שוין ניט פון די בלוט-בלבולים („ריטועלע בעשולדיגונגען“, ווי מ'רופט זיי אויפ'ן קאזיאָנעם לשון), וואָס די רעגירונג אָרגאַניזירט מיט אַלע מיטלען. מיט איין וואָרט, דער איד אין רוסלאַנד איז געוואָרען הפקר, די ראַפינירטע הפקות, מיט וועלכער מ'בעהאַנדעלט דעם אידען, פער'סמ'ט די אידישע נשמה און דעמאָראַליזירט דעם גאַנצען פּאָליטישען אָרגאַניזם פונ'ם קאָלאָסאַלען לאַנד.

ס'איז אַ פערשפרייטער טעות צו מיינען, אז מיט די אַלע גרויזאמע פערפאַלגונגען שטראָפּט די רוסישע רעגירונג די אידען פאַר זייער „נאַציאָד-נאַלער אָפגעזונדערטקייט“, אז זי וויל די אידען אַסימילירען, רוסיפּיצירען. ניין, דער אמת איז גראָד דער היפּוך דערפון: בעת די רעגירונג שטרעבט אַלע אַנדערע פעלקער צו רוסיפּיצירען, וויל זי די אידען איינפאַך פערניכטען, עוקר מן השורש זיין. די פּראָצענט-נאָרמע פאַר דער אידישער לערען-יוגענד זאָגט עדות מיט די גרויזאמסטע צייכענס, אז די רעגירונג וויל פאַר די אידען פערהאַקען די טירען צו דער רוסישער קולטור און צו אַסימילאַציע. און דערפון שטאַמט דאָס משונה'דיגסטע, וואָס דוקא אין זינען פון נ א צ י אָד נ א ל ע ר ע כ ט געניסען די אידען אַ טרויעריגע „פּרווילעגיע“ אין פער-גלייך מיט אַלע אַנדערע נאַציאָנען פון רוסלאַנד.

די רעגירונג פלעגט פערבאָטען דעם געברויך פון דער ליטווישער, פון דער אוקראַינישער שפּראַך, פערמאַכען פּוילישע שולען, קאַנפּיסקירען דעם נאַציאָנאַלען פערמעגען פון די אַרמענער, נאָר דוקא די אידישע שפּראַך און קולטור לאַזט זי צורוח. זי ערלויבט חדרים און פעררוועהרט צו לערנען אין די חדרים. זי האָט ערלויבט צייטונגען אין אידיש, וויל עס איז אין די אינטערעסען פון דער רעגירונג, אז די אידען זאָלען בלייבען ביי זייער נאַציאָנאַלער אינדיווידואַליטעט. זי וויל די אידען אויסראַטען, נאָר אַזוי לאַנג ווי אידען לעבען מוזען זיי בלייבען אָפגעזונדערט. \*

(\* דאָס איז טאַקע דער צוועק, צוליב וואָס די רעגירונג האָט איינגעפיהרט פאַר די אידען אַ בעזונדערע וואַהל-קוריע (אין אייביגע געגענדען צו דער מלוכה-דומע און אין פּוילען צו די מוניציפאַליטעטען). ס'וואַלט געווען לעכערליך צו זעהן אין דעם כאַטש אַ רמוז אויף „נאַציאָנאַלע רעכט“.

אָדער נאָך ריכטיגער: די רוסישע הערשער ווילען גאָר ניט פערניכטען דאָס אידישע פּאָלק. אדרכא, זיי נויטיגען זיך אין דעם, אז שטענדיג זאָל זיין אין זייער גרויסער געפייניגטער מדינה א פּאָלק, וואָס איז רעכטלאָז און אָפגעזונדערט, און דיעזעס פּאָלק זאָל אייביג דיענען אלס שיער לעזאזל פּאַר דער אונזופרידענהייט פון די רוסישע מאַסען. דעם נעסטען בעווייז ברענגט אונז דער פאקט, אז ווען צווישען דער אידישער יוגענד האָט זיך אָנגעהויבען א שמד-עפירעמיע, האָט די רעגירונג באַלד גענומען שריט, כדי די גע'שמד'טע זאָלען ניט קריגען קיין גלייכע רעכט. די רוסישע רעגירונג נויטיגט זיך אין די אידען, כדי זיי צו פייניגען. \*

5

די אידישע רעכטלאָזיגקייט אין רומעניען

רומעניען איז ניט דאָס איינציגע לאַנד, וואו אידען ווערען בערויבט פון זייערע מענשליכע רעכט, געטריבען, פערפּאָלגט און געפייניגט. אין ערגעץ אָבער איז די אידישע רעכטלאָזיגקייט ניט אזוי ציניש און פער-רעטעריש, פון יו ר י ד י ש ע נ ש ט א נ ד פ ו נ ק ט. בשעת רומעניע איז אַנערקענט געוואָרען אלס א זעלבסטשטענדיגע מלוכה, אין בערלינער קאָנגרעס פון 1878, האָבען די אייראָפּעאישע גרויסמעכטען, וואָס האָבען אונטערגעשריבען דעם בערלינער טראַקטאַט, פערפליכטעט די רומענישע רעגירונג אָבצושאַפּען אַלע עקזיסטירענדע בעשרענקונגען און אויסנאַהם-

(\* אַ שווינבאַרע און צופעליגע אויסנאַהם שטעלט מיט זיך פאַר דער פער-באָט פון אידישען טעאַטער, ארויסגעגעבען אין 1883 יאָהר; נאָך דער רעוואַ-לוציע איז די גזירה פאַקטיש בטל געוואָרען. — די אידישע קהלה-אַרדנונג אין רוסלאַנד איז ביז'ן העכסטען גראַד פערפלאַנטערט און פערנאַבלעסיגט, זינט די רעגירונג האָט אין 1844 יאָהר אָפגעשאַפט דעם „קאַהאַל“ און פון דער אַנדער זייט בעזאָרגט זיך דערמיט, אז די רעגירונגס-הכנסות דורך דעם זעלביגען „קאַהאַל“ זאָלען אויף קיין האָר ניט געמינדערט ווערען. אין רוסיש-פּוילען איז די אידישע קהלה, לויט דעם אַלטען, נאָך פאַררוסישען געזעץ, געשטעלט אויף פעסטע יסודות פון זעלבסט-פּערוואַלטונג און אַבליגאַטאָרישען שטיוער-סיסטעם. לויט דעם סיסטעם האָבען דאָס וואַהל-רעכט צו דער קהלה בלויז אזויגע פערמעגליכע אידען, וואָס צאָהלען מיט וועניגער ווי 15 רובעל יעהרליכען שטיוער פאַר דער קהלה.

געזעצען געגען וועלכער ניט איז נאציאנאליטעט און גלויבען און אויסגלייכען אלע בירגער אין זייערע רעכט. דאָס איז געשטעלט געוואָרען אלס בפירוש'ער תנאי, פון וועלכען ס'איז אָבעהענגיג די אנערקענונג פון דער רומענישער זעלבסטשטענדיגקייט. טראָץ דעם אלעם האָט די רומענישע רעגירונג ניט נאָר איבערגעלאָזט אלע פריהערדיגע אויסנאהמס-געזעצען, נאָר מיט פער-שיעדענע יעזואיטישע דריידלעך איינגעפיהרט נייע גזירות און בעגרענצונגען און האָט דעם גרעסטען טייל פון דער אידישער בעפעלקערונג געשטעלט אין גאנצען אויסער דעם געזעץ, אין בוכשטעבליכען זין פון וואָרט — זי האָט איינפאך ערקלעהרט די אידען פאר „פרעמדע“, „אויסלענדער“, וואָס האָבען נאָך דערצו ניט קיין אויסלענדישען שוין.

די גאנצע געשיכטע פון די אידען אין רומעניע (זינט דעם 15 יאָהר-הונדערט), ד. ה. אין די צוויי פירשטענטימער מאָלדאוויע און וואלאַכיע, איז איין בלוטיגע סעריע פון גזרות, גירושים, רויבערייען, פאָגראַמען, עלילות-דם, שחיטות און רעליגיעזע פערנוואַלטונגען. דעם אידען פלעגט מען בע-האנדלען ווי אַ מצורע. מ'האָט זיך צו איהם ניט געטראָט דערנעהנטערען, זיצען מיט איהם ביי איין טיש, אָנריהרען די זאכען צו וועלכע ער האָט זיך צוגעריהרט. אַ איד איז געווען פסול לעדות. אַ אידישער רופא איז געווען פערבאָטען.

אַ סך צרות האָבען די אידען געליטען פון די אָפטע רוסיש-טערקישע מלחמות, ווען די רוסישע אַרמעען האָבען אקופירט די רומענישע פראָווינצען. די קאָזאקען פלעגען אויסקוילען גאנצע אידישע קהלות. אין דער זעלבער צייט פלעגען די רומעניער ראבעווען דאָס אידישע גוטס. דערביי זיינען פאָרגעקומען שרעקליכע גרויזאמקייטען. צ. ב. אין 1876 יאָהר, ווען אַ מחנה קאָזאקען זיינען דורכגעגאנגען די אידישע גאסען אין בוקאַרעשט. די משחיתים האָבען אויפגעשטאָכען אידישע קינדער אויף זייערע שפיזען, זיי אָבערבראָטען און אויפגעגעסען. און די אידען זיינען געווען געצוואונגען צו געבען כאַבאַר די רוסישע גענעראַלען, זיי זאָלען אַרויספיהרען די מאָנ-סטערס פון שטאָדט.

טראָץ די אלע פערפאָלגונגען, האָבען אידען אין 1848, ווען די רעוואָלוציע האָט זיך פערשפרייט איבער גאנץ אייראָפּא, געקעמפט פאר רומענישער פרייהייט, און נאָך דער קרימער מלחמה, אז ס'האָט זיך אָנגעהויבען אין רומעניע אַ בעוועגונג צו פּעראייניגען ביידע פירשטענטימער, האָבען די אידען דערינען גענומען אַ שטארקען אַנטייל, און ווי געוועהנליך זיינען זיי געווען דער שער לעזאזל אין קאמפף פון די צוויי פארטייען, די אוניאַ-ניסטען און אַנטי-אוניאַניסטען (ד. ה. פאר און געגען פּעראייניגונג).



אין די צייטען פון אלעקסאנדער קוזא, דעם ערשטן פרינץ פון די פּעראייניגטע פירשטענטומער, איז די אידישע לאגע עטוואָס פּערבעסערט געוואָרען, אָבער אויך דאָן האָבען ניט אויפגעהערט די אונטערדיקונגען, פּאָגראַמען און עלילות-ד.ס. ווען די אידען האָבען ניט געגעבען דעם פרינץ קוזא די סומע געלד, וואָס ער האָט ביי זיי געפּאָדערט, האָט ער אין קאַנ-סטיטוציאָנעלען געזעץ-פּראָיעקט אריינגעשטעלט אַ פּונקט, וואָס שליסט אויס פון וואהל-רעכט אלע ניט-קריסטען.

ווען דער דייטשער פרינץ קארל פאָן האָהענצאָלערן (דער גרינדער פון דער יעצטיגער רומענישער דינאַסטיע) האָט אין יאָהר 1866 פּערנומען קוזא'ס פּלאַץ — איז דאָס ערשטע בילד, וואָס ער האָט געזעהן אין זיין אַריינפּאָהר אין בוקאַרעשט, געווען אַ אידישער פּאָגראַם. די רעגירונג האָט דאָן כלומר'שט צוגעגרייט אַ קאָנסטיטוציאָנס געזעץ-פּראָיעקט, מיט אַ פּונקט (פּאַראַגראַף 6) אז „רעליגיע איז ניט קיין מניעה פאר נאַטוראליזאַציע.“ און מ'האָט צוגעלעגט: „וואָס אַנבעלאַנגט אידען וועט אויסגעאַרבייט ווערען אַ בעזונדער געזעץ, וואָס זאָל רעגולירען זייער רעכט אויף נאַטוראליזאַציע און אויך די בירגערליכע רעכט.“ גלייכצייטיג אָבער האָבען רעגירונגס-אַנגענטען פּראָוואָצירט דעמאָנסטראַציעס געגען דעם פּונקט און אָרגאַניזירט באַנדעס, וואָס האָבען געמאַכט אַ פּאָגראַם און בעפאַלען די בוקאַרעשטער עול און מחלל געווען די ספּרי תּורות (30 יוני 1866). דער רעזולטאַט איז געווען, אז מ'האָט דעם פּאַראַגראַף 6 אָפּגעשאַפּט און אָנשטאַט דעם האָט מען איינגעפיהרט פּאַראַגראַף זיבען (7), וואָס לויטעט: „נאָר אַזעלכע פּרעמדע קאָנען נאַטוראליזירט ווערען, וואָס זיינען פון קריסטליכען גלויבען.“ פאר דעם בערלינער קאָנגרעס פון 1878 יאָהר, וואו אַלע באַלקאַנישע פּראַגען האָבען געדאַרפּט אַרומגערעדט ווערען, האָבען די אידישע אָרגאַניזאַציעס אין פּראַנקרייך און ענגלאַנד אויסגעאיבט אַ שטאַרקען איינפלוס אויף זייערע רעגירונגען, אז מ'זאָל ביי די פּערהאַנד-לונגען ניט פּערגעסען אויך די לאַגע פון די פּערפּאָלגטע אידען. זייער השתדלות איז געקרוינט געוואָרען מיט ערפּאָלג. אויף דער זיצונג פון קאָנגרעס דעם 24טען יוני האָט דער פּראַנצויזישער דעלעגאַט וואַדינגטאָן ערקלעהרט, אז די פּראַנצויזישע רעגירונג שטעלט צווישען אַנדערעס אַלס בעדינג פאר דער סערבישער זעלבסטשטענדיגקייט — אויך די רעליגיעזע פּרייהייט און גלייכבערעכטיגונג פון אַלע בירגער אָהן אונטער-שיעד פון רעליגיאָן. ביסמאַרק האָט דעם פּאַרשלאַג אונטערגעשטיצט. די ענגלישע דעלעגאַטען, לאָרד ביקאַנספיעלד און סאַלסבורי, האָבען אויפ-געקוואַם געמאַכט אויף די נויטיגקייט צו פּערברייטערען דעם פּרינציפּ אויף

אלע אַטאָמאַנישע פּראָווינצען, וואָס נויטיגען זיך אין דער שטיצע פון די גרויסמעכטען. דער רוסישער דעלעגאַט, פּרינץ גאַרטשאַקאָף, האָט אפילו געפרוּאוּוט זיך אנטקעגענשטעלען און דערווייזען אז רעליגיאָנס־פּרייהייט האָט ניט צו טהאָן מיט גלייכע רעכט, און אז אזעלכע טאָר מען די אידען ניט געבען. אָבער נאָך דעם ווי ביסמאַרק האָט קאַטעגאָריש ערקלעהרט, אז דייטשלאַנד שטעהט פאר גלייכע רעכט לויט דעם פּאַרשלאַג פון וואַדינג־טאָן, און די פּאַרשטעהער פון ענגלאַנד, עסטרייך, איטאַליען האָבען צו דעם צוגעשטימט — איז דער פּאַראַגראַף, אז סערביע זאָל אַנערקענט ווערען זעלבסטשטענדיג מיט דער בעדינגונג פון רעליגיאָנס־פּרייהייט און בירגער־ליכער גלייכערעכטיגונג אָנגענומען געוואָרען איינשטימיג. שפעטער האָט וואַדינגטאָן איבערגע'חזר'ט זיין פּאַרשלאַג בנוגע רומעניען. דאָס מאָל איז שוין קיינער ניט געווען דאָגעגען. די שליחים פון דער רומענישער רעגירע־רונג האָבען די גאַנצע צייט אינטריגירט געגען די אידען. זעהענדיג, אז זיי וועלען זיך ניט אַרויסדרעהען, האָבען זיי : אָרגעשלאָגען אַ ניט קלאָרע, כמעט נאָר ניט זאָגענדע פּאַרמולע פון רעליגיעזער פּרייהייט. דער איטאַ־ליענישער דעלעגאַט גראַף לאָנעי האָט געוואָלט מאַכען אַן ענדע צו די רומענישע אינטריגעס און פּאַרגעשלאָגען, אז מ'זאָל בפּירוש און קלאָר בעשליסען, אז די אידען אין רומעניען, וואָס זיינען ניט קיין אונטערטאַנער פון אַ פרעמדער מלוכה, זאָלען ווערען געזעצליכע רומענישע בירגער (ביז דאן זיינען אידען געווען פּעררעכענט פאַר „פרעמדע“). צום אומגליק אָבער האָט דער פּראַנצויזישער פּאַרשטעהער, וואָס איז גראַדע געווען דער ראש־המדברים אין דער פּראַגע, געדענקט אז ס'איז ניט נויטיג ספּעציעל צו דערמאָנען די אידען אין פּונקט פון גלייכערעכטיגונג, און האָט פּאַרגע־שלאָגען אַן אַנדער נוסח, וואָס איז אַריין אין בערלינער טראַקטאַט אַלס פּאַראַגראַף 44 : „דער אונטערשיעד פון רעליגיע און רעליגיעזע איבער־צייגונגען טאָר ניט דיענען אין רומעניע אַלס מאָטיוו אויסצושליסען אָדער ניט צו דערלאָזען געניסען בירגערליכע און פּאַליטישע רעכט, פּערנעהמען רעגירונגס און געזעלשאַפטליכע עמטער אָדער עהרען־פּאַסטען, פון פּראַקטיצירן פּערשיעדענע פּראָפּעסיעס און מלאָכות אין אַלע טהיילען פון דער מלוכה. אַלע רומענער, ווי אויך פּרעמדע, ווערט גאראַנטירט פולע רעלי־גיעזע פּרייהייט און אַ היעראַרכישע אָרגאַניזאַציע פון די פּערשיעדענע אמונות, אזוי אויך זאָל ניט געמאַכט ווערען קיינע אונטערשיעדען אין די בעציהונגען צו די רעליגיעזע הויפּט־פּאַרשטעהער. אונטערטאַנען פון פּרעמדע מלוכות — סוחרים און אַנדערע, אָהן אונטערשיעד — וועלען געניסען אין רומעניען פולע גלייכהייט אָהן אונטערשיעד פון רעליגיע.“

דער פונקט איז איינשטימיג אָנגענומען געוואָרען. לויט דעם פּאָר-  
שלאַג פון סאַליסבורי האָט דיעזער פונקט געדארפֿט איינגעשריבען ווערען  
אין דער רומענישער קאָנסטיטוציע.

די אידען און זייערע פריינד זיינען געווען אויסער זיך פון פרייך —  
די אידען פראגע אין רומעניען איז געלעזט, ענדליך, מיט מזל... באלד  
אַבער האָבען זיי איינגעזעהן, אז זיי האָבען געהאט אַ ביטערען טעות.  
די יעזואטישע רומענישע שטאַטסלייט האָבען שוין געפונען אַן אויס-  
וועג ווי אזוי אַרויסצודרעהען זיך פון 44טען אַרטיקעל. קודם כל האָבען  
זיי פּראָוואָצירט אין רומעניע מאַניפעסטאַציעס און דעמאָנסטראַציעס געגען  
אידען און געגען די החלטות פון בערלינער קאָנגרעס. מ'האָט געסטראַשעט  
אויסצוקוילען מיט אַמאָל אַלע אידען. מ'האָט געשריבען אז דער גאַנצער  
קאָנגרעס איז נאָר אַ אידישע אינטריגע. און אין דער צייט, וואָס בולגאַריע,  
סערביע און מאָנטענעגראָ האָבען זיך אונטערגעוואָרפען די בעשלוסען פון  
קאָנגרעס, האָט רומעניען געשיקט שתדלנים אין איראָפּא אויסצו'פּועל'ן  
ביי די קאַבינעטען מ'זאָל אַנערקענען די רומענישע אונאַכעהענגיקייט אָהן  
דעם אַרטיקעל 44 — מיט דעם אויסרעד, אז ס'פּאָלק איז געגען. אָנשטאַט  
דעם פונקט 44 האָבען זיי געוואָלט יוצא זיין מיט'ן מאָדיפּיצירטער פּאַראַ-  
גראַף 7 פון דער רומענישער קאָנסטיטוציע.

דער תּוֹך פון דיעזען פונקט איז, אז אידען קאָנען ביי געוויסע בעדינ-  
גונגען ווערען רומענישע בירגער. דער פּאַרלאַמענט דאַרף אָבער שטימען  
וועגען יעדען פּאַל בעזונדער. רוסלאַנד האָט דערצו גלייך צוגעשטימט.  
עסטרייך האָט בלויז געפּאָדערט רעכט פאַר עסטרייכישע אידען וואָס וואוינען  
אין רומעניע. דאָס זעלבע האָט געטהאָן איטאַליען. ענדליך האָבען אויך  
דייטשלאַנד, פּראַנקרייך און ענגלאַנד אין אַ נאָמע פון 20 פעברואַר 1880  
צוגעשטימט צו דער רומענישער זעלבסטשטענדיגיקייט מיט דעם תנאי זי  
זאָל אָבחיטען דעם דערמאָנטען 7טען פונקט פון דער קאָנסטיטוציע.

אום צו שיטען זאמד אין די אויגען האָט די רומענישע רעגירונג צוזא-  
מענגעשטעלט אַ ליסטע פון 883 אידען, וואָס האָבען זיך בעטהייליגט אין  
דער מלחמה אין 1877 יאָהר, און מ'האָט זיי נאַטוראַליזירט מיט אַמאָל.  
אויסער דעם האָט מען נאַטוראַליזירט 57 איינצעלנע אידען. מיט דעם  
האָט זיך געענדיגט די טראַגיקאַמעדיע פון אידישער גלייכבערעכטיגונג.  
אין פּערלויף פון 21 יאָהר, ביז 1900, האָבען זיך נאַטוראַליזירט און בעקומען  
בירגער־רעכט בסך הכל 85 אידען.

אָנשטאַט צו היטען דעם בערלינער אָבמאַך און געבען אידען רעכט  
האָט די רעגירונג אָנגעהויבען סיסטעמאַטיש צו פּערפּאָלגען און בענרענצען

די אידען, אז ס'זאל פאר זיי זיין אונמעגליך צו פערבלייבען אין לאנד. אום צו דערגרייכען דעם ציעל האָבען זיך אָנגעהויבען שיטען נייע גזרות. יעדער מיניסטער, סענאטאָר, דעפוטאָט, זשורנאָליסט האָט אויסגעטראַכט נייע פלענער ווי אזוי צו פערביטערען דאָס אידישע לעבען.

פון איין זייט האָט מען טאקע אָנגענומען אַ געזעץ, אז רעליגיע קאָן ניט זיין קיין שטערונג צו בירגערליכער און פאָליטישער גלויכהייט, אָבער „פרעמדע“ (און די אידען ווערען גערעכענט פאר „פרעמדע“, כאַטש זיי וואוינען שוין אין לאַנד הונדערטער און אפשר טויזענטער יאָהרען) קאָנען ווערען בירגער נאָר דורך אַ ספעציעלען געזעץ, ד. ה. מיט דער צושטימונג פון פארלאַמענט פאר יעדען אידען בעזונדער, ווי ס'איז אויבען דערמאָנט געוואָרען. אזוי אַרום הייסט דאָס איז אי די פאָדערונג פון בערלינער טראַקטאט כלומר'שט נאָכגעגעבען, אי די אידען בלייבען רעכטלאָז ווי פריהער. און אום איינצופיהרען די נייע בערגענצונגען געגען אידען — ווערען ביסלעכווייז אלע אידישע מלאַכות און בעשעפטיגונגען ערקלעהרט אלס „פאָליטישע רעכט“, וואָס נאָר רומענישע בירגער קאָנען זיי פראַקטיצירען.

איינס נאָכ'ן צווייטען ווערען געפאָסט געזעצען, אז באַנק־בעאַמטע און אָנגעשטעלטע מוזען זיין רומענישע בירגער (1880), דאָסזעלבע מעקלער און חלפנים (1881), אידען טאָרען ניט פערקויפען קיין שטארקע משקאות אין דאָרפישע דיסטריקטען, אויך ניט אין די שטעט און שטעטלעך, „פרעמדע“ טאָרען זיך ניט פריי בעוועגען פון איין אָרט אין צווייטען אָהן בעזונדערער ערלויבניש (1881), „פרעמדע“ טאָרען זיך ניט בעטייליגען אין קאָמערץ־קאָמערען, האַנדעלס־ביכער מוזען געפיהרט ווערען אין רומעניש אָדער אין רעאיש און אידיש (1866), די מעהרהייט אָנגעשטעלטע אין פרוואַטע געזעלשאַפטען מוזען זיין רומענער, צוויי־דריטעל פון די ארבייטער אין יעדער פאַבריק מוזען זיין רומענער (1887), „פרעמדע“ קינדער ווערען ניט אָנגענומען אין שולען, אפילו עלעמענטאַרע, סידען ס'בלייבט פרייער פלאַץ נאָך די רומענישע, און דאן ערשט מוזען זיי צאָהלען אַ ספעציעלע טאַקסע (1887—93). (אין יאָהר 1898 האָט מען 11,200 — עלף טויזענד צוויי הונדערט — אידישע קינדער אויסגעשלאָסען פון שול־בילדונג), נאָר „רומענער“ האָבען אַ רעכט צו ארבייטען ביי די באַהנען. אין יאָהר 1902 ווערט ארויסגעגעבען אַ יעזואיטיש־דראַקאָנישער געזעץ, וואָס נעהמט צו ביי אלע אידישע בעלי־מלאַכות זייער ברויט; דער געזעץ לויטטע: אָום צו בעשעפטיגען זיך מיט וואָסער ס'איז מלאַכה דארף מען האָבען אַ בעזונדער ערלויב־

ניש. „פרעמדע“ בעקומען ערלויבניש נאָר דאן ווען זיי האָבען אַ פּאַספּאָרט און קאָנען דערווייזען אז אין זייער לאַנד האָבען רומענער די זעלבע רעכט. און אזוי ווי אידען זיינען „פרעמדע“, און דערצו נאָך אָהן פּאַספּאָרט, און קאָנען ניט דערווייזען אז רומענער האָבען דיזעלבע רעכט אין „זייער“ לאַנד — ווערען זיי מיט איין מאָל בערויבט פון זייער רעכט צו בעשעפטיגען זיך מיט אירגענד וועלכען פּראָפּעסיע.

אין 1900 ווערט בעשטימט אַ נאָרמע פאַר אידישע קינדער אין די שולען: פאַר עלעמענטאַרע שולען 5½%, פאַר מיטעלע 7½%. גלייכצייטיג שטערט מען אידען צו עפענען אייגענע שולען. אַ פּעראָרדנונג פון מיניסטער פּאָדערט, אז אידישע פריוואַטע שולען זאָלען זיין אָפּען אין שבת, און ביים שטודיום פון אידישער רעליגיע זאָלען די לעהרער און די קינדער זיצען אָהן היטלען.

די רעגירונג האָט זיך ניט בענוגענט מיט די געזעצען, וואָס זאָלען צווינגען די אידען אויסצואוואַנדערען פון לאַנד. אין יאָהר 1881 איז גע- פּאַסט געוואָרען אַ ספּעציעלער געזעץ, וואָס אָטאָרזירט די רעגירונג אַרויס- צוטרייבען יעדען „פרעמדען“, וועלכער איז ניט בעקוועם אין עפענטליכען לעבען. אַ ליאָדע חשד, מסירה איז גענוג מ'זאָל אין איין מעת לעת אַרויס- טרייבען אַ אידען פון זיין היים און אַרויסשיקען איהם פון לאַנד. כלל- טוער, זשורנאַליסטען, אַרבייטער — אידען פון אלע שיכטען זיינען געפּאלען אַ קרבן פון דעם געזעץ. און יעדער איד לעבט אין שטענדיגען שרעק אינ- גאַנצען אַרויסגעטריבען צו ווערען פון לאַנד.

אין דער זעלבער צייט וואָס אידען אלס „פרעמדע“ ווערען בערויבט פון זייערע מענשליכע און בירגערליכע רעכט, זיינען זיי אָבער אונטער- וואָרפען אלע בירגערליכע פּליכטען; און ניט זייענדיג אָפיציעל און געזעצליך גערעכענט פאַר רומענישע אונטערטאַנען, זיינען זיי דאָך פּער- פּליכטעט צו מיליטער-דינסט. פּאַר'ן בערלינער טראַקטאַט האָבען די רומענישע אידען געדינט צוזאַמען מיט רומענער. אויסלענדער, ווי אומע- טוב, זיינען פון מיליטער דינסט געווען פּריי. נאָכ'ן בערלינער טראַקטאַט האָט מען ניט געוואוסט וואָס צו טון. פּעררעכענען אידען פאַר בירגער — מוזען זיי דאָך בעקומען בירגערליכע רעכט. רעכענען זיי פאַר אויסלענדער — דאַרפען זיי דאָך זיין פּריי פון מיליטער-דינסט. ביז מ'איז געפּאלען אויף אַן אָריגינעלע רומענישע המצאה: „אויסלענדער וואָס געניסען ניט קיין אויסלענדישע פּראָטעקציען“. אין 1882 איז אַרויס אַ געזעץ, אז אלע וואָס זיינען געבוירען אין רומעניען און קאָנען ניט דערווייזען אז זיי זיינען פּער- פּליכטעט צו דינען אין אַן אַנדער לאַנד — מוזען ערפּילען זייער מיליטער-

דינסט אין רומעניען. מיט אזא צינישער המצאה האָט מען געצוואונגען די אידען צו פערגיסען זייער בלוט פאר דעם לאנד וואָס ערקלעהרט זיי פאר אויסלענדער.

דערפאר אָבער האָט דער איד מעהר ווי זיין אַ פראַסטער סאָלדאט קיין רעכט ניט. אַן „אויסלענדער“ מוז טאקע דינען, אָבער דערהויבען ווערען צו אַ העכערען גראַד טאָר ער ניט. אום די באַרבאָרישע געזעצען זאָלען וואָס שטרענגער אָבגעהיט ווערען — מאַכט מען אין פאַרלאַמענט אַפּטע אינטערפּעלאַציעס, די מיניסטאָרען שיקען אַרויס דראַקאָנישע ערז קלערונגען און צירקוליאַרען, אַז מ'זאָל מיט די אידען מחמיר זיין כּחוט השערה — און די פּאָליציע פּערשטעהט שוין וואָס זי האָט צו טאָן, און פיהרט זיך אויף געגען אידען ברוטאַל, מיסברויכט איהר מאַכט, ענטזאָגט אידען פון געזעצליכער שוץ, פיהרט איין ווילקירליכע פּעראַרדנונגען; מ'צושטערט אידישע הייזער מיט היגיענישע אויסרעדען, מ'נעהמט צו זייערע שולען, האָספיטעלער און אַנדערע געזעלשאַפּטליכע געביידען, ניט צאָהלענדיג די געזעצליכע בעלוינונג — מיט'ן אויסרעד, אַז די אידישע קהלה איז ניט קיין יורדישע פּערוואָן.

און ווען מ'האָט זיך אַמאָל געקלאָגט אויף דער ברוטאַליטעט פון דער פּאָליציע צום פּרעפּעקט פון בוקאַרעשט, האָט ער געענטפּערט:

„פרייהייט, גלייכהייט און ברידערליכקייט איז פאַר אונז, רומענער, ניט פאַר די אידען“.

## 6.

### די אידישע רעכט־לאַגע אין עסטרייך

אין עסטרייך זיינען זינט 1867 יאָהר אַלע בירגער גלייכבערעכטיגט און קיין שום בעשרענקונגען פאַר אידען, אַלס אזעלכע, עקזיסטירען ניט אינ'ם געזעץ. אידען געניסען פולע פּערזענליכע פרייהייטען און בירגערליך־פּאָליטישע רעכט צוגלייך מיט אַלע אַנדערע בירגער פון לאַנד.

פאַקטיש האָט דער אַנטיסעמיטיזם בעוויזען צוריק צו בעשרענקען די אידישע רעכט אין געוויסע פרטים, בעזונדערס אין דער שטאָט וויען און אין דער פּראָווינץ גאַליציען; פאַקטיש האָט די אידען־פיינדליכע פּראַקטיק פון דער גאַליצישער אַדמיניסטראַציע אין די לעצטע צעהן־פּופֿ צעהן יאָהר געבראַכט די אידען אָהן אַ שיער שאַדען און זיי אָפּטמאָל עקאָ־נאַמיש רואינירט, קולטורעל דערנידריגט און פּאָליטיש בעשרענקט, נאָר

אינ'ם געזעץ אלס אזעלכען בלייבען די אידען, ווי פריהער, גלייכבערעכטיגט. בלויז איין מאָל איז געמאכט געוואָרען אַ פּערזאָן אויף אָפּען-יורדיש צו בעגרעניצען די אידישע רעכט: סך הכל מיט אַכט יאָהר צוריק האָט דער אַנטיסעמיטישער דעפּוטאַט פּון רייכסראַט (רייכס-פּאַרלאָ-מענט) שמידט אַרײַנגעבראַכט דעם פּאַרשלאָג אײַנצופײהרען אַ פּראָצענט-נאַרמע פּאַר דער אידישער שול-יוגער. דער פּאַרשלאָג איז שיער ניט אָנגענומען געוואָרען. נאָר איין קלײַניגקײט האָט געפּעהלט, אז עסטרייך זאָל מאַכען אַן אָנהױב און נאָכמאַכען די רוסישע „פּאַריאַדקעס“: בלויז מיט אַ פּאַר שטימען מעהרהײט איז גערעטעט געוואָרען דער פּרײנציפּ פּון אידישער גלייכבערעכטיגונג. דערווײל געניסען די אידען, אַלזאָ, גלייכע בירגערליכע רעכט.

דערפּאַר אָבער לײדען אידען אין עסטרייך פּון נאַציאָנאַלע רעכט אַזוי גיקויט. אין אָט דעם לאַנד, וועמעס פּאָליטיק שטעלט פּאַר אַ קלאַסישען בײשפּיעל פּון נאַציאָנאַלע קאָנפּליקטען, — וואו ניין פּערשידענע פעלקער האַלטען אין איין רײסען זיך, שוין באַלד זיבעציג יאָהר, פּאַר נאַציאָנאַלע רעכט, נאַציאָנאַלע פּרײוילעגיעס און אײנפּלוס, איז דאָס אידישע פּאָלק, צום אונטערשײד פּון אַלע אַנדערע ניט פּעררעכענט פּאַר קײן פּאָלק און טאָר ניט פּרעטענדירען אויף דער בעפּרידיגונג פּון זײנע אײַנטרעסען. נאָר לאָמיר קודם זעהן, ווי אזוי די נאַציאָנאַלע פּראַגע ווערט בכלל פּערענטפּערט אינ'ם עסטרייכישען געזעץ.

אין דער „אָקטראַאירטער“ קאָנסטיטוציע פּון 7 מערץ 1849, וועלכע איז שפּעטער געוואָרען די גרונדלאַגע פּון דער עסטרייכישער מלוכה, ווערט, אַנב, פּראָקלאַמירט: „אַלע פּאָלקסשטאַמען זײנען גלייכבערעכטיגט און יעדער פּאָלקסשטאַם האָט אַן אונפּערלעצליכעס רעכט אויפּצוהאַלטען און צו ענט-וויקלען זײן נאַציאָנאַליטעט און שפּראַך“. אָטאָ די ווערטער זײנען אַרײַן אין דער הײנטיגער קאָנסטיטוציע, אין פּאַראַגראַף 19 פּונ'ם „שטאַטס-גרונד-געזעץ איבער די רעכט פּון די שטאַטס-בירגער“. אײַנטרעסאַנט איז אָבער, וואָס ביז אײַצט איז נאָך ניט געלונגען אָט דעם שעהנעם פּאַראַגראַף 19 צו פּערוואַנדלען אין אַ ווירקליכעס סיסטעם פּון נאַציאָנאַלע בעציהנוגען. פּאַקטיש איז נאָך אין עסטרייך אַלץ ניטאָ קײן פּולע נאַציאָנאַלע גלייכ-בערעכטיגונג, אַלע פעלקער ווערען דאָרט מעהר אָדער וועניגער בעשרענקט, און דאָס אידישע פּאָלק איז, אין שרײענדיגען ווידערשפּרוך צו דער קאָנסטיטוציע, אײַנגאַנצען בערױבט פּון זײנע נאַציאָנאַלע רעכט.

עסטרייך איז צוטיילט אין אויטאָנאָמע פּראָווינצען („קרוינלענדער“), יעדע פּראָווינץ געניסט ברייטע זעלבסטפּערוואַלטונג אין די ענינים פּון

פאָלקס-בילדונג און קולטור, פון לאַקאלער ווירטשאפט, ווי צ. ב. די בענוצונג פון וועלדער און בערג, די דורכפיהרונג פון וועגען און אייזענבאָהנע, פון קאנאלען א. א. וו. אָן דער שפיץ פון יעדער פראָווינציעלער פער-וולטונג שטעהט אַ געזעצגעבערישער לאַנדטאג, גלייך ווי די לעדזשיסליי-טשורס פון יעדען שטאַט אין אמעריקא, און אַ שטאַטהאַלטער מיט זיינע אונטערבעאַמטע. דער לאַנדטאג ווערט געקליבען פון דער בעפעלקערונג דורך אַ פערפלאַנטערטען און העכסט אַנטי-דעמאָקראטישען וואהל-סיסטעם, און דער שטאַטהאַלטער ווערט פונ'ם קייסער בעשטימט. בכלל איז נאָך דער פארלאַמענטאַריום אין עסטרייך זעהר שוואַך ענטוויקעלט, און דאָס אַלגעמיינע וואהלרעכט איז דערווייל דורכגעפיהרט געוואָרען בלויז אינ'ם צענטראַלען פארלאַמענט, דעם „רייכסראַט“. די עסטרייכישע דעמאָקראטיע געפינט זיך נאָך אין די וויקעלעך, און די פראָווינציעלע אויטאָנאָמיע האָט דאָרט מיט דער דעמאָקראטיע נאָך גאָר ניט צו טאָן. אין אַלע פראָווינצען געהערט די הויפט-מאכט צו די פריצים (לאַנדבעזיצער) און צו די העכערע גלחים, זיי בילדען די מעהרהייט אין די לאַנדטאגען, און די שטאַטהאַלטערס ווערען אויך שטענדיג בעשטימט פון זייער מיט.

ס'פערשטעהט זיך ממילא, אז אָט די פערעלטערטע אָרדנונג גיט די מעגליכקייט דער נאַציאָנאלער מעהרהייט פון איטליכער פראָווינץ צו אונ-טערדריקען די נאַציאָנאלע מינדערהייט, און ס'בעקומט זיך אַ שרעקליכער פלאַנטער פון נאַציאָנאלע תביעות און סכסוכים, יוייל גראַד אַ פאַלק, וואָס האָט די מאכט אין איין פראָווינץ, איז צופעליג אַ מינדערהייט אין דער צווייטער פראָווינץ. אזוי ווערען די דייטשען אונטערגעדריקט אין טשעכיען, און די טשעכען, צוריק, פון די דייטשען אין נידער-עסטרייך; די פאַליאַקען הערשען אין גאַליציען און ווערען בע'עול'ט אין שלעזיען; די איטאַליענער הערשען אין דאַלמאַציען (דוקא איבער אַ פויערשער מעהרהייט פון סלאָווענער) און ליידען צרות פון די דייטשען אין טיראָל. און דער גאַנצער מיט-מאַש פון די פראָווינציעלע פארלאַמענטען טראַגט זיך אַריבער אינ'ם צענטראַלען פארלאַמענט. דאָס שאַפט אונאויפהערליכע שטערונגען פאַר דעם גאַנצען לעבען פון דער מלוכה און פאַראַליזירט אָפטמאַל דאָס צענטראַלע נערווען-סיסטעם פון דער פאַליטיק אין עסטרייך. כדי צו בע-רוהיגען די נאַציאָנאלע אַפעטיטען וואַרפט צו די צענטראַל-רעגירונג פון צייט צו צייט אַ הנחה דער אָדער יענער נאַציאָנאלער גרופע. איין נאַציע קריגט אַן אוניווערסיטעט, אָדער זי קומט אָפּ בלויז מיט אַ צוואַנג פון אַן אוניווערסיטעט אויף לעתיד לבוא, אַ צווייטע נאַציע קריגט איהרען אַ מיניס-טער אין קאַבינעט, איהרען אַ שטאַטהאַלטער אין דער פראָווינץ א. ד. גל.



דאָס דעמאָראַליזירט נאָך מעהר די פּאָליטישע מרות פון לאַנד, ווייל דאָס פיהרט צו אַ שטענדיגען שאַכער־מאַכער צווישען דער רעגירונג און די בירגערליך־נאַציאָנאַלע פארטייען.

אזוי איז דאָס, פערשטעהט זיך, אויך אין די „אידישע“ פּראָווינצען, ווי גאַליציען און בוקאָווינאַ: צוזאַמען מיט די ברייטע שיכטען פון דער אַלגעמיינער בעפעלקערונג זיינען אויך די אידישע מאַסען בערויבט פון וואהלרעכט און האָבען ניט קיין ברעקעל איינפלוס אויף דער לאַנד־פּער־וואַלטונג. די קליינע הייפּעל אידישע קאָפיטאַליסטען און גרונדבעזיצער, וועלכע איז אויסגעקענעפּעלט מיט די קריסטליכע פּריצים, געניסט אויך איהר חלק פון די פּריצישע און קאָפיטאַליסטישע פּריווילעגיעס און קאָן אזוי אָדער אַנדערש פּערטיידיגען איהרע אינטערעסען.

מיט איין וואָרט, אויב די אידישע מאַסען אין עסטרייך זיינען פּאַקטיש בערויבט פון פּאָליטישע רעכט, איז דאָס בלויז אַ רעזולטאַט פון דער אַלגעמיינער פּאָליטישער רעכטלאָזיגקייט פון די גרויסע פּאָלקס־מאַסען, און דאָס האָט ניט צו טאָן מיט קיין שום ספּעציעלער אידישער לאַגע.

אין עסטרייך איז אָבער נאָך ביז'ן היינטיגען טאָג ניטאָ קיין פּול־שטענדיגע רעליגיאָנס־פּרייהייט. ס'זיינען נאָך עד היום פּערבאָטען געמישטע חתונות פאר מיטגליעדער פון פּערשיעדענע רעליגיעזע גרופּען: עס איז פּערבאָטען אַ געמישטע היראַט צווישען קריסטען און אידען, קריסטען און מוסולמאַנער א. א. ו. דערפאַר אָבער איז אַנערקענט דאָס רעכט ארויסצוטרעטען פון איטליכער רעליגיעזער געמיינשאַפט און צו ערקלערען זיך פאר „קאָנפּעסיאָנסלאָז“, ד. ה. ניט־רעליגיעז. אַ סך וויכטיגער איז אָבער, וואָס די קאטוילישע קירך האָט אַ גאַנצע סעריע פּאָליטישע פּריווילעגיעס אין פּערגלייך מיט אַנדערע רעליגיעס: די קאטוילישע בישאָפּען און ערצבישאָפּען קריעגען אַ בעזונדערע פּערטרעטונג אין דער אויבער־שטער געזעצגעבונגס־קערפּערשאַפט פון דער אימפּעריע (אינ'ם „הערען־הויז“) און אין די פּראָווינציעלע לאַנדטאַגען. די אידישע רעליגיע געניסט ניט פון דער פּריווילעגיע. אין די אוניווערסיטעטען זיינען פאַראַן ספּעציעלע קאטויליש־טעאָלאָגישע פּאַקולטעטען, אויסגעהאַלטען פון דער רע־גירונג, בעת די אידיש־טעאָלאָגישע לעהר־אַנשטאַלט ווערט בלויז אין אַ קליינער מאָס סובסידירט פון דער רעגירונג.

נאָר דאָס וואָלט שוין געווען פון די קלייניגקייטען, ווען די אידישע נאַציאָן וואָלט אַנערקענט געוואָרען, אַלס אזעלכע, צוגלייך מיט אַלע אַנדערע פּעלקער. דער בעגריף „אידישעס פּאָלק“, „אידישע שפּראַך“, „אידישע קולטור“ עקזיסטירט ניט פאַר'ן עסטרייכישען געזעץ, וועלכעס

רעכענט זיך דאך מעהר אָדער וועניגער מיט אלע אנדערע שפראכען און קולטורען. די אידען ווערען מיט געוואלט צוגערעכענט צו אנדערע נאציאָנען, און ספעציעל צו יענע, וואָס האָבען די מאַכט אין דער אָדער יענער פראָווינץ. פאר יעדער פראָווינץ ווערען אנערקענט צו צוויי אָדער דריי „לאַנדעס-איבליכע שפראכען“. די מייסטע אידען וואוינען אין גאליציען, בוקאָווינא און וויען. אין גאליציען זיינען „לאַנדעס-איבליך“ די פוילישע און די אוקראַינישע (רוטענישע) שפראַך, אין בוקאָווינא די דייטשע, די רומענישע, די פוילישע און די אוקראַינישע, אין וויען בלויז די דייטשע. אידיש ווערט אין ערגעץ ניט אנערקענט פאר „לאַנדעס-איבליך“, ד. ה. אָנגענומען אינ'ם געברויך פון דער פראָווינץ.

צווישען אלע ניין פעלקער פון עסטרייך פערנעהמען די אידען לויט זייער צאָהל (א מיליאָן מיט א פערטעל) דעם פינפטען פלאץ, א סך אַ גרעסערען פלאץ ווי די איטאַליענער, רומענער און סלאָווענען, נאָר קיינער רעכענט זיך ניט דערמיט. יעדער „לאַנדעס-איבליכע“ שפראַך האָט גרע-סערע אָדער קלענערע רעכט אין דער פאָלקס-שול, אין עפענטליכער פער-וואַלטונג, אין געריכט. די אידישע שפראַך איז רעכטלאָז. דאָקומענטען אין אידיש (און העברעאיש) האָבען ניט קיין שום יורדישע קראַפט, א וועקסעל, געשריבען אין אידיש, ווערט אַבסאָלוט ניט אנערקענט. אלע שטאַטס-פעראַרדנונגען אין גאליציען, צ. ב., ווערען פערעפענטליכט אין פויליש און אוקראַיניש, אין א איד, וועלכער קאָן ניט לעזען קיין אנדער שפראַך, חוץ אידיש, קאָן זיי פעראַרדנונגען ניט פערשטעהן. יעדע נאַציע דארף לויט'ן געזעץ קריגען א געוויסע פראָפאָרציע צווישען די בעאַלמטע פון לאַנד: עס מוזען זיין פוילישע און אוקראַינישע בעאַמטע, נאָר ניט קיין אידישע, ווייל די אידען זיינען דאָך קיין נאַציאָן ניט. ווען א איד ווערט געשטעלט צו געריכט, מוז ער אָפגעבען זיין פערטיידיגונג אין א פרעמדער שפראַך, ניט אין אידיש, בעת אַן אוקראַינער, א רומענער, א סלאָווענער קאָנען זיך פערטיידיגען אין זייער מוטער-שפראַך. ס'איז לייכט זיך פאַרצושטעלען, ווי שעדליך דאָס רופט זיך אָפ אויף די אינטערעסען פון א אידישען אָנגע-קלאַגטען, ווען ער מוז זיך פערשטענדיגען מיט די ריכטער אין א פרעמדער, אונגעוואוינטער און ניט-היימישער שפראַך, בשעת זיין געגנער אין דעם זעלבען געריכט קאָן פריי אויסדריקען זיינע געדאַנקען אין דער היימישער שפראַך.

א דאַנק דער נאַציאָנאַלער פערשיעדענאַרטיגקייט פון דער בעפעלקער-רונג שפיעלט אין עסטרייך א גרויסע ראָלע די רובריק פון „אומגאַנגס-שפראַך“ ביי דער פאָלקס-צעהלונג. אלגעמיינע פאָלקס-צעהלונגען ווערען

געמאכט אלע צעהן יאָהר, און שטענדיג זיינען די אידען געצוואונגען אָנ־צוגעבען אַ פּרעמדע שפּראַך, — פּערשטעהט זיך, די שפּראַך פּון דער הער־שעמדיגער מעהרהייט. די אַכט הונדערט טויזענד אידען פּון גאַליציען ווערען מיט אַ מאָל „פּאָליאַקען“, און דערמיט ווערט געפּעלשט דער גאַנצער פּאַקטישער צושטאַנד פּון דער פּראָווינץ. באַמת'ען וואוינען אין גאַליציען אוקראַאינער כּמעט אזוי פּיעל, וויפּיעל פּאָליאַקען. נאָר אז מ'רעכענט צו אלע אידען צו די פּאָליאַקען, קומט דעמאָלט אויס, אז די פּאָליאַקען זיינען די מעהרהייט, און זיי קומען גרעסערע פּריווילעגיעס, קריגען די פּאָליאַקען שוין „על פי יושר“ די מעהרהייט שטימען אין דער רעגירונג. אזוי ווערען די אידישע מאַסען בענוצט פּון די שטאַרקע און פּריווילעגירטע, כּדי נאָך מעהר צו אונטערדריקען די שוואַכערע פּעלקער. אין מעהרען ווערען די אידען צוגערעכענט צו די דייטשען, כּדי צו בעשרענקען די רעכט פּון די טשעכען. און דאָס גיט צו נייעם שטאַף פּאַר אַנטיסעמיטישע העצעס. ניט האָבענדיג קיין אייגענעם זעלבשטענדיגען נאַציאָנאַלען ווערט, פּערוואַנדלען זיך די אידען ממיילא אין אַן אַנטינאַציאָנאַלען מיטעל פּאַר אונטערדריקונג. און דורך דעם ווערט פּערשארפט די בעציהונג צווישען אידען און ניט־אידען, דער אַנטיסעמיטיזם שעפט נייע שפּייז פּון אָט דער אונגעזונטער לאַגע. די אידען ווערען אַן אָביעקט פּון אַלגעמיינער שנאה און פּעראַכטונג.

אין אַ לאַנד, וואו די לופט איז אָנגעזאפּט מיט נאַציאָנאַלע געפּיהלען און מיט נאַציאָנאַלע טענות, האָט בירגערליכע גלייכבערעכטיגונג אַליין בלוז אַ בעשרענקטען ווערט. אַ בירגער קאָן ניט האָבען די אַמת'ע ווערדע פּון אַ בירגער, ווען ער געהערט צו אַ פּאַלק, וואָס האָט ניט קיין פּולע ווערדע פּון אַ פּאַלק. אויב זיינע פּערזענליכע און בירגערליכע רעכט זיינען ניט בעשרענקט טעאָרעטיש אויפ'ן פּאַפּיר, ווערען זיי בעשרענקט פּראַקטיש אין לעבען. און דער טרויעריגער אַמת איז, אז די אידען אין עסטרייך ווערען, ניט קוקענדיג אויף בירגערליכער עמאַנספּאַציע, דאָך אַלץ פּערפּאָלגט סיי פּון דער רעגירונג, סיי נאָך אַ סך מעהר פּון דער אָרטיגער אַדמיניסטראַציע און פּון דער קריסטליכער בעפּעלקערונג.

די אַנטיסעמיטישע אַדמיניסטראַציע פּון ניעדער־עסטרייך האָט אין לֵיף פּון יאָהרען דורך דראַסטישע צירקולאַרען געמאַכט אַ תּל פּון אַ גאַנצער סעריע אידישע פּרנסות, דאָס לעבען פּון טיווענטער אידישע פּאַקענטרענער („הויזירער“) איז פּערוואַנדעלט געוואָרען אין אַן אונגענדליכען ניהנום; די אידישע שטאָדט־בעאַמטע זיינען אלע אָפּגעזאָגט געוואָרען פּון זייערע שטעלעס, די פּראָסטע אידישע אַרבייטער ביי די אייוענבאַהנען, און ביי

די עלעקטרישע שטאָדט־טראַמוואַיען זיינען אלע אַרויסגעוואָרפֿען געוואָרען אויפ'ן גאַס; נייע שטרענגע געזעצען וועגען אַבליגאַטאָרישע פּאַך־גענאָסענ־שאַפטען („צעכען“) ווערען בענוצט, כדי צו שטערען די אידען דאָס רעכט צו פּערנעהמען זיך מיט האַנדעל און מלאַכּה. אידען ווערען ניט צוגעלאָזט צום מאַנאַפּאָליזירטען טאַבאַק־האַנדעל א. א. ז. וו.

אין גאַליציען אונטערשטיצט דער סעים (לאַנדטאָג) מיט פינאַנציע־לע מיטלען (וואָס ווערען גענומען אויך פון די אידישע שטייער־צאָהלער) אַ גאַנצע סעריע אַנטיסעמיטישע קאָאָפּעראַטיווען, וועלכע שטרעבען אַרויסצו־שטופּען דעם אידען פּונ'ם האַנדעל. דער קרעדיט אין דער רעגירונגס־באַנק איז ברייט אָפּען פאַר יעדער אַנטיסעמיטישער אונטערנעהמונג און פּער־שלאָסען פאַר די אידען. דער סעים האָט אין 1910 יאָהר פּלוצלונג צוגענומען ביי טויענטער אידען די „פּראָפּינאַציע“, ד. ה. די פּאַטענטען צו האַנדלען מיט בראָמפּען און אָפּגעגעבען עס צו זייערע קריסטליכע קאָנקורענטען. אין 1913 יאָהר האָט דער סעים פּלוצלונג קאָנפּיסצירט ביי די הענדלער (ד. ה. בעיקר ביי די אידען) דעם גאַנצען פּאַרראַט שוועבעלאַך, אויף דעם ווערט פון עטליכע מיליאָן קראָנען: דער אויסרייז איז געווען, אַז די דאָזיגע שוועבעלעך זיינען שעדליך פאַר'ן געזונט. די שטרענגע געזעצען וועגען זונטאַג־רוה ווערען בענוצט, כדי צו שעדיגען די אידישע הענדלער און בעלי־מלאַכות. — מיט איין וואָרט, ניט האָבענדיג קיין מאַכט צו בעשרענקען על פי געזעץ די פּערזענליכע און בירגערליכע רעכט פון די אידען, מיהען זיך די פּוילישע הערשער פון גאַליציען דורך פּאָליצייאישער פּראַקטיק צו רואינירען די אידען עקאָנאָמיש, און צו דערנידריגען זיי מאָראַליש.

דאָס לאַנד־מיניסטעריום פון פּאָלקס־בילדונג (לאַנדעס־אויסשום) אין גאַליציען פּערשפּרייטען אין די שולען אַזוינע לערנביכער, וואָס ענטהאַלטען אַנטיסעמיטישע העצעס און אַנצוהערענישען, שטעלט אָן אַנטיסעמיטען פאַר לעהרער אין די שולען. קאַטוילישע מאַנאַכען גנב'ען צו אידישע קינדער, פּערשפּאַרען זיי אין די קלויסטערס און שמד'ען זיי דאָרט אָפּ. אַזוינע פּאַלען טרעפּען כמעט יעדע וואָך, און לית דין ולית דיין. ס'העלפט ניט קיין קלאָגען זיך פון די עלטערען, אַבי די גלחים ערקלעהרען, אַז דאָס קינד האָט זיך גע'שמד'ט מיט זיין גוטען ווילען... געריכטליכע פּראָצעסען מיט עליט דם זיינען אויך ניט אומבעקאַנט אין עסטרייך: גענוג נאָר צו דער־מאָהנען דעם שענדליכען פּראָעס אין פּאָלאַ, וואו דער איד הילזנער איז צוויי מאָל פּעראורטיילט געוואָרען צו טויט־שטראַף.

און קיינער איז ניטאָ אין לאַנדטאָג און אין צענטראַלען פּאַרלאַמענט, ווער ס'זאָל זיך פאַר די אידען איינשטעלען. די אַסימילאַטאָרישע אידען

האָבען אפילו שוין פון לאנג אַ פערבאנד פאר רעכט־שוין, „די עסטרייכיש־איזראַעליטישע אױניאָן“, נאָר די לעצטע האָט ניט דערגרייכט קיין שום וויכטיגע רעזולטאַטען, ווייל זי האָט מורא צו בעטאָנען די נאַציאָנאַלע זייט פון דער אידען־פראגע. אזוי ווי די אידען ווערען פעררעכענט צו די אנדערע פעלקער, וואָלטען על פי יושר געדארפט אָט די פעלקער זיך איינשטעלען פאר זייערע אידען. איז אָבער די צרה, וואָס סיי דער פּוילישער קלוב, סיי דער דייטש־נאַציאָנאַלער פערבאנד אין פּאַרלאַמענט זיינען איינער דעם צווייטען ווערט מיט זייער אַנטיסעמיטיזם. די רעגירונג, צוריק, רעכענט זיך ניט מיט קיין שום אָנפראַגע און פּאַדערונג, וואָס ווערט ניט אונטערשטיצט פון אַ בעדייטענדער פּאַרטיי אין פּאַרלאַמענט. בלייבט, אַלזאָ, די סאַציאַל־דעמאָקראַטישע פּאַרטיי. די לעצטע איז ניט אַנטיסעמיטיש, חלילה, זי איז נאָר אזוי זיך אָנגעהויכט פון אידען־פּערזאָנלעך. זי ערקלעהרט, אז זי וויל ניט ווערען קיין „שווי־טרופע פאר אידען“... אינ'ם געזעץ־פּראָיעקט, וואָס איז אַריינגעבראַכט געוואָרען פון דער סאַציאַל־דעמאָקראַטישער פּאַרלאַמענטס־פּראַקטיע צו געבען רעגירונגס־שטיצע פאר די מינאָריטעטס־שולען (אין 1912 יאָהר), זיינען אויסגערעכענט געוואָרען ביים נאָמען אַלע פעלקער, נאָר בכיוון ניט די אידען. די אָפיציעלע פיהרער פון דער עסטרייכישער סאַציאַל־דעמאָקראַטיע האַלטען ניט די אידען פאר קיין נאַציע.

קיין חרוש ניט, וואָס אידען ווערען ניט אַנערקענט ביי די פּראָווינציעלע וואַהל־רעפּאָרמען, וואָס ווערען געמאַכט אין מיט פון די לעצטע צעהן יאָהר. אין 1907 יאָהר האָט מען אין מעהרען געבילדעט צוויי וואַהל־קוריעס, אַ דייטשע און אַ טשעכישע, וואו יעדע נאַציע מוז בעזונדער אויסוועהלען איהרע דעפּוטאַטען אין לאַנדטאג. די ציוניסטען האָבען פּערלאַנגט אַ אידישע קוריע, נאָר מ'האָט זיי ענטזאָגט, און די אידען מוזען שטימען אין דער דייטשער קוריע.

אין בוקאָױנאַ וואוינען פינף נאַציאָנען, און פון זיי זיינען די אידען די דריטע לויט דער צאָהל, אַ סך מעהר, איידער דייטשען און פּאָליאַקען. ביי דער וואַהל־רעפּאָרם צום בוקאָױנישען סעים אין 1909 יאָהר האָט דער סעים אַליוון בעשלאָסען, אז צווישען די נאַציאָנאַלע קוריעס זאָל אויף זיין אַ אידישע. נאָר די אידישע אַסימילאַטאָרען האָבען זיך משתדל געווען אין וויען ביי דער צענטראַל־רעגירונג, אז די לעצטע זאָל ניט צולאָזען קיין אידישע קוריע, און די רעגירונג האָט זיי געפּאָלגט: די אידען ווערען אין דער בוקאָױנאַ צוגערעכענט צו די דייטשען. דאָס איז אפילו שערליך פאר די דייטשען גופא, ווייל זיי ווערען אין דער „דייטשער“ קוריע איינפאַך בטל בששים צווישען די אידען, און כמעט אַלע דעפּוטאַטען ווערען גע-

וועהלט פון די אידען. נאָר אפילו די דייטשע פראָטעסטען העלפען ניט: וויען וויל ניט אנערקענען קיין אידישע נאצייע.

די ערשטע, וואָס האָבען פערשטאנען דעם צוזאמענהאנג צווישען דער נאציאָנאלער און דער בירגערליכער גלייכבערעכטיגונג, זיינען געווען אין עסטרייך די פועלי-ציון („די אידישע סאָציאליסטישע אַרבייטער-פארטיי פועלי-ציון“). מיט צוועלף יאָהר צוריק האָבען זיי די ערשטע פאַרמולירט די פאָדערונגען פון נאציאָנאלער גלייכבערעכטיגונג און נאציאָנאלער אויטאָ-נאָמיע. ערשט שפעטער זיינען די פאָדערונגען אויפגענומען געוואָרען אָפיציעל פון די אַלגעמיינע ציוניסטען און נאָך אַלץ ניט אָפיציעל און ניט קאָנסעקווענט פון דער „איד. סאָצ. דעמ. פארטיי“ (דעם גאליצישען „בונד“). בשעת דער וואהל-רעפאָרם צום פארלאַמענט אין 1905 און 1906 יאָהר האָבען די פועלי-ציון אויפגעהויבען אַ ברייטע פאָלקס-בעוועגונג אין גאליציען צו פערלענגען פראָפאָרציאָנעלעס וואהל-רעכט פאר די אידען. ווען דער אסימילאָטאָרישער פיהרער ע. ביק האָט אַראַנזשירט אין לעמבערג אַ צוזאמענ-פאָהר צו בעקעמפען די אידישע פאָדערונגען, זיינען די פועלי-ציון בעפאלען דעם פערזאמלונגס-זאַל און געצוואונגען שליסען דעם צוזאמענפאָהר. באַלד נאָך דעם האָבען זיי אין פערבינדונג מיט די ציוניסטען צונויפגערופען אין איין אָווענד 250 פאָלקס-פערזאמלונגען איבער גאנץ גאליציען, און 250 פעטיציעס זיינען געשיקט געוואָרען קיין וויען צו פאָדערען אַ אידישע פער-טרעטערשאפט אין פארלאַמענט.

אַ געוויסען ערפאָלג האָט די בעוועגונג האָך געהאט: די רעגירונג איז געצוואונגען געווען אויסצוטיילען אין גאליציען זעקס וואהל-קרייזען מיט אַ אידישער מעהרהייט, און ביי די נעכסטע וואהלען זיינען אויסגעקליבען געוואָרען דריי ציוניסטען. צוזאמען מיט'ן דעפוטאַט פון טשערנאָוויץ, בענאָ שטרויכער, האָבען זיי געבילדט דעם ערשטען „נאציאָנאלען אידישען קלוב“ אין פארלאַמענט. ביי די צווייטע וואהלען אין פיער יאָהר אַרום האָט די רעגירונג געשלאַסען אַ געהיימען אָפמאַך מיט די פוילישע סאָציאַל-דעמאָ-קראַטען צום צוועק צו פערניכטען די אידיש-נאציאָנאלע קאנדידאַטען. דאָס האָט געבראַכט דערצו, אַז אַלע ציוניסטען זיינען דורכגעפאלען ביי די וואהלען, אַ דאַנק דעם אונערהערטען טעראָריזם פון דער אַדמיניסטראַציע און די וואהל-פעלשונגען, און דער שפיץ פון טעראָריזם איז דערגרייכט געוואָרען ביי דעם בעקאנטען בלוטבאָד אין דראָהאָביטש.

ביי דער לעצטער פאָלקס-צעהלונג פון 1910 יאָהר האָבען די פועלי-ציון אויפגעהויבען אַ גרויסע פאָלקס-בעוועגונג, צו פערשרייבען אין די כּטא-טיסטישע בויגענס די אידישע „אומגאַנגס-שפראַך“. צו די פועלי-ציון זיינען

אין דעם פרט צוגעשטאנען אויף די בונדיסטען און די ציוניסטען, און הונדערטער טויזענטער אידען האָבען געפאָלגט דעם רוף. נאָר די גאָליצישע רעגירונג האָט אָנגענומען די שאַרפּסטע מיטלען צו צווינגען די אידען, זיי זאָלען זאָגען אַ ליגען און אָנגעבען פּויליש אַלס זייער שפּראַך. יעדען אידען, וואָס האָט אָנגעגעבען „אידיש“, האָט מען בעשטראַפּט מיט 40 קראַנען אָדער מיט 4 טאָג אַרעסט, און די רעגירונג-בעאַמטע האָבען סיסטעמאַטיש מיט די אייגענע הענט אויסגעשטראַכען „אידיש“ פון די ליסטען און פּער-ביטען אויף „פּויליש“.

ביי דער וואהל-רעפאָרם צום גאָליצישען סעים אין די לעצטע פאָר יאָהר פאָר דער מלחמה האָבען די פּויליש-ציון און די ציוניסטען אַרויסגע-שטעלט די פאָדערונג פון אַ בעזונדערער אידישער קוריע, ווייל די רעפאָרם האָט אורשפּרינגליך געזאָלט שאַפען בלוז צוויי קוריעס, די פּוילישע און די אוקראַינישע און די אידען צורעכענען צו די פאָליאַקען. געגען דער פאָדערונג פון אַ אידישער קוריע זיינען אַרויס די אַסימילאַטאָרען און די בונדיסטען. אָבער דער פּראַיעקט פון קוריעס בכלל איז אין גיכען פּער-וואַרפען געוואָרען, און די אידישע בעוועגונג האָט אָנגעוואָרען איהר לאַזונג און איהר קראַפּט ביי אָט דעם פונקט. דער רעזולטאַט איז, וואָס מ'האַט אויסגעטיילט צוויי סאָרטען נאַציאָנאַלע וואהל-קרייזען: פּוילישע וואהל-קרייזען מיט אַ פּוילישער מעהרהייט און רוטענישע וואהל-קרייזען מיט אַ רוטענישער מעהרהייט. פאָר די אידען איז מען יוצא געווען דערמיט, וואָס מ'האַט אויסגעטיילט זעקס אידישע שטעדט, און אויף דאָרט געמאַכט דאָס וואהל-סיסטעם אזוי, אז די אַסימילאַטאָרישע קאַפיטאַליסטישע „משה רבינו'ס פאָליאַקען“ זאָלען פּערוואָרענט ווערען מיט זייערע ביז-איצטיגע פּרווילעגיעס. ס'איז נאָך נויטיג צו געבען אַן אַלגעמיינע שילדערונג פון דער אידישער קהלה-אָרדנונג אין עסטרייך.

אַלע רעליגיעס ווערען געזעצליך קאָנסטיטואירט אויפ'ן יסוד פון קהלה-אויטאָנאָמיע. יעדע קהלה („קולטוס-געמיינדע“) האָט דאָס רעכט אויס-צואַרבייטען פאָר זיך איהרע אייגענע אָרדנונגען, און די לעצטע דארפּען בעשטעטיגט ווערען פון דער רעגירונג. די קהלות געניסען פולע רעכט פון צוואַנג בנוגע צו זייערע מיטגליעדער. ביסט דו אַ איד, מוזסט דו געהערען צו דער אידישער קהלה פון דיין שטאָרט, און די קהלה לעגט אויף דיר אַרויף שטייערן, וועלכע ווערען אויפגעמאַהנט דורך די רעגירונגס-אָרגאַנען. די אידישע קהלה ווערט פּערוואַלטעט פון אַ געוועהלטען קאָמיטעט („קולטוס-פאָרשטאַנד“), און די קהלה קאָן ביי זיך איינפיהרען אפילו אַלגע-מיינעס וואהל-רעכט, דעמאָקראַטישע אָרדנונגען און פּראָגרעסיווע שטייער אויף

די הכנסות. די קהלה באזירט אויף ריין רעליגיעזע יסודות, נאָר, אויב זי וויל, מעג זי אויף זיך נעהמען דעם פולען קאנטראָל איבער גרויסע סאָציאלע און נאַציאָנאלע בעדערפנישען. זי קאָן איבערנעהמען די צדקה-אנשטאַלטען פאַר איהרע מיטגליעדער, די קולטורעלע און דערציהונגס-אַרבייט, די רעגור-לירונג פון זער עמיגראַציע, די גרינדונג פון „עמפלאַימענט-אַפּיסעס“ (צו זוכען אַרבייט פאַר אַרבייטסלאָזע), די פערמיטלונג אין קאָנפליקטען צווישען קאַפיטאַליסטען און אַרבייטער, די גרינדונג פון קאָאָפּעראַטיווע געזעל-שאַפטען, סטאַטיסטישע פאַרשונגען א. א. ז. נאָך מעהר, די קהלות פון אַלע שטעדט האָבען דאָס רעכט צו פּעראַייניגען זיך אין איין פּערבאַנד פאַר דער גאַנצער עסטרייכישער אימפּעריע. הקצור, דאָס געזעץ גיט די אידען די מעגליכקייט צו שאַפען זיך פריי מיט אַלע זייערע נאַציאָנאַלע ענינים, עס דאַרף בלויז טראָגען דעם נאָמען פון רעליגיעזע ענינים. ווען די מנהיגים פון עסטרייכישען אידענטום וואָלטען נאָר געוואָלט, האָבען זיי די פולע מעגליכקייט צו שאַפען אַ נאַציאָנאַל-אויטאָנאָמען פּערבאַנד פון אַלע אידען אין לאַנד, אויף סאָציאַלע, נאַציאָנאַלע און דעמאָקראַטישע יסודות. די רעגירונג וואָלט דאָס, אפשר, ניט ערלויבט, דערווייל אָבער פלעגט זי נאָך ניט שטעלען קיינע מניעות פאַר דער ענטוויקלונג פון אידישען קהלה-לעבען. אזוי איז דאָס געזעץ. פאַקטיש אָבער איז די לאַגע פונקט דער היפּוף. די אַסימילאַטאָרישע און קאַפיטאַליסטישע „פיהרער“ פון עסטרייכישען אידענטום זיינען אויך פאַקטיש די גאַנצע דעה-זאָגער פון דער קהלה-פּער-וואַלטונג. זיי האָבען אין אַלע קהלות איינגעפיהרט וואהל-פּרווילעגעס פאַר די רייכע און האָבען צוגענומען דאָס וואהל-רעכט ביי די ברייטע פּאָלקס-מאַסען. קיין שום נאַציאָנאַלע טעטיגקייט לאָזען זיי ניט צו, זייער גאַנצע אַרבייט טראָגט אַ קאָזיאָנעם, ביוראָקראַטישען כאַראַקטער, און בעשרענקט זיך מיט „רעליגיאָן“ און „פּילאַנטראָפּיע“. די נאַציאָנאַלע בעוועגונג צווי-שען די אידען אין עסטרייך האָט אין זינען אויך צו רעפּאַרמירען די קהלה: דאָס עסטרייכישע געזעץ גיט די מעגליכקייט דאָס צו טאָן, נאָר די פיהרער פון דער קהלה האַלטען די מאַכט זעהר פּעסט און לאָזען ניט אויסנוצען דאָס געזעץ לטובת די נאַציאָנאַל-אידישע בעדערפנישען. די אידישע סאָציאַ-ליסטען פון אַסימילאַטאָרישער און בונדיסטישער שאַטירונג געהען אויך אין דעם פּרט האַנד-ביי-האַנד מיט די קאַפיטאַליסטישע אַסימילאַטאָרען און שטערען יעדען פּערזאָן צו דעמאָקראַטיזירען די אידישע קהלה.

אינ'ם פּראָגראַם און קאמף פון די פּועליציון און ציוניסטען אין עסטרייך פּערנעהמט די רעפּאַרם פון דער קהלה אַ חשוב'ען פּלאַן, און ווען זייערע פּאָדערונגען זאָלען פּערווירקליכט ווערען, וואָלט די קהלה געוואָרען



דער גרונד־שטיין, אויף וועלכען עס זאל אויסוואקסען די געביידע פון נאציאנאל־אידישער אויטאָנאָמיע, רי פרייע אונגעשטערטע און ווירדיגע נאציאנאלע ענטוויקלונג פון די אידישע מאַסען.

\* \* \*

אין באַסניען־הערצעגאָווינא ווערען געזעצליך בכלל קיינע נאציעס ניט אנערקענט, דערפאר אָבער געניסען די פיער רעליגיעזן גרופען פון דער בעפעלקערונג, די מוסעלמאנען, די גריכיש־אָרטאָדאָקסען, די אידען און די קאטאָליקען, פאָליטישע גלייכבערעכטיגונג און זיי בילדען בעזונדערע „רעליגיעזע קוריעס“ ביי די וואהלען צום לאַנדטאָג. באַסניען־הערצעגאָווינא איז, בזה האופן, דאָס איינציגע לאַנד אין דער וועלט, וואו דער פרינציפ פון אַ אידישע וואהל־קוריע איז דורכגעפיהרט געוואָרען אין געזעץ. חוץ דעם זיינען די אידען בכלל גלייכבערעכטיגטע בירגער פון לאַנד. די אלע רעכט און פריוילעגיעס שטאַמען נאָך פון דער טערקישער עפאָכע, ווען באַסניען און הערצעגאָווינא האָבען געהערט צו דער טערקיי (ביז 1878 יאָהר).

וועגען אונגאַרן מיט איהר גרויסער אידישער בעפעלקערונג (אַ מיליאָן אידען, וואָס בילדען אַזאַ גרויסען פראָצענט פון דער בעפעלקערונג, ווי אין עסטרייך און אין רוסלאַנד) איז כמעט ניטאָ וואָס צו זאָגען. פער־זענליכע און בירגערליכע גלייכבערעכטיגונג האָבען דאָרט די אידען זינט 1868 יאָהר, אַ רעגירונגס־אַנטיסעמיטיזם לאָזט זיך דערווייל וועניג־וואָס פיהלען, קיין נאציאָנאלע רעכט פערלאַנגען די אידען ניט, דאָס אינערליכע לעבען איז ביי זיי פרימיטיוו, און רעליגיעזע אויטאָנאָמיע האָבען זיי אין פולען מאָס. נאָר אַ סך סמנים בעווייזען, אַז פריהער אָדער שפעטער וועט פאָרקומען אַן ענדערונג, אַז די לאַגע אין אונגאַרן וועט ווערען עהנליך צו דער לאַגע אין עסטרייך (אונגאַרן איז אויך אַ נאציאָנאַליטעטען־שטאַט, מיט אלץ וואַסענדע סמנים פון נאציאָנאַלען קאמף), און די לאַגע אין די געדיכט־אידישע פראָווינצען, מאַראַמאַראַש, טראַנסילוואַניען, וועט עהנליך ווערען צו דער לאַגע אין גאַליציען.

.7

די רעכטליכע לאַגע פון די אידען אין דער טערקיי.

טערקיי איז דאָס איינציגע לאַנד אין דער אלטער וועלט, וואו אידען האָבען ניט געליטען פון בעזונדערע פערפאָלגונגען, גזרות און בעגרענצונגען. אַפּטמאָל האָבען זיי אַפילו דאָרט פערנומען אַ פריוילענירטע אויסנאַמסלאַגע.

שוין דער צווייטער אַטאָמאַנישער סולטאַן, אורחאַן גאַזי (1326—1359) האָט איינגעלאָדען דמשק'ער און ביזאַנטיער אידען צו קומען בעזעצען זיך אין ברוסא, די דאַמאַלסדיגע טערקישע הויפט־שטאָדט. אין אַ ספּעציעלען פירמאַן האָט ער זיי ערלויבט צו גרינדען אַ שול און האָט זיי געשאַנקען אַ בעזונדערען קוואַרטאַל אויף צו בעזעצען זיך. די אידען האָבען פון די ערשט סולטאַנען געקראָגען די רעכט צו בעשעפטיגען זיך מיט אַלערליי געשעפטען און מלאַכות, צו בעזיצען אונבעוועגליכע אייגענטום און צו וואוינען איבעראַל, אָהן שום בעגרענצונג. און דערפאַר האָבען די סולטאַנען כמעט אין די אַלע שטעט, וואו זייערע זיענרייכע אַרמעען זיינען אַריין, געטראָפען אידישע קהלות וואָס האָבען זיי אויפגענומען מיט פרייד און פריינדשאַפט: אומערדם איז די טערקישע אַרמעע געווען דער מלאַך הגואל פאַר די ליידענדע אידען.

בשעת סוליימאַן דער ערשטער האָט איינגענומען בודאַפעשט, האָט איהם אַ איד, אין דער שפיצע פון אַ שטאָדטישער דעפוטאַציע, איבער־געגעבען די שליסלען פון שטאָדט.

נאָך דעם ווי מעכמער פאַטיף (דער עראָבערער) האָט איינגענומען קאָנסטאַנטינאָפּאָל (1453), האָט ער איינגעלאָדען די אידישע געמיינדעס אין אַזיען זיי זאָלען קומען בעזעצען זיך אין דער נייער טערקישער הויפט־שטאָדט. די אידען האָבען דאָן בעקומען אַלע פּריווילעגיעס פון די ניט־מוסולמאַנישע אונטערטאַנער אויף נאַציאָנאַל־רעליגיעזער זעלבסט־פּערוואַל־טונג; דער אידישער חכם־באַשי, משה גאַפּסאַלי, האָט בעקומען אַ זיץ אין דעם קייזערליכען דיוואַן צוזאַמען מיט דעם גריכישען פאַטריאַרך. דער איד משה המון איז בעשטימט געוואָרען אַלס פינאַנס־מיניסטער און דער בעריהמטער כאַקים יעקב אַלס דער סולטאַנישער לייב־מעדיקער.

די גינסטיגע און פרייע לעבענס־בעדינגונגען פון די אידען אין טערקיי האָבען צוגעצויגען אידען פון אַנדערע לענדער; פון דייטשלאַנד האָבען אידען אין די יאָהרען 1450—1500 עמיגרירט מאַסענווייז אין דער טערקיי. ווען פּערדינאַנד און איזאַבעלאַ האָבען אַרויסגעטריבען איבער 200,000 אידען פון שפּאַניען, האָט דער סולטאַן באַיאַזיד דער צווייטער אַרויסגעגעבען אַ בעפעהל צו אַלע זיינע בעאַמטע אויפצונע־המען די פּערטריבענע אידען פּריינדליך און האַרציג, און טויט־שטראַף האָט געדראָהט יעדען איינעם, וואָס וועט זיי שלעכט בעהאַנדעלן. מאַסען ספּרד'ישע אידען האָבען זיך בעזעצט אין קאָנסטאַנטינאָפּאָל, אַדריאַנאָפּאָל, סאַלאָניק, ברוסא, א. א. ו. און האָבען פּערנומען אַ פּראָמינענטען פּלאַץ אין עקאָנאָמישען און פּאָליטישען לעבען פון טערקיי. דאָן יוסף הנשיא, פון די ספּרד'ישע אַנוסים, איז געוועזען דער

נאָהענטסטער פריינד פון סולטאַן סוליימאַן און פון זיין זוהן סולטאַן סעלים (דער צווייטער), וואָס האָט איהם געמאַכט פאר הערצאָג פון נאַקסאַס און איהם געגעבען אַ טשאַרטער צו קאָלאָניזירען טבריה און איהר געגענד און בילדען דאָרט אַ אידישען ישוב. אַן אַנדער איד, שלמה אשכנזי, איז געוועזען טערקישער אַמבאַסאַדאָר אין ווענעציע. דער גרויס־האַנדעל אויף דער יבשה און אויפ'ן ים, די אָבצאָהלונגען צו דער מלוכה האָבען זיך געפונען גענצליך אין אידישע הענד.

די טערקישע רעגירונג האָט זיך ניט בענוגענט מיט די פריינדליכע בעציהונגען צו די אידען אין טערקיי — נאָר זי האָט אויך אָפּטמאַל געשטיצט די אידען אין אויסלאַנד.

ווען דער פויפסט פויל דער פערטער האָט אין יאָהר 1555 בעפוילען אריינצואוואַרפען אין תפיסה די אידען פון אַנקאַנאַ און צו קאָנפּיסקירען זייער פערמעגען האָט דער סולטאַן סוליימאַן קאַנוני (דער געזעצגעבער) איהם געדראָהט צו פערטיליגען די קריסטליכע אונטערטאַנער, אויב די אידען וואָס געפינען זיך אונטער זיין שוץ וועלען ניט בעפרייט ווערען. ווען די פראַנצויזישע רעגירונג האָט ניט געוואָלט בעצאָהלען אַ חוב פון 150,000 דוקאַטען וואָס זי איז געווען שולדיג צו דאָן יוסף הנשיא — ווייל ער איז געוואָרען פון אַ קריסט אַ איד — יוסף הנשיא איז געווען פון די אַנוסים — האָט דער סולטאַן סעלים דער צווייטער פּערכאַפּט די פראַנצויזישע שיפען וואָס האָבען זיך געפונען אין טערקישע פּאָרטען, און דערמיט גענויט דעם פראַנצויזישען קעניג צו בעצאָהלען דעם חוב.

נאָר אין זיבעצעהנטען יאָהרהונדערט, יוען די פּאָליטישע מאַכט איז איבערגעגאַנגען פון די סולטאַנען צו די מיליטערישע קאָמאַנדירען, איז די אידישע לאַגע פּערערנערט געוואָרען. די הויף־לייט האָבען געפיהרט אינטריגעס געגען די איינפלוסריכע אידען, און די צוואויל־עוועטע יאַנטשאַרען, וואָס זיינען געוואָרען די אמת'ע בעלי בתים פון טערקיי, האָבען געראבעוועט דאָס אידישע פערמעגען. אויך דער רעליגיעזער משוגעת פון די שבת־אי צבי'ניקעס האָט פּעראורזאַכט אַן עקאָנאָמישע, גייסטיגע און פּאָליטישע אָפּשוואַכונג פון דעם אָטאָמאַנישען אידענטום. פּערווירט דורך די משיח'ישע אויפּרעגונגען, האָבען די אידען פּענאַבלעסינט זייערע געשעפטען, און דערווייל האָבען די קריסטען פּערכאַפּט זייער פּלאַץ. די משיח'ישע בעוועגונג האָט אויך פּערערגערט די פּאָליטישע סיטואַציע פון די אידען, ווייל דער סולטאַן האָט אין דעם געזעהן ניט אַ רעליגיעזע משוגעת, נאָר אַ פּאָליטישען אויפּשטאַנד. דער געשטיגענער פּאַנאַמיזם האָט אָפּגעטויטעט דעם אידישען אונטערנעהמונגס־גייסט און ענערגיע, און די אידען האָבען פון דאָן

אן אָנגעהויבען צו זינקען מאַראַליש און אינטעלעקטועל — און זיי האָבען שוין מעהר ניט געקאָנט שפּיעלען אזא אָנגעזעהענע פּאָליטישע און עקאָ- נאָמישע ראָל, ווי פּריהער. די קריסטליכע פעלקער, די גריכען און דער- הויפט ארמענער, האָבען פּערנומען זייער אָרט.

אזוי האָט זיך דאָס געצויגען ביז'ן אָנהויב פון ניינצעהנטען יאָהר- הונדערט, ווען די טערקיי איז אַרויף אויפ'ן וועג פון רעפּאָרמען. די רעפּאָר- מעס האָבען זיך אָנגעהויבען מיט דער וויכטיגער פּאַסירונג, וואָס איז בעקאנט אין דער טערקישער היסטאָריע מיט'ן נאָמען „גליקזעליגע געשעהעניש“ („וואַקאַי-חיריע“) — דאָס איז די בלוטיגע פּערניכטונג פון די יאַניטשאַרען (18 יוני, 1826), וואָס האָבען ביז דאָן קאָנטראַלירט די גאַנצע מלוכה-מאַשין אין טערקיי און אַנטקעגען געשטעלט זיך יעדען פּערזוך פון פּאָליטישע ענדערונגען. די יאַנוטשאַרען זיינען אויך געווען יענע מאַכט, וואָס האָט זעהר אָפט פּערפּאָלגט און געקרוודעט די אידען.

ביז'ן 19טען יאָהרהונדערט האָט אין טערקיי געהערשט בלויז דאָס רעליגיעזע, מוסולמאַנישע רעכט, און ביז דאָן איז די ניט-מוסולמאַנישע בעפעלקערונג, די זאָגענאַנטע ראַיא (אידען און קריסטען) ניט געווען נלייכ- בערעכטיגט מיט דער הערשענדער מוסולמאַנישער בעפעלקערונג. זיי האָבען געמוזט צאָהלען אַ בעזונדערע טאַקסע (חאַראַדזש), זיי האָבען ניט געטאָרט נלייך ווי די מוסולמאַנער ערווערבען אונבעוועגליכעס אייגענטום, זיי זיינען געווען אויסגעשלאָסען פון פּערשיעדענע מלוכה-דינסטען, זיינען געווען אַרויסגענומען פון מיליטע-דינסט און אָנשטאָט דעם געדאַרפט צאָהלען אַ בעזונדערע טאַקסע („בעדעל אַסקעריע“). דאָס איז ניט געווען קיין ספּע- ציעל אידישע בעגרענצונג. אלע ניט-מוכאַמעדאַנער האָבען גענאָסען דעם זעלבען גורל. דעם איסלאַם, וואָס איז דאָן געווען ניט נאָר די הערשענדע רעליגיע, נאָר אויך דאָס הערשענדע פּאָליטיש-יורידישע סיסטעם, האָט בעטראַכט די ניט מוסולמאַנישע בעפעלקערונג ווי בעזיעגטע, וועלכע מ'דאַרף טאָלערירען, אָבער ניט אַוועקשטעלען אויף איין מדרגה מיט די זיעגער און עראָבערער.

די לאַגע פון די „ראַיא“ האָט זיך אָנגעהויבען צו פּערבעסערען, ווען אין טערקיי האָט זיך אין 19 יאָהרהונדערט דערוועקט די בעוועגונג פון „טאַניזמאַט“ — ד. ה. וועלטליכע מאַדערנע רעפּאָרמען. נאָך דעם ווי די יאַניטשאַרען זיינען פּערניכטעט געוואָרען האָט מען גענומען איינפּיהרען פּערשיעדענע רעפּאָרמען אין מיליטער, אַדמיניסטראַציע און רעכטס-אינ- סטיטוטען אויפ'ן אייראָפּעאישען שטייגער, און די „ראַיא“ זיינען ביסלעכ- ווייז אויסגעגליכען געוואָרען אין זייערע רעכט מיט די מוסולמאַנער.

אויך די אידען האָבען פּראָפּיטירט פּון די נייע אָרדנונגען, כאָטש זיי האָבען זיך שוין מעהר ניט אומגעקעהרט צו זייער אַלטער פּריווילעגירטער אויסנאהמס-לאַגע. דאָס איז געוועזען סולטאַן אַבד-אול-מעדזשיד, וואָס האָט פּאַלשטענדיג אויסגעגליכען די רעכטליכע לאַגע פּון „יאַהודי מילעטי“ (די אידישע נאַציע) — אזוי ווערען די אידען אָפּיציעל אָנגערופען אין טערקישען שטאַטס-רעכט) מיט דער לאַגע פּון אַנדערע פּריווילעגירטע קריסט-ליכע „נאַציעס“. דער פּאַרשטעהער פּון די פּראַנצויזישע אידען אלבערט כהן האָט צוזאַמען מיט'ן טערקישען גרויס-וויזיר רעשיד פּאַשאַ פעסטגע-שטעלט די פּאַלגענדע פּאַרמולע בנוגע דער רעכטליכע לאַגע פּון אידען אין טערקיי: „אַלע רעכט, פּריווילעגיעס און הנחות, וואָס זיינען געגעבען געוואָרען אָדער וועלען געגעבען ווערען וואָסערע ס'איז קריסטליכע גע-מיינדע — ווערען דערמיט אַליין אויך געגעבען די אידען“.

דער סולטאַן אַבד-אול-מעדזשיד האָט כעשטעטיגט די פּאַרמולע — און האָט טאַקע געהאלטען וואָרט, ווען ער האָט ארויסגעלאָזט די צוויי בעריהמטע מאַניפעסטען: האַטי-שעריף אין ניו-האַנע (1839) און האַטי-היּומאַיון (1856); אין די מאַניפעסטען ווערען אָבגעשאַפּען די בעגרענ-צונגען פּון די ראיאַ, און פּאַר אַלע אונטערטאַנער, אָהן אונטערשיעד פּון רעליגיע, ווערט גאַראַנטירט: 1) זיכערהייט פּון לעבען, אייגענטום, עהרע; 2) בירגערליכ גלייכהייט; 3) פּרייהייט פּון רעליגיע אוּן נאַציאָנאַלער ערציהונג; 4) ספּעציעלע און געמישטע געריכטען; 5) נאַציאָנאַל-רעלי-גיעזע רעפּרעזענטאַציעס אין דער לאַקאַלער און פּראָווינציעלער אַדמיני-סטראַציע. די אידען בעקומען די זעלבע רעכט וואָס אַרמענער און גרעקען. נאָך דעם בעריהמטען עלילת-דם אין דמשק (1840) גיט דער סולטאַן אַרויס אַ ספּעציעלען פּירמאַן צו בעשיצען די אידען געגען אזעלכע בלבולים.

די אידען, ווי אויך די קריסטען, זיינען אָבער נאָך אַלץ ניט געווען גענצליך גלייכבערעכטיגט מיט די הערשענדע מוסולמאַנער. אין טערקישען רעכט איז נאָך אַלץ פּערבליבען דער אונטערשיעד צווישען די עכטע פּול-בערעכטיגטע בירגער — די מוסולמאַנער — און די מינדערערעכטיגע אונ-טערטאַנער, בירגער פּון צווייטער מדרגה, וואָס זיינען בעצייכענט געוואָרען מיט דעם בעלידיגענדען טערמין „ראַיאַ“. און נאָר אין 1876 יאָהר, ווען ס'איז פּראָקלאַמירט געוואָרען די טערקישע קאָנסטיטוציע, זיינען אָבגע-שאַפּט געוואָרען די לעצטע רעכטליכע אונטערשיעדען, וואָס האָבען אָב-געטיילט די „כופּרים“ ניט-מוסולמאַנער פּון די „גלויביגע“ מוסולמאַנער. דער טערמין „ראַיאַ“ איז אויסגעמעקט געוואָרען פּון אַטאַמאַנישען רעכטס-לעקסיקאָן. אַלע אונטערטאַנער, אָהן אונטערשיעד פּון רעליגיע, ווערען

אָנגערופען מיט'ן נאָמען „אַסמאנלי“ (אַסמאַזן) און האָבען די זעלבע ביר-  
גערליכע און פּאָליטישע רעכט. די אידען זוערען אַלזאָ פּולכערעכטיגטע  
בירגער, און אין דעם ערשטען טערקישען פּאַרלמענט זיינען די אידען געווען  
פערטראָטען דורך דריי דעפּוטאַטען און צוויי סענאַטאָרען.

די קאָנסטיטוציע האָט אָבער ניט געהאַט קיין אריכתימים. אבד-אול-  
כאַמיד, וואָס איז דאָן געוואָרען סולטאַן, האָט פערמאַכט דעם פּאַרלאַמענט  
און פּאַקטיש אָבגעשאַפט די קאָנסטיטוציע. די אידישע רעכטליכע לאַגע  
האָט זיך אָבער ניט געענדערט צום שלעכטען, מיט אויסנאָהם פון מיליטער-  
דיענסט, פון וועלכען זיי זיינען פערבליבען, צוזאַמען מיט אַלע ניט-מוסול-  
מאַנער, אויסגעשלאָסען, און פּאַר וואָס זיי האָבען געמוזט צאָהלען אַ בעזונד-  
דערען שטייער, „בעדעל-אַסקעריע“. נאָך דער יונג-טערקישער רעוואָלוציע  
אין 1908 איז די קאָנסטיטוציע ווידער אַריין אין קראַפט און דער פּאַרלאַ-  
מענט האָט זיך געעפּענט. די אידען ווי אויך די קריסטען, זיינען אויסגע-  
גלייכט געוואָרען אויך אין מיליטער-דיענסט, און ס'איז אַלזאָ פּאַלשטענדיג  
דורכגעפיהרט געוואָרען די גלייכערעכטיגונג פון די אידען אין טערקיי —  
מיט דער אויסנאָהמע פון ספּעציעלע געזעצען פּאַר דער אידישער איינוואַנ-  
דערונג און לאַנדס-בעזיץ אין ארץ ישראל.

ארץ ישראל בעלאַנגט צו טערקיי זינט 1517. אויך דאָ, ווי אין גאַנץ  
טערקיי, זיינען ניט געמאַכט געוואָרען קיינע ספּעציעלע בעגרענצונגען פּאַר  
אידען. ווי ס'איז שוין פריהער דערמאָנט געוואָרען, האָבען די אידען זאָגאַר  
אַמאָל בעקומען אַ מין טשאַרטער אויף אַ קליינעם טייל פון ארץ ישראל —  
דאָס איז אין די זעכציגער יאָהרען פון 16טען יאָהרהונדערט; דער סולטאַן  
סוליימאַן קאַנוני האָט געשאַנקען דאָן יוסף הנשיא אַ פירמאַן צו גרינדען אַ  
אידישע קאָלאָניזאַציע אין טבריה'ר געגענד.

דאָס ענטשטעהן פון די בעגרענצונגען פּאַר אידען אין א"י איז ענג  
פערבונדען מיט דער מאָדערנער נאַציאָנאַלער בעוועגונג צו שאַפען אין א"י  
אַ היים פּאַר'ן אידישען פּאָלק. אין 1882, נאָך די פּאַגראַמען און רעפרע-  
סיעס געגען אידען אין רוסלאַנד, האָט זיך אָנגעהויבען אַ שטאַרקע בעוועגונג  
פון ישוב א"י. אין קאָנסטאַנטינאָפּאָל האָבען דאָן פערשיעדענע שטרענגע  
געפיהרט אונטערהאַנדלונגען מיט דער טערקישער רעגירונג וועגען אידישער  
קאָלאָניזאַציע אין א"י. צווישען זיי האָט זיך אויך געפונען דער בעקאַנטער  
אַליפּאַנט, אַן ענגלישער קריסט, וועלכער איז נאָך אין 1879 אַרויס אין זיין  
בוך „לענד אָוו גילעאד“ מיט אַ פּראָיעקט צו גרינדען אַ אידישען אויטאָ-  
נאָמען ישוב אין א"י. די טערקען האָבען איהם אָבער חושד געווען, אַז  
ער איז אַן ענגלישער אַגענט און אַרבייט אין די אינטערעסען פון ענגלאַנד,

אין דער זעלבער צייט האָבען די טערקישע קאָנסולען אין רוסלאַנד בעריכטעט זייער רעגירונג וועגען אַ שטאַרקער אידישער עמיגראַציע וואָס קלייבט זיך נאָך א"י. די „הויכע פּאַרטע“ האָט מורא געקראָגען, אז די אידען מיינען נאָר צו גרינדען אַ בעזונדערע מלוכה אין ארץ ישראל, און זי האָט אַרויס-געגעבען אַ בעפעהל אז די אידען וואָס קומען אין ארץ ישראל טאָרען מעהר ניט פארבלייבען דאָרט ווי דריי חדשים, ווי אויך אז מ'זאָל פרעמדע אידען ניט פערקויפּען קיין אונבעוועגליכעס אייגענטום. אין 1890 האָט זי אַרויסגע-געבען אַ בעפעהל, אז מ'זאָל פון יעדען איד, וואָס קומט אַרײַן אין לאַנד, צונעמהען זיין פּאַספּאָרט און אַרויסגעבען אָנשטאָט דעם אַ רױטען צעטעל וואָס צייגט אויף די וואוינרעכט פון בלויז דריי חדשים.

די בעגרענצונג פון דריי חדשים איז אין לעבען קיינמאָל ניט דורכ-געפיהרט געוואָרען — דער איינציגער צייכען פון דעם פערבאָט איז גע-בליבען דער רױטער צעטעל, וועלכען מ'פּלעגט אַרויסגעבען די אידישע איינ-וואַנדערער אין א"י. מ'האָט אָבער נאָך די דריי חדשים קיינעם ניט אַרויס-געשיקט. אין 1913 איז אויפ'ן פּראָטעסט פון חכמי-באָשי, דעם אָפיציעלען פּאַרשטעהער פון „דער אידישער נאַציע“ אין טערקיי, דער רױטער צעטעל אָבגעשאַפט געוואָרען. דער פערבאָט פון אידישער אימיגראַציע איז גע-בליבען ווי פריהער — אויפ'ן פּאַפּיער.

ווי מיר האָבען געזעהן ביז אַהער, צייכענט זיך אויס די טערקישע מלוכה מיט איהר טאָלעראַנטער און פריינדליכער שטעלונג צו די אידען. מיט דער אויסנאהם פון די פערבאָטען פאר אידישע איינוואַנדערונג און לאַנד-בעזיץ אין ארץ-ישראל, זיינען אין טערקיי קיינמאָל ניט געשאַפען געוואָרען קיינע ספּעציעלע אידישע גזרות און רעכטס-בעשרענקונגען. דאָס אינטערעסאַנטסטע אָבער אין דער רעכטליכער לאַגע פון די אידען אין טערקיי איז די נאַציאָנאַל-רעליגיעזע אויטאָנאָמיע און רעכט, וואָס אידען געניסען אין טערקיי צוגלייך מיט די אַנדערע נאַ-ציאָנאַליטעטען פון לאַנד.

טערקיי איז אַ „נאַציאָנאַליטעטען-שטאַט“, ד. ה. אַ מלוכה וואָס איז צוזאַמענגעשטעלט פון פּערשיעדענע פּעלקער און נאַציאָנאַליטעטען, ווי עסטרייך און רוסלאַנד, נאָר אחוץ די רעכט וואָס געהערען די טערקישע אונטערטאַנער אַלס יחידים איז דאָרט פאַראַן בעזונדערע רעכט וואָס געהערען די נאַציאָנאַליטעטען אַלס גרופּען. די טערקיי איז אַ טעאָקראַט-טישע מלוכה — דער באַזיס פון דער מלוכה-אָרדנונג איז דער איסלאַם, די הערשענדע רעליגיע אין טערקיי. דער אויבערהאַר פון דער מלוכה, דער פּאַדישאַה, איז גלייכצייטיג דער הערשער פון איסלאַם, דער חאַליף (מוכאָ-

מעד'ס פערטרעטער) פון אלע „גלויביגע“. רעליגיע איז דאָ אַ שם נרדף מיט נאַציאָנאַליטעט, און די נאַציאָנאַלע רעכט זיינען צוזאַמענגעפלאַכטען מיט רעליגיעזע אזוי שטארק, אז ס'איז אונמעגליך אָבטיילען איינס פון אַנדערען.

די ניט־מוסולמאַנישע אונטערטאַנער אין טערקיי זיינען פּעראַייניגט אין נאַציאָנאַל־רעליגיעזע געמיינשאפטען וואָס ווערען אָפיציעל אַנערקענט אלס „מילעט“ (נאַציאָן). די גריכען, אַרמענער, אידען בילדען אין טערקיי דריי מילעטען. די אידען ווערען אָנגערופֿען „יאהודי מילעטי“. יעדער „מילעט“ האָט אַן אינערליכע אויטאָנאָמיע, וואָס בעשטעהט פון אַן אויס־דערוועהלטען „נאַציאָנאַלען ראטה“ (מעדזשליס אומומי) און אַ גייסטליכען „נאַציאָנאַלען שעה“ (מילעט באַשי). דער קריסטליכער שעה רופט זיך פּאַטריאַרך, דער אידישער — „חכם־באַשי“. יעדעס „מילעט“ האָט אויטאָ־נאָמיע אין אַלץ, וואָס איז נוגע צום רעליגיעזען קולט, געמיינדען, געזעל־שאפטליכע און צדקה־אַנשטאַלען, ערציִהונג און אונטער־ריכט. יעדעס „מילעט“ האָט די רעכט צו ער־ציהען די קינדער אין אייגענע שולען און אין דער נאַציאָנאַלער שפּראַך. די עלעמענטאַרע און מיטעלע שולען וואָס בעלאַנגען צו די פּערשיע־דענע מילעטען און וואו ס'ווערט אונטער־ריכט אין דער אייגענער שפּראַך, האָבען די זעלבע רעכט ווי די רעגירונגס־שולען, וואו ס'ווערט אונטער־ריכט אין דער טערקישער שפּראַך, — דער אָפיציעלער שפּראַך פון דער מלוכה. אזוי, צום ביי־שפיעל, האָט די העברעאישע גימנאַזיע אין יפו די זעלבע רעכט וואָס די רעגירונגס־מיטעל־שולען, און אַ שילער וואָס ענדיגט די אידישע גימנאַזיע ערווערבת די זעלבע פריווילעגיעס ווי איינער וואָס ענדיגט אַ טערקישע גימנאַזיע.

די רעכט און פריווילעגיעס פון די מילעטען זיינען גאַראַנטירט גע־וואָרען אין פּערשיעדענע צייטען אין ספּעציעלע פּירמאַנען (פּעראָרדנונגען) פון די טערקישע הערשער און בעשטעטיגט געוואָרען אין דעם עלפטען פּאַראַגראַף פון דער טערקישער קאָנסטיטוציע. עס מערקט זיך אָבער אַ שטאַרקע טענדענץ אין דער פּאָליטיק פון די יונג־טערקען צו פּערשמעלערען און פּערקלענערען ווי ווייט מעגליך די בעזונדערע רעכט פון די נאַציאָנאַ־ליטעטען, ספּעציעל אויפ'ן געביט פון ערציהונג. אין 18טען פּאַראַגראַף פון זייער פּראָגראַם ערקלעהרען די יונג־טערקען („פּאַרטיי פון איינהייט



און פארטשריט" — „איטעכאד ווע-טעראקי“): „אום צו געבען דער ערציהונג פון דער אָטאָמאָנישער בעפעלקערונג אַן איינהייטליכע פּאָרם, וועלען די פּריוואַטע שולען און די יעניגע וואָס געהערען צו פּערשיעדענע נאַציאָנאַל ליטעטען פון לאַנד אונטערגעוואָרפּען ווערען די קאָנטראָל און אינספּעקציע פון דער רעגירונג“. זיי גיבען אָבער צו אין זעלבען פּאַראַגראַף: „אָבער מיט אַכטונג צום פּרינציפּ פון ניט-אַריינמישען זיך אונטערוויכט פון דער מוטער-שפּראַך, גלויבען און ליטעראַטור פון איטליכער נאַציאָנאַליטעט“.

יעדעס „מילעט“ האָט זיך זיין קאָנסטיטוציע, וואָס ווערט אָפיציעל אנערקענט אין די טערקישע געזעצען. אויך די אידען האָבען זייער קאָנ-סטיטוציע וואָס רופט זיך „חכם-חאָנע ניואַס-נאַמעסי“. ביז די זעכציגער יאָהרען פון 19טען יאָהרהונדערט האָט דאָס אידישע „מילעט“ ניט געהאט קיין פעסטגעשטעלטע אָרדנונג און פלאַן פאַר זיין פּערוואַלטונג, און דאָס האָט געבראַכט צו פיעל אינערליכע סכסוכים און רייכערייען. אום אויס-צומיידען ווייטערדיגע שוועריגקייטען האָט די רעגירונג בעשלאָסען אַז אַ קאָמיסיע, צוזאַמענגעשטעלט פון אידישע נאָטאַבלען, גייסטליכע און זעלט-ליכע, זאָל אויסאַרבייטען אַ קאָנסטיטוציע, עהנליך צו דער, וואָס ס'האָבען די גריכען און אַרמענער. נאָך דעם ווי די קאָמיסיע האָט די קאָנסטיטוציע פּערפאַסט, האָט זי די „הויכע פּאַרטע“ דורכגעזעהן און דער סולטאַן אַכד-אול-אַזיז האָט זי (אין 1865) בעשטעטיגט. די זעלבע קאָנסטיטוציע איז פּערבליבען ביז היינט אָהן אירגענד וועלכע ענדערונגען.

לויט דיזער קאָנסטיטוציע איז דער חכם-באַשי דער שעה פון דער אידישער נאַציע אין טערקיי און ווערט אויסגעקליבען דורך דעם נאַציאָנאַלען ראטה (מעדזשלים אומומי). די וואהלען פון חכם-באַשי דאַרפּען בעשטעטיגט ווערען פון סולטאַן אין אַ ספּעציעלער איראָדע. עס ווערט דאָן פּערעפּענטליכט אַ סולטאַנישער מאַניפעסט, „בעראַט“, וואו ס'ווערען אויס-גערעכענט די פליכטען און רעכטען פון חכם-באַשי און ווערט פּאַרגעלעזען אין דער „הויכער פּאַרטע“. דער חכם-באַשי ווערט דאָן אָנגענומען ביים סולטאַן מיט פייערליכע צערעמאָניעס, פונקט ווי מ'מאַכט אַ נייעם אַמבאַ-סאַדאַר פון אַ פּרעמדער מלוכה.

דער חכם-באַשי איז דער פּערמיטלער צווישען דער רעגירונג און דעם אידישען „מילעט“, און בעזונדערס צווישען דער „הויכער פּאַרטע“ און דעם נאַציאָנאַלען אידישען ראט (מעדזשלים אומומי). דער חכם-באַשי מוז אויספיהרען אַלע בעשלוסען פון מעדזשלים, סיידען זיי זיינען געגען: עיעז ער אַליין האָט ניט די רעכט אָנצונעהמען וואָסערען ס'איז בעשלים. דער „נאַצ. ראַט“ (מעדזשלים אומומי) בעשטעהט פון 80 מיטגלידער;

20 גייסטליכע („חכמים“) און 60 וועלטליכע. די לעצטע ווערען ערוועהלט אלע צעהן יאָהר, די ערשטע ווערען ערוועהלט אויפ'ן גאַנצען לעבען. לויט דעם געזעץ מוזען מיטגלידער פון מעדזשלים קאָנען לעזען און שרייבען די אָפיציעלע שפראַך פון אידישען „מילעט“ (נאַציע), ד. ה. העברעאיש.

דער ראַט פערזאמעלט זיך איין מאל אין יאָהר אויסצואַרבייטען אַ ביודזשעט, וועהלען די קאָמיטעטען און אָפּנעהמען פון זיי אַ בעריכט. דער ראַט וועהלט אויס פון זיך צוויי שטענדיגע קאָמיטעס: אַ ועד גשמי (מעדזשלים דזשיסמאני) און אַ ועד רוחני (מעדזשלים רוחאני).

דער ועד גשמי בעשטעהט פון 9 מיטגליעדער, וואָס ווערען ערוועהלט דורך דעם נאַציאָנאַלען ראַט פון צווישען זיינע 60 וועלטליכע מיטגליעדער. זיין אויפגאַבע איז צו בעזאָרגען די אינטערעסען פון „מילעט“, אויסצופיהרען די פּעראָרדנונגען פון דער רעגירונג, אָבצוהיטען די נאַציאָנאַלע קאָנסטי-טוציע, אויפמאָהנען די נאַציאָנאַלע שטייערען, פּערוואַלטען מיט דעם נאַ-ציאָנאַלען אייגענטום און מיט אייגענטום פון יתומים א. ד. גל.

דער ועד רוחני בעשטעהט פון 7 מיטגליעדער, ערוועהלט פון צווישען די 20 „חכמים“ פון ראַט. זיי גיבען זיך אָב מיט רעליגיעזע זאַכען, פּסק'נען שאלות און משפּט'ען ציווילע און פּאַמיליען-אַנגעלעגנהייטען פון אידען צווישען זיך.

אין דער נאַציאָנאַלער קאָנסטיטוציע איז ניטאָ קיין פונקטען וועגען דער פּערוואַלטונג פון די לאַקאַלע קהלות — אָבער אויך דאָ איז די סיסטעם כמעט די זעלבע: אין דער שפיץ פון דער קהלה שטעהט אַ חכם-באָשי, מיט אַ מעדזשלים אומומי און צוויי ועדים, אַ ועד גשמי און אַ ועד רוחני. די וואהלען פון די פּראָווינציעלע חכם-באָשים מוזען בעשטעטיגט ווערען פון חכם-באָשי אין קאָנסטאַנטינאָפּאָל.

די אַלטע דערוועלטע, סיי דער חכם-באָשי סיי די מיטגליעדער פון מעדזשלים, מוזען זיין אַטאָמאַנישע בירגער און ווערען ערוועהלט פון אַטאָמאַנישע אידען. אין טערקיי איז אָבער פּאַרהאַן אַ גרויסע צאָהל אידען פּרעמדע אונטערטאַנער, נאָר אפילו פאַר די פּרעמדע אידען זאָרגט די פּראַקטיק פון געזעץ. אויך זיי האָבען זייער פּאַרשטעהערשאַפט — זיי ערוועהלען אַ ספּעציעלען ועד פון 12, וואָס האָט ניט פּאַרמעל קיין קאָמ-פּעטענץ, פּאַקטיש אָבער אַרבייט ער צוזאַמען מיט דעם ועד גשמי.

מיטגליעדער פון ועד גשמי מוזען קאָנען די טערקישע און העברעאישע שפראַך.

:8

## בירגערליכע גלייכבערעכטיגונג.

לאָמיר רעזומירען די פערשיידענע פאָרמען פון רעכטס־בעשרענקונגען, פון וועלכע די אידען ליידען אין די פערשיידענע לענדער. פאָראַן לענדער, וואָו די אידען זיינען בעשרענקט אפילו אין די עלעמענטאַרסטע מענשליכע רעכט, וואו לויט'ן געזעץ אָדער לויט די אָנגענומענע מדות פון געוואוינהייטס־רעכט („קאָמאָן לאָאָ“) מעג מען דעם אידען בעד האַנדלען ווי אַ רעכטלאָזע חיה, זיין לעבען און זיין פערמעגען ווערען אַב־סאָלוט ניט געשיצט פונ'ם געזעץ. אזוי איז דאָס אין מאַראַקאָ, אַביסניען, אַראַביען און פערסיען. אַביסעל העכער איז די רעכטליכע לאַגע פון די אידען אין פינלאַנד און רומעניען, וואו אונזערע ברידער דאַרפֿען, לויט'ן געזעץ, בעד האַנדעלט ווערען אלס מענשען, דאָס לעבען און אייגענטום פונ'ם אידען ווערט אָפיציעל געשיצט פון געזעץ גלייך, ווי דאָס לעבען און אייגענטום פון אלע מענשליכע וועזענס, נאָר די אידען ווערען ניט אַנערקענט פאר בירגער פון לאַנד און האָבען, אַלזאָ, אַבסאָלוט קיינע בירגער־רעכט ניט. ניט קוקענדיג דערויף, וואָס זיי טראָגען אויף זיך אלע בירגער־פליכטען, ווי די שטייערן און מיליטער־פליכט. חוץ דעם זיינען די פינלענדישע און רומענישע אידען בעשרענקט אין וויכטיגע מענשליכע רעכט, ווי דאָס רעכט אויף בילדונג און אויף פרייער בעוועגונג און בעשעפטיגונג.

אַביסעל העכער, ווי אין רומעניען, איז טעאָרעטיש די רעכטליכע לאַגע פון די אידען אין רוסלאַנד. דאָ ווערען שוין די אידען, על פי געזעץ, אַנערקענט אַי פאַר מענשען אַי פאַר בירגער אפילו. און דאָס רוסישע גרונד־געזעץ זאָגט בפירוש, אז „פאַר'ן געזעץ זיינען אלע בירגער גלייך“, נאָר דאָס מיינט מען נאָר דאָס קרימינעלע געזעץ: על פי דין דאַרף דאָס לעבען און אייגענטום פון די אידען געשיצט ווערען פונקט אזוי, ווי דאָס לעבען און אייגענטום פון אלע אַנדערע מענשען.\* אַ טייל בירגערליכע רעכט האָבען די אידען יאָ אין רוסלאַנד, נעמליך דאָס וואַהל־רעכט צו דער שטאַטס־דומע, און אפילו אַ שטיקעל נאַציאָנאַלע רעכט אין אַ קאָפּויערדיגען זינען, נעמליך די אידישע וואַהל־קוריע פון געוויסע שטעט א. ד. גל. נאָר דאָס געזעץ בעטראַכט

(\* מיר מוזען נאָך אַ מאָל בעטאָנען, אַז לויט'ן בוכשטאַב פון געזעץ טאָר מען אפילו אין רוסלאַנד ניט מאַכען קיין פאַגראַמען אויף אידען פונקט, ווי ס'טאָר בכלל קיין פאַגראַמען ניט מאַכען. דער אומגליק איז נאָר, וואָס דאָס געזעץ בלויבט אַ טויטער בוכשטאַב...

אידען פאר בירגער פון צווייטען קלאס און בעשרענקט זיי אין כמעט אלע בירגערליכע און אפילו פערזענליכע רעכט, ווי די וואוינונגס- און בעוועגונגס- פרייהייט, דאָס רעכט אויף בילדונג און פרייער בעשעפטיגונג.

אין עסטרייך, צוריק, זיינען די אידען, לויט'ן געזעץ, בירגערליך גלייכ- בערעכטיגט, זיינען אָבער אינגאנצען בערויבט אפילו פון יענע נאַציאָנאַלע רעכט, וואָס זיינען שוין אַנערקענט פאר אַנדערע פעלקער פון לאַנד. אין דער טערקיי האָבען אידען פולע מענשליכע, פולע בירגערליכע און אין אַ גרויסען מאָס אויך נאַציאָנאַלע רעכט, נאָר די לעצטע זיינען ניט אזוי ברייט, ווי ביים הערשענדען פּאָלק פון לאַנד.

פון דער איבערזיכט זעהען מיר, אַז די אידישע רעכטלֶאָזיגקייט, אויף וויפּיעל זי איז ענטהאַלטען טעאָרעטיש אינ'ם געזעץ גופא, האָט פּערשוידענע פּאַרמען און קאָן גרופּירט ווערען אין דריי הויפט־קאַטעגאָריעס:

א. די בעשרענקונגען פון מענשליכע און פּערזענליכע רעכט.  
 ב. די בעשרענקונגען פון בירגערליכע אָדער פּאָליטישע רעכט, און

ג. די בעשרענקונגען פון נאַציאָנאַלע רעכט. \*

(\* די טערמינאָלאָגיע איז אפילו אין דער יורדישער וויסענשאַפט נאָך ניט גאַנץ פעסטגעשטעלט, כל שכן אין דער פּאָליטישער פּובליציסטיק. פאַר מענשען, וואָס זיינען מעהר-וועניגער בעהאַווענט אין דער רעכטס־וויסענשאַפט, מוזען מיר דאָ מאַכען אַ פּאָר בעמערקונגען. דעם אויסדרוק „פּערזענליכע רעכט“ אין מעהר- צאָהל דאַרף מען ניט פּערמישען מיט דעם בעגריף „פּערזענליכעס רעכט“ אין אינגאַנצאַל, דאָס דייטשע „רעכטע“ מיט — „רעכט“. „פּערזענליכע רעכט“ הויסט אַזוינע רעכט, וואָס געהערען דער פּערזאָן, אַלס פּערזאָן און ניט אַלס בירגער פון אַ שטאַט אָדער אַלס מיטגליעד פון אַ נאַציע. אַזוינע פּערזענליכע רעכט קאָנען זיין אי „פּערזענליך“ אי „זאַכליך“, און זעהר גוט טוען יענע יוריסטען, וואָס געברויכען אַנשטאַט „פּערזענליכעס און זאַכליכעס רעכט“ די מעהר בעשטימטע אויס- דרוקען „סוביעקטיוועס און אָביעקטיוועס רעכט“. ווימער, דער אונטערשייד צווישען פּערזענליכע און בירגערליכע („פּאָליטישע“) רעכט איז, אייגענליך, דערזעלבדיגער, ווי דער אונטערשייד צווישן פּריוואַט־רעכטליכע און עפענטליך־רעכטליכע בעציר- הונגען. אין טעקסט גופא וועלען מיר דערקלערען, פאַר וואָס מיר מאַכען ניט קיין אונטערשייד צווישען בירגערליכע און פּאָליטישע רעכט. און, ענדליך, וואָס אַנבעלאַנגט די בירגערליכע רעכט, דאַרף מען זיי ניט פּערוועקסלען מיט'ן ציוויל- רעכט (אַזאָ פּערוועקסלונג קומט אָפט פאַר אין די ראַמאַנישע און סלאַווישע שפּראַכען) און די נאַציאָנאַלע רעכט מיט'ן שטאַטס־רעכט.

## א. מענשליכע און פערזענליכע רעכט.

די געזעצגעבונג פון אלע מאָדערנע לענדער, וואו די שקלאפעריי איז שוין אָפגעשאפט געוואָרען דורכ'ן געזעץ, אַנערקענט אז אלע מענשען זיינען גלייך פאַר דעם קרימינעלען געזעץ. די הויפט־פּרינציפּען פון קרימינאַל־רעכט זיינען: איין מענש טאָר דעם צווייטען'ס לעבען און געזונדהייט ניט שעדיגען דורך דירעקטע האַנדלונגען, טאָר איהם ניט פּערשאַפּען קיין קער־פּערליכע שמואַרצען, טאָר ניט שטעלען אין געפּאהר אָדער פּערניכטען דאָס לעבען פון אַן אַנדער מענשען, טאָר ניט בעליידיגען דעם עהרען־געפּיהל פון אַ צווייטען, טאָר איהם ניט פּערשקלאַפּען, בעשרענקען זיין געזעצליכע האַנדלונגס־פּרייהייט און בעוועגונגס־פּרייהייט, און יעדער מענש מוז רע־ספּעקטירען דאָס פּריוואַט־אייגענטום פון אַ צווייטען.

אין אלע אייראָפּעאישע און אַמעריקאַנישע לענדער אָהן אויסנאַהם ווערען אָט די רעכט אַנערקענט פאַר אלע מענשען, קיין חלוק, אויב בירגער אָדער אויסלענדער, אייגענע אָדער פּרעמדע. אין די דאָזיגע עלעמענטאַרע רעכט ווערען די אידען בעשרענקט לויט'ן געזעץ בלויז אין מאַראַקאָ, אַביסיניען, פּערזיען און אַראַביען, — און דאָס אויך ניט לויט'ן געשריבענעם געזעץ פון קוראַן (אָדער עוואַנגעליום אין אַביסיניען), וועלכער פּרעדיגט מענשליכע רעכט פאַר אלעמען, נאָר לויט דעם ניט געשריבענעם געוואוינ־הייט־רעכט, ד. ה. לויט די טראַדיציאָנעלע מדות, וועלכע בעהאַנדלען די אידען אַלס נידעריגערע וועזענס.

נאָר אויב ניט נאָכ'ן געזעץ, ווערען אָבער אונזערע ברידער פּאַקטיש בערויבט פון זייערע מענשליכע רעכט דורך דער רעגירונג אין אזוינע לענדער, ווי רוסלאַנד און רומעניען. די פּאָדערונג פון גלייכע מענשליכע רעכט בעציהט זיך ניט נאָר צו די באַרבאַרישע לענדער פון אַפּריקאַ און אזיען, נאָר אויך צו די אויביגע כלומרשט „ציוויליזירטע“ לענדער פון אייראָפּאַ. דורך זייער פּראַקטיק ערלויבען אָט די רעגירונגען זייערע אונטערטאַנען צו פּערניכטען די אידישע לעבענס, צו פּערגוואַלטיגען די אידישע עהרע (אין פּאָגראַמען), צו רויבען אידישעם אייגענטום, און דורך בלוט־בלבלים, צו בעליידיגען דעם אידישען נאָמען.

אַן אַנדער זאָך איז אָבער, ווען די רעגירונגס־אַרגאַנען, אַלס אַזעלכע, בעשרענקען די פּרייהייט פון זייערע אונטערטאַנען, ווי אין רומעניען, פינ־לאַנד און רוסלאַנד ווערט בעשרענקט די בעוועגונגס־פּרייהייט, די בעשעפֿ־טיגונגס־און בילדונגס־פּרייהייט פון די אידען. דאָ האָבען מיר שוין צו טאָן ניט מיט די קרימינעלע בעציהונגען פון מענש צו מענש, נאָר מיט יודידישע

בעציהונגען פון די רעגירונגס-אָרגאַנען צו די איינצעלנע פּערזאָנען. אַזוינע רעכט רופען זיך דעריבער פּערזענליכע רעכט. אין אַ ציוויליזירטן שטאַט קאָן קיין מענשליכעס רעכט ניט בעשרענקט ווערען. פּאָגראַמע, בלוט-בלבולים קאָנען, דעריבער, אויך ניט אָנגערופען ווערען „בעשרענ-קונגען“: זיי זיינען, פּערקעהרט, דירעקטע פּערברעכענס, פּערלעצונגען פון מענשליכע רעכט, און יענע רעגירונג, וואָס ערלויבט דאָס, שטעלט זיך דערמיט אַליין אויסערהאַלב יעדען געזעץ. דאָס עלעמענטאַרע גערעכטיג-קייטס-געוויסען פון אונזער צייט פּערלאַנגט, אַז אַזאַ רעגירונג זאָל אַראָפּ-געזעצט און בעשטראָפּט ווערען.

בנוגע צו פּערזענליכע רעכט, ווי די בעוועגונגס-פּרייהייט א. ד. גל., קאָן יאָ זיין אַ רייך וועגען בעשרענקונגען; די „טשערטאַ“, די פּראָצענט-נאָרמע, די פּערשיידענע געזעצען געגען אידען זיינען, אַלזאָ, בעשרענקונגען פון זייערע פּערזענליכע רעכט. דאָס כאַראַקטעריסטישע פון די פּערזענ-ליכע רעכט בעשטעהט אין דעם, וואָס אַזוי לאַנג ווי זיי זיינען ניט בעשרענקט דורך די רעגירונגס-אָרגאַנען, קאָנען זיי אויך ניט פּערלעצט ווערען. אין דעם מאָמענט, ווי די „טשערטאַ“ ווערט אַראָפּגענומען, וועט קיינער ניט קאָנען פּערוועהרען אַ אידען צו וואוינען וואו ער וויל. ווערט אָפּגעשאַט די פּראָצענט-נאָרמע, וועט קיין רעגירונגס-שול ניט קאָנען פּערהאַקען איהרע טירען פאַר אידישע קינדער מחמת דעם איינציגען גרונד, וואָס זיי זיינען אידען.

פון דער פאַקטישער אונפּערלעצליכקייט פון די פּערזענליכע רעכט נעהמט זיך זייער צווייטע וויכטיגע אייגענשאַפּט: די פּערזענליכע רעכט זיינען די גאַראַנטירטע פאַר די מענשליכע רעכט, און, פּערקעהרט, די בעשרענקונגען פון פּערזענליכע רעכט ברענגען צו פּערלעצונגען פון די מענשליכע רעכט. דאָס פּערזענליכע רעכט פון אַ מענשען איז אַ בעשטעטיגונג, אַז ער איז אַ פּערזאָן, אַ סוביעקט פון רעכט, און אַז דאָס געזעץ אַליין בעטראַכט איהם פאַר אַזעלכען. קיינער קאָן ניט זיין זיכער מיט זיינע מענשליכע רעכט אַזוי לאַנג, ווי ער ווערט ניט בע-טראַכט פאַר אַ גלייכבערעכטיגטער פּערזאָן. ספּעציעל איז דאָס ריכטיג, ווען אַ געוויסע גרופּע פון דער בעפּעלקערונג אָדער אַ גאַנץ פּאָלק ווערט דורך דעם געזעץ בעהאַנדעלט, ווי אַ גרופּע פון צווייטען ראַנג, ווען דאָס געזעץ זאָגט אָפּ אַ גאַנצען פּאָלק אין די אַלגעמיינע פּערזענליכע רעכט. ערקלערענדיג די אידען פאַר ניט קיין גלייכבערעכטיגטע בירגער, גיט דאָס געזעץ דערמיט אָנצוהערעניש, אַז אויך אַלס מענשען שטעהען די אידען נידעריגער פאַר דער גאַנצער בעפּעלקערונג. די רעכטס-בעשרענקונגען

האָבען אַ דעמאָראַליזירענדיגע ווירקונג אויף דער אַרומיגער בעפעלקערונג : רעספעקטירענדיג דאָס געזעץ, מוז די בעפעלקערונג ממילא פּעראַכטען יענע מענשען, וועלכע ווערען פּונ'ם געזעץ פּעראַכטעט.

די רעכטס־בעשרענקונגען געגען אידען־ערציהען אין דער אַרומיגער בעפעלקערונג אינסטינקטען פון האַס און אינטאָלעראַנץ און געוואוינען זי צו צום געדאַנק, אַז מיט דעם אידען מעג מען טאָן אלצדינג, אַז דער איד איז „פּויגעל־פּריי“, ער ווערט פּונ'ם געזעץ ניט געשעצט און ניט געשיצט. דאָס שאַפט אַ גינציגען באַדען פאַר פּאָגראַם־אַגיטאַציע און בלוט־בלבולים, ווי בכלל פאַר אַלע אַנטי־סאָציאַלע אויסערונגען פון אַנטי־סעמיטישע געפיהלען. \*

בכּן איז אונזער ערשטע און עלעמענטאַרסטע פּאָדערונג צו די רעגירונגען פון די רעכטלאָזע לענדער : עס זאָל ען אָפּגעשאַפט ווערען אַלע יענע בעשרענקונגען פון פּערזענליכע רעכט, וועלכע זיינען געריכטעט געגען אידען. און ניט טיילווייז, נאָר אַלע מיט אַ מאָל זאָלען די בעשרענקונגען בטל ווערען, ווייל דער עיקר איז ניט נאָר דער דירעקטער שאַדען, וואָס אידען ליידען פון דער געבונדענקייט און פון די קייטען, נאָר אויך דער מאָראַלישער שאַדען : אפילו די קלענסטע רעכטס־בעשרענקונג דעמאָראַליזירט די אַרומיגע בעפעלקערונג און שפּייזט די פּעראַכטונג צו אידען און די הפּקרות.

### ב. בירגערליכע רעכט.

אויב קיין ציוויליזירטע לאַנד פּערדיענט ניט דעם נאָמען אזוי לאַנג, ווי ס'ווערען דאָרט בעשרענקט די פּערזענליכע רעכט פון גאַנצע גרופּען פון דער בעפעלקערונג, איז אַ קאָנסטיטוציאָנעלע לאַנד ניט מעגליך אזוי לאַנג, ווי דאָרט בעזיצען ניט אַלע בירגער קיין גלויכען אַנטייל אין דער פּאָליטיק פון לאַנד. לויט דעם מאָדערנעם דעמאָקראַטישען רעכטס־בעגריף איז דער בירגער אַן אָרגאַנישער טייל פון שטאַט. דער שטאַט דאַרף ניט האָבען

\* זאָל מען אונז ניט פּאַלש אויסטויטשען : מיר ווילען ניט זאָגען, אַז דער האַס צו אידען שטאַמט פון דער אידישער רעכטלאָזיקייט. ס'פּערשמעהט זיך, אודאי, די רעכטלאָזיקייט שטאַמט פּונ'ם האַס און איז אַ פּאַלגע פון איהם. נאָר מיר ווילען בלוז זאָגען, אַז די פּאַלגע ווירקט אַליוון אויף איהר אורזאָך און פּערשטאַרקט זי נאָך מעהר : די רעכטלאָזיקייט סאַנקציענירט דעם האַס און די פּעראַכטונג צו אידען.

קיין אנדער אויפגאבע, ווי צו רעגולירען און צו שיצען די געזעצליכע אינ-טערעסען פון אלע בירגער. דער בירגער איז בזה האופן ניט קיין פאסייווער אביעקט פון דער שטאטליכער טעטיגקייט, נאָר איהר אַקטיווער סוביעקט, ער בעטייליגט זיך אין דער טעטיגקייט פונ'ם שטאַט אויף גלייכע יסודות מיט אלע אנדערע בירגער. \*) גלייכע רעכט און גלייכע פליכטען פאר אלע בירגער, איז דער פרינציפ פון מאָדערער געזעלשאפטליכקייט. דערביי מאכט דאָס געזעץ נאָר אַן אויסנאָהם פאר ניט פאָליטיש-פעהיגע עלעמענטען: ד. ה. פאר קינדער, שוואַכזיניגע, פערברעכער; און אין דער מעהרהייט לענדער ווערען גרויסע אויסנאָהמען און רעכטס-בעשרענקונגען נאָך געמאכט פאר פרויען.

בירגערליכע (אָדער פאָליטישע) רעכט בעטייטען אַלזאָ דאָס רעכט אויף פאָליטישער און געזעלשאפטליכער טעטיגקייט: דאָס רעכט צו וועהלען און געוועהלט צו ווערען אין אלע פערטרעטונגס-קערפערשאפטען פון לאַנד, און צו פערנעהמען אלע עפענטליכע עמטער און רעגירונגס-שטעלען. חוץ דעם, האָט יעדער בירגער דאָס רעכט בעשיצט צו ווערען אין אַ פּרעמדען לאַנד דורך די פערטרעטער פון זיין רעגירונג. — כדי צו געניסען אָט די אלע רעכט, מוז מען זיין אַ בירגער פון לאַנד; אויסלענדישע שטאַטס-בירגער קאָנען ניט קריגען אַזוינע רעכט, סידען אין אַן אויסנאָהמס-פאַל, אַלס אַ בעזונדערע פרווילעגיע. דעריבער הייסען אָט די רעכט — ביר-גערליכע, צום אונטערשיעד פון די מענשליכע רעכט און פערזענליכע פרייהייטען: מענשליכע רעכט טאָרען בכלל ביי קיינעם ניט פערלעצט ווערען, ס'מעג זיין אַ בירגער אָדער אַן אויסלענדער, און פערזענליכע רעכט קאָנען אין דער מאָדערנער פּראַקטיק בעשרענקט ווערען בלויז פאר אויסלענדער. \*)

\*) דאָ איז ניט דער פּלאַץ פאר אַ ויכוח מיט יענע רעאַקציאָנערע אָדער האַלב-רעאַקציאָנערע, האַלב-קאָנסטיטוציאָנעלע ירויסמען, וואָס בעטראַכטען דעם שטאַט פאר אַ מין לויטן, וועלכער דאַרף איינשלינגען אלע בירגער און בעציהען זיך צו זיי, ווי צו פאסייווע אביעקטען פון זיין סאווערענעם ווילען. אפילו אַזוינע טעאָרעטיקער פון שטאַטס-רעכט לויקענען ניט, אַז דער שטאַט דאַרף גלויבן בעהאנדלען אלע זיינע בירגער.

\*) לויט דער מאָדערנער יורדישער פּראַקטיק ערלויבען זיך אפילו די פרויסטע לענדער צו בעשרענקען די פערזענליכע פרויהייטען פון אויסלענדער, צ. ב., די אוינאָנדערונגס-געזעצען אין אַמעריקא ענטהאַלטען אין זיך זעהר שטרענגע בעשרענקונגען פון פערזענליכע רעכט, אָבער בלויז פאר אויסלענדער. דערפאַר קאָן מען דאָס ניט פעהגלויכען מיט דער רוסישער „טשערטאַ“, ווייל



אויך דאָ איז כדאי צו בעטאָנען, אז די מענשליכע און פערזענליכע רעכט זיינען ביי דעם היינטיגען פרינציפ פון גלייכהייט פאר'ן געזעץ ענג פערבונדען מיט בירגערליכע רעכט. די אונגלייכהייט פון בירגערליכע רעכט טיילט די בעפעלקערונג אין בירגער פון פערשיידענעם ראנג און דעמאָ-ראַליזירט זי, דערציהט הכנעה אָדער אונצופרידענהייט ביי די בירגער פון נידעריגערען ראנג און הפקרות ביי די פרווילעגירטע עלעמענטען. די בירגערליכע (אָדער פּאָליטישע) גלייכערעכטיג-גונג איז דערמיט אַ גאַראַנטיע פאַר די מענש-ליכע און פערזענליכע רעכט, און די לעצטע בלייבען אָהן דער ערשטער אַ וועניג-וואָס רעספעקטירטער אָדער סתם טויטער בוכשטאַב. די בירגערליכע גלייכערעכטיגונג פאַר אידען וועט צוגעוואוינען די אַרומיגע בעפעלקערונג און אויך די רעגירונגס-אָרגאַנען צו אכטען דעם אידען, ווייל דער איד ווערט געאַכטעט פונ'ם געזעץ.

די אידען פון „מענשליכע און בירגערליכע רעכט“ איז צוערשט דעפינירט געוואָרען אין דער אַמעריקאַנער „דעקלאַרירטן אָוו אינדעפּענדענס“ און אין דער פראנצויזישער „דעקלאַרירטער פון די רעכט פון מענשען“. די לעצטע האָט אָבער שטאַרק פערמישט די בעגריפען „מענש“ און „בירגער“, און אין לויף פון דער ווייטערדיגער פּאָליטישער ענטוויקלונג פון אייראָפּא איז געשאפּען געוואָרען דער ניטקלאַרער טערמין „בירגערליכע גלייכ-בערעכטיגונג“, וועלכער נעהמט אַרום אַלע דרוי קאַטעגאָריעס: די מענש-ליכע רעכט, וואָס געהערט צו אַלעמען, סיי בירגער, סיי אויסלענדער; די פערזענליכע פּרייהייטען, וואָס געהערען צו אַלע בירגער (יעדענפאַלס, אין פרינציפ) און אָפּטמאָל אויך צו אויסלענדער; און די בירגערליכע רעכט, וואָס געהערען, אין פרינציפ, צו אַלע פּאָליטיש-פּעהיגע בירגער און נאָר צו זיי.

אַמעריקאַ האָט דאָס רעכט אַנצונעהמען געזעצען געגען אויסלענדער, און געגען אויגענע בירגער טאָר מען אזוינע געזעצען (ווי די „טשערטא“) ניט שאַפּען. בנוגע צו די פערזענליכע רעכט פון אויסלענדער ווערט אַפּט פּראַקטיצירט דער פרינציפ פון געגענוויטיגקייט („רעסיפּראַסיטי“): אויף וויפּיעל דו בעשרענקסט מיינע בירגער ביי זיך אָדער דו גיסט זיי פרויהייט, אויף אַזוי פּיעל וועל אויך ביי מיר בעשרענקען דיינע בירגער אָדער זיי פרויהייט לאָזען. פון אַט די בעמער-קונגען קאָנען מיר שוין בעטרויפּען דעם גאַנצען יעזואיטיזם פון רומעניען, ווען זי האָט ערקלעהרט אידען פאַר „אויסלענדער“ און געהאַנדעלט זיי לויט'ן פרינציפ פון „רעסיפּראַסיטי“: וואָס די רומענער מעגען טאָן אינ'ם אידישען לאַנד, דאָסזעלבונגע מעגען די אידען אין רומענישען לאַנד...

אינ'ם קאמפ פאר אידישער עמאנסיפאציע האָט מען שטענדיג געהאט צו טאָן מיט בעשרענקונקען פון בירגערליכע און פערזענליכע רעכט, ווייל די פערזענליכע רעכט ווערען דאָך ממילא נישט בעשרענקט דאָרט, וואו ס'איז אנערקענט די בירגערליכע גלייכבערעכטיגונג. אין אלע לענדער האָבען די אידען געליטען אונטער בעשרענקונגען נישט נאָר פונ'ם רעכט צו פערנעהמען עפענטליכע עמטער, נאָר אויך פונ'ם רעכט אויף בעוועגונג, בעשעפטיגונג און בילדונג.

פיהלענדיג, אז דאָ איז פאראן אַ רעכטליכער אונטערשייד און נישט קאָנענדיג איהם יורדיש פאָרמולירען, האָבען די פובליציסטען זיך אָנגע- כאַפט פאר דעם יורדישען אויסדרוק „פאָליטישע רעכט“. דערפון איז ארויסגעקומען דער אונטערשייד, וואָס מ'מאכט געוועהנליך צווישען ביר- גערליכע און פאָליטישע רעכט. דאָס איז אָבער אַ גרייז: צווישען די בירגערליכע און פאָליטישע רעכט איז קיין שום חלוק נישט, דאָס איז איינס און דאָס זעלביגע: ווייל „בירגער“ איז דאָך, קודם כל, אַ פאָליטישער בעגריף. דער ווירקליכער אונטערשייד לייעגט צווישען די בירגערליכע און פערזענליכע רעכט. \*

הכלל, מיר דארפען ביי די רעגירונגען פון די רעכטלאָזע לענדער פאָ- דערען גלייכע און פולע בירגערליכע רעכט פאר אידען. געוועהנליך ווערען דאָס פאָרמולירט אין די גרונדגעזעצען, אין דער קאָנסטיטוציע פון לאַנד, דורך דער ערקלערונג, אז קיין בירגער קאָן נישט אויסגעשלאָסען ווערען פונ'ם רעכט צו פערנעהמען עפענטליכע עמטער א. א. וו., בלויז אויף דעם איינ- ציגען גרונד פון זיין רעליגיע אָדער פון זיין פאָלקס-שטאַם.

ס'דאָרף נאָך בעמערקט ווערען, אז יורדיש און פאָקטיש טאָר מען נישט פערמישען די בעגריפען „בירגערליכע גלייכבערעכטיגונג“ און „רעלי-  
 \_\_\_\_\_

(\* ווען פרויען-בירגעריןס, צ. ב., ווערען אויסגעשלאָסען פון ירושה- רעכט, הייסט עס, אז זיי זיינען בעשרענקט אין זייערע פערזענליכע (אָביעקטיווע) רעכט. ווען די זעלביגע פרויען-בירגעריןס ווערען אָבער אויסגעשלאָסען פון וואַהלרעכט, הייסט עס, אז זיי זיינען בעשרענקט אין זייערע בירגער-רעכט: זיי געניסען נישט די פולע בירגער-רעכט, נאָר בלויז אַ קלוינעם טייל פון זיי. בכּן האָט נישט קיין זינען צו פאַנאַנדערטיילען בירגערליכע און פאָליטישע רעכט, סיידען ווען מ'בעטראַכט די פאָליטישע רעכט אלס אַ טייל פון די בירגער-רעכט, ווי די ירויסמען טוען אַפּשטאַל. הכלל, פאָדערנדיג פולע בירגערליכע רעכט פאָר אידען, פאָדערן מיר שוין ממילא דורך דעם אַליין אויך די פאָליטישע רעכט, און ס'איז נישט נויטיג דאָס אויסצוטיילען.

גיאָנס-פרייהייט", הגם בנוגע צו אידען ווערען זיי אָפט פערמישט, און מיר האָבען געזעהן ביישפיעלען, ווען די רומענישע רעגירונג, א שטייגער, האָט געפרובט צו נארען די עפענטליכע מיינונג, אז ביי איהר איז פולע רעליגיאָנס-פרייהייט ובכן האָבען זיך די אידען ניט וואָס צו בעקלאָגען. רעליגיעזע פרייהייט געהערט גאָר צו די פערזענליכע רעכט, און ניט צו די בירגערליכע, דערצו איז דאָס ניט מעהר ווי איינעם פון די פערזענליכע רעכט. היינטיגע צייטען קאָן מען געניסען פולע רעליגיאָנס-פרייהייט אין א רעכט-לאָזען לאַנד און דאָך בעהאנדעלט ווערען ווי א פאריער. אזוי איז עס טאקע מיט די אידען אין רומעניען און אין פינלאַנד.

די פערזענליכע שטאמט פון דער פעאָדאלער צייט, ווען די רעליגיע איז געווען א הערשענדיגע מאכט אין פאָליטישען לעבען, און יעדע אמונה איז געווען פאָליטיש אָרגאניזירט אין א קירך. די היינטיגע קאָנסטיטוציאָ-נעלע אָרדנונג אַנערקענט אָבער דעם גלויבען פאר א סוביעקטיווען צושטאַנד פון פערזענליכען געוויסען, אָדער פאר א געוויסער קאָמבינאַציע פון גלייכ-געזאָנענע פערזאָנען אין פאָרם פון א רעליגיעזער געמיינדע. ביי אידען איז אין דער פעאָדאלער צייט די רעליגיע געווען דער סימן פון זייער נאַציאָ-נאַליטעט. היינט האָט די אידישע נאַציאָנאַליטעט אַנדערע סמנים. און דאָ קומען מיר צום בעגריף פון נאַציאָנאַלע רעכט.

## 9.

## נאַציאָנאַלע פראגע און נאַציאָנאַלע רעכט.

וועגען פערזענליכע און בירגערליכע רעכט איז ניט געווען קיין סך צו זאָגען, ווייל ביידע בעגריפען האָבען שוין אליין לאנג געקראָגען בירגער-רעכט אי אין דעם פאָליטישען לעבען אי אין דער יורידישער וויסענשאפט. די אידעע אָבער פון נאַציאָנאַלע רעכט איז א גאנץ נייע, א סך פראָגרעסיווע פארטייען און מענשען ווייסען נאָך גאָר ניט פון איהר וויכטיגקייט, און מיר דארפען זיך אויף איהר גענויער אָפשטעלען.


ווי מיר האָבען געזעהן, דיענט דאָס רעכט צו רעגולירען די קאָנפליקטען צווישען אינטערעסען. דאָס רעכט דערגרייכט דעם צוועק דערמיט, וואָס עס גרעניצט די אינטערעסען פאָנאָדער און צייר-כענט אָן פאר יעדען אינטערעס די גרעניצען פון זיין קאָמפּעטענץ, וואָס ווייטער פון זיי טאָר דער אינטערעס ניט גרייכען. יעדע פערלעצונג פון א רעכט איז א הסגת נבול, אן איבערשטרייטונג פון די גרעניצען. די מענשליכע

רעכט גרעניצען פאנאנדער די אינטערעסען פון איינצעלנע פערזאנען. די פערזענליכע רעכט לעגען א גרעניץ צווישען דער קאמפעטענץ פון שטאט און די פרייהייטען פון פערזאנען. די בירגערליכע רעכט גרעניצען פאנאנדער די פאליטישע אינטערעסען און די פאליטישע טהעטיגקייט פון די בירגער. די נאציאנאלע רעכט שאפען א גרעניץ צווישען די אינטערעסען פון שטאט און די אינטערעסען פון א נאציע.

כדי צו פערשטעהן די זאך, דארפען מיר אלזא קלאר ווערען, וואס הייסט נאציאנאלע אינטערעסען. א נאציע איז א היסטאריש-אויסגעבילד-דעטער קבוצ מענשען, וואס האבען א געמיינזאמע פערגאנגענהייט, וועמען עקאנאמישעם לעבען האט זיך ענטוויקעלט אונטער געמיינזאמע פראדוק-ציאנס-בעדינגונגען און וועמעס גייסטיגע לעבען האט דעריבער אָנגענומען די געשטאלט פון א געמיינזאמער קולטור. \*) די אינטערעסען פון א נאציע קאנען זיין דעריבער פונקט אזוי פערשיידענארטיג, ווי די אינטערעסען פון א יחיד: א נאציע קאן האבען עקאנאמישע, קולטורעלע און פאליטישע אינטערעסען. א נאציע קאן פונקט אזוי בעזיצען א קאלעקטיוועס פערל מעגען, ווי א יחיד זיין פרוואט-פערמעגען. נאך פונקט ווי א יחיד דער-קענט מען ניט נאך זיינע מאטעריעלע רייכטימער, נאך דורך די קערפער-ליכע און גייסטיגע אייגענשאפטען זיינע, אזוי ווערט אויך א נאציע דער-קענט דורך איהרע אנטראפאלאגישע און גייסטיגע אייגענטימליכקייטען. די סמנים פון א יחיד זיינען: זיינע געזיכטס-שטריכען, זיין וואוקס, מאנירען, כאראקטער, זיין אינטעליגענץ, פעהיגקייטען א. ד. גל. די סמנים פון א נאציע זיינען איהרע פיזישע אייגענשאפטען (פארב פון הויט און האר, דורכשניטליכער וואוקס, קראניאמעטרישע פראפארציעס א. ד. גל.) און די גייסטיגע אייגענשאפטען — שפראך, מדות, קולטור-אוצרות.

בכּן איז פאלש צו מיינען, אז נאציעס האבען בלויז קולטורעלע אינטערעסען. די קולטור איז נאך דער דייטליכסטער און בכּן דער וויכטיג-סטער סימן פון א נאציע, אבער זוייט ניט דער גאנצער אינהאלט פון איהר לעבען. נאציאנאלע אינטערעסען זיינען אלע יענע אינטערעסען, וועלכע טיילען אָפּ איין נאציע פון דער צווייטער אויב די נאציע פער-מאגט אן אייגענע טעריטאָריע, האט זי טעריטאָריעלע אינטערעסען. אויב

\*) ז' די בראַשורע פון ב. באַראַכאָוו „קלאַסען-אינטערעסען און נאציאנאלע פראגע“, ווילנא 1906, און אַטאָ בויער, „די נאציאנאליטעטען-פראגע און די סאציאל-דעמאָקראטיע“, וויען 1907.



זי האָט קיין טעריטאָריע ניט, אָדער די אייגענע קלעקט ניט פאַר איהר, און זי שטרעבט צו פערשאַפּען זיך אַ נייע טעריטאָריע, דאן האָט זי קאָלאָניזאַציאָנס-אינטערעסען, אָדער יעדענפאַלס עמיגראַציאָנס-אינטערעסען. נאָר אזוי ווי דער דייטליכסטער סימן פון אַ נאַציע איז איהר שפראַך און קולטור, דעריבער פערנעהמען די קולטורעלע און שפראַכליכע אינטערעסען דעם אויבען-אַן אינ'ם נאַציאָנאַלען לעבען פון אַ פּאָלק.

די אינטערעסען פון אַ יחיד האָבען אַ רעכטליכע ווערדע בלויז דאן, ווען דער יחיד איז בנוגע צו די דאָזיגע אינטערעסען בעוואוסטזיניג. און אמאָליגער שקלאַף האָט אודאי געהאַט אַ סך בעדערפענישען, וואָס ניט די הערשער זיינע, ניט ער אליין האָבען ניט געוואוסט דערפון. האָבען זיינע אינטערעסען ניט געהאַט קיין רעכטליכע קראַפט. דאָסזעלביגע מיט אַ נאַציע: אזוי לאַנג, ווי זי האָט אַבסאָלוט ניט דאָס בעוואוסטזיין פון איהרע בעדערפענישען, קאָן קיין רעדע ניט זיין מכה נאַציאָנאַלע אינטערעסען און נאַציאָנאַלע רעכט. ניט מיט אמאָל קומט אַ יחיד צום בעוואוסטזיין פון זיינע אינטערעסען: ער הויבט אָן צוביסלעכווייז פערשטעהן צוערשט די דייטליכסטע אינטערעסען זיינע, יענע וואָס לאָזען זיך שאַרפּער פיהלען, און מיט דער צייט ווערט דער קרייז פון זיינע אינטערעסען אַלץ ברייטער און אָנגעשפּאַנטער. אָט אזוי איז עס אויך מיט אַ נאַציע: צוערשט קומט אַ קליינער טייל פון איהר, די אינטעליגענטסטע און אנטפּינדליכסטע שיכט איהרע צום בעוואוסטזיין פון די נאַציאָנאַלע בעדערפענישען, און דערווייל נאָך ניט פון אַלע, נאָר בלויז פון אַ טייל בעדערפענישען, פון די וויכטיגסטע, פון די וואָס לאָזען זיך שטאַרקער פיהלען. ערשט כוואַליעסווייז פער-שפּרייט זיך דאָס נאַציאָנאַלע בעוואוסטזיין צווישען די קינדער פון פּאָלק, זייערע נאַציאָנאַלע אינטערעסען ווערען אליין אויך אַלץ רייכער, ברייטער און אינטענסיווער.

ווען אַ נאַציע, אָדער לפחות אַ בעדייטענדער טייל פון איהר, שטרעבט צו בעפרידיגען איהרע נאַציאָנאַלע אינטערעסען, און ווען דאָס רופט אַרויס קאָנפליקטען מיט אַנדערע נאַציעס אָדער מיט דער מלוכה, — אין אזא פאַל ענטשטעהט אַ נאַציאָנאַלע פּראָגע. יענע טעטיגקייט, די אינער-ליכע (צווישען די אייגענע מיטגליעדער) און די אויסערליכע, וואָס די נאַציע ענטוויקעלט, כדי צו בעפרידיגען איהרע אינטערעסען, רופט זיך אָן — נאַציאָנאַלע פּאָליטיק. ווען די נאַציאָנאַלע פּאָליטיק שטויסט זיך אָן אויף דער פּאָליטיק פון שטאַט, קומט דערפון אַרויס דער קאמפ פאַר נאַציאָנאַלע רעכט.

בנוגע צו דער נאציאנאלער פראגע דארף מען אונטערשיידען דריי קאטעגאריעס פון שטאטען: נאציאנאל-שטאטען, נאציאנאל-ליטעטען-שטאטען און נאציאנאל-אינדיפערענטע שטאטען.

אויב אונטער א שטאט לעבט בלויז איין איינציגע נאציע, רופט מען אזא שטאט — נאציאנאל-שטאט. אויב אָבער אונטער איין שטאט לעבען עטליכע נאציעס און ס'ענטשטעהט דורך דעם א נאציאנאלע פראגע, רופט מען עס נאציאנאל-ליטעטען-שטאט. נאציאנאל-שטאטען זיינען, צ. ב., פראנקרייך, איטאליען, בולגאריען, שפאניען, האלאנד, די דריי סקאנדינאווישע מלוכות. נאציאנאליטעטען-שטאטען זיינען, צ. ב., ענגלאנד, רוסלאנד, דייטשלאנד, עסטרייך-אונגארן, טערקיי, בעלגיען, קענעדע. אויב פוילען זאָל צוריק ווערען א זעלבסטשטענדיגע מלוכה, וועט זי זיין א נאציאנאליטעטען-שטאט, ווייל דאָרט לעבען, הויז פאָליאקען, אויך אידען, ליטווינער, אוקראינער, דייטשען. \*

אין א נאציאנאל-שטאט הערשט פולע הארמאָניע צווישען די אינדיפערעסען פון דער נאציע און פון שטאט, ווייל דער שטאט איז דאָך איהר שטאט און זי קאָן איהם צופאַסען צו איהרע נאציאנאלע אינטערעסען. אין א נאציאנאליטעטען-שטאט געפינט זיך דער שטאַטס־מעכאַניזם געוועהנליך אין רשות פון איין פאָלק, — דעם הערשענדיגען פאָלק, און די איבעריגע פעלקער זיינען מעהר אָדער וועניגער אָפגעשטויסען פון דער מאכט און פונ'ם איינפלוס אויפ'ן שטאַטס־מעכאַניזם. דאָס הערשענדע פאָלק איז, פערשטעהט זיך, יענעס, וואָס האָט אַלע איבעריגע פעלקער איינגענומען, און אין לויף פון א לאַנגער געשיכטע אויסגעבויט דעם שטאַט איבער די רוקענס פון אַלע פעלקער פון לאַנד.

---

(\* א מלוכה, וועלכע איז א לאנגע צייט געווען א רוינער נאציאנאל-שטאט, קאָן אָבער שנעל פּערוואַנדעלט ווערען אין א נאציאנאליטעטען-שטאט, אויב זי נעהמט אין זיך אַרײַן, דורך א גליקליכער מלחמה, נייע פראַווינצען מיט א פרעמדער בעפעלקערונג. אזוי איז רומעניען, צ. ב., ביז'ן יאָהר 1913 געווען א נאציאנאל-שטאט; נאָך דעם אָבער, ווי זי האָט איינגענומען די בולגארישע יאָברודזשאַ, איז רומעניען פּערוואַנדעלט געוואָרען אין א נאציאנאליטעטען-שטאט. דאָס אומגעקעהרטע קאָן אויך טרעפען מיט דייטשלאַנד אָדער ענגלאַנד, זיי זאָלען ווערען פון נאציאנאליטעטען-שטאטען צוריק נאציאנאל-שטאטען, אויב פון זיי זאָלען אָפּפאלען אַלע פרעמד־שטאַמיגע פראַווינצען.

אין די נאציאנאל-שטאטען איז קיין נאציאנאלע פראגע ניטאָ און קאָן  
 ניט זיין. אין די נאציאנאליטעטען-שטאטען דריקט דער פאָליטישער  
 מעכאניזם, אין די אינטערעסען פון דער הערשענדרע נאציע, אויף די אינ-  
 טערעסען פון די איבעריגע פעלקער. דערפון ענטשטעהט א נאציאנאלע  
 פראגע און א קאמפ פאר נאציאנאלע רעכט. ס'זיינען אָבער אויך פאראן  
 שטאטען, וואו ס'לעבען א סך פעלקער, נאָר זיי האָבען ניט קיין נאציאנאלע  
 אינטערעסען, ד. ה. זיי זיינען ניט בעוואוסטזיניג אין זייערע נאציאנאלע  
 בעדערפענישען, און דערפאר איז דאָרט קיין נאציאנאלע פראגע ניטאָ.  
 לאָמיר אָנרופען אזוינע שטאטען נאציאנאלע - א י נ ד י פ ע ר ע נ ט ע  
 ש ט א ט ען. א ביישפיעל דאָרף מען ניט ווייט זוכען: ד י פ ע ר י י  
 נ י ג ט ע ש ט א ט ען פון אַמ ע ר י ק א. דאָ וואוינען אויסגעמישט  
 צעהנדליגער פערשיידענע פעלקער-גרופען, נאָר מחמת די ספעציעלע בעדינ-  
 גונגען פון איינוואַנדערונג בעגעגענען זיי דאָ שוין א פארטיגע און מעכטיגע  
 קולטור, די אַמעריקאנישע קולטור, צו וועלכער זיי פאסען זיך אלע צו מיט  
 דער גרעסטער גרייטוויליקייט. בכּן איז אין אַמעריקא ניטאָ קיין נאציא-  
 נאלע פראגע און קיין נאציאנאלע פאָליטיק, און דאָ קאָן קיין רייד דערזווייל  
 ניט זיין פון נאציאנאלע רעכט. (\*)

די פראגע פון פערזענליכער און בירגערליכער גלייכבערעכטיגונג האָט  
 צו טהאָן מיט אלע לענדער און אלע שטאטען, די נאציאנאלע רעכט אָבער  
 האָבען צו טהאָן בלויז מיט נאציאנאליטעטען-שטאטען. און אויב מיר  
 רעדען ספעציעל וועגען אידען, מוזען מיר דאָס אזוי פאָרמולירען: אידען  
 נויטיגען זיך אין גלייכע נאציאנאלע רעכט אין אלע יענע שטאטען,  
 וואו די נאציאנאלע פראגע שטעהט אויף דער  
 טאָגעס אָרדנונג פון דער שטאטס-פאָליטיק, און  
 וואו די אידען וואוינען אין א בעדייטענדער צאָהל. אזוינע לענדער זיינען:  
 רוסלאַנד, פּוילען, עסטרייך, אונגאַרן, טערקיי און אפשר אויך רומעניען.

אלע אנדערע פאָרמולירונגען פון נאציאנאלע רעכט פאר אידען דער-  
 גרייכען ניט דעם צוועק פון קלאַרקייט. ווען מ'זאָגט, צ. ב., „נאציאנאלע

(\*) אויב דאָס וועט שטענדיג אזוי בלייבען, איז ניט דאָ דער פלאַץ פאר  
 נביאות. פאָראַן אַ מיינונג, אַז אַמעריקא וועט מיט דער צייט ווערען אַ נאציאָ-  
 נאליטעטען-שטאַט, אזוי ווי ס'איז אויך פאָראַן אַ מיינונג, אַז אין דער ווייטער  
 צוקונפט וועלען גאָר אלע שטאַטען פון דער גאַנצער וועלט ווערען נאציאָנאַל-  
 אינדיפערענט,

רעכט פאר אידען אין אזוינע לענדער, וואו נאציאנאלע רעכט ווערען בכלל אנערקענט, האָט עס צו טהאָן בלויז מיט עסטרייך, מערקי און בעלגיע; רוסלאַנד און, מעגליך, פוילען אנערקענען ניט קיין נאציאנאלע רעכט. זאָגט מען וויעדער, „אין אזוינע לענדער, וואו נאציאנאלע רעכט ווערען אָדער דאַרפֿען ווערען אנערקענט“, ענטשטעהט ערשט די פראגע, וואו זשע דאַרפֿען די נאצי. רעכט אנערקענט ווערען און ווער דאַרף זאָרגען פאר זייער אנערקענונג? די גאנצע פראגע בעציהט זיך בלויז צו די נאציאנאליטעטן-שטאַטען, און דער גאנצער קאָנפליקט קומט גראָד דערפון, וואָס אזוינע שטאַטען ווילען ניט אנערקענען קיין נאציאנאלע רעכט. (\*

נאָך די גרויסע בירגערליכע רעוואָלוציעס האָבען זיך אלע שטאַטען געבויט לויט איין און העמוועלביגען פרינציפ פון צענטראַליסטישען ליבעראַליזם, וועלכער בעהאנדעלט דעם בירגער, אלס אַן אַטאָם, אַיש פאר זיך, און בינדט צונויף מעכאַניש אלע אַטאָמען אין איין צענטרום: דער רעגירונג.

(\* ווען די האַזיגע בראַשורע האָט זיך שוין געפונען אין דרוק, האָט אַ טייל אַמעריקאַנער אידען, וואָס קעמפט געגען די נאציאנאל-אידישע פּאָדערונגען, זיך פּעראַייניגט אין אַ „קאָנפּערענץ פון אַמעריקאַנער אידישע אָרגאַניזאַציעס“ און אינ'ם פּראָגראַם פון אידישע פּאָדערונגען האָט די קאָנפּערענץ (אין האַטעל אַסטאָר אין ניו יאָרק, דעם 16 יולי 1916) אַרױנגעשטעלט אַ פּונקט פון גרופּען רעכט פאר אידען אין אזוינע לענדער, וואו די גרופּען-רעכט זיינען אנערקענט פאר אנדערע פעלקער און וואו די אידען פערלאנגען דאָס פאר זיך. אזא פאַרמילע איז די אונגעראַטענסטע און אונלאַגישסטע, וואָס מ'קאָן זיך נאָר פאַרשטיעלען. וואָס הייסט „גרופּען“ און וואָס מיינט „גרופּען-רעכט“, און וואָס פאַר אַ שייכות האָט דאָס מיט די נאציאנאלע אינטערעסען און מיט דער נאציאנאלער פראגע? קיין יוריסט און קיין פּאָליטיקער וועט דאָס ניט אויסטוישען. אַנשטאַט לאַגיק און אויפריכטיגקייט, איז דער קאָמוישער בעגריף „גרופּען-רעכט“ פול מיט פּאָליטישער היפּאָקריזיע און דיענט בלויז צו פערטונקלען די קלאַרע פּאָליטישע פראגען. דאָס איז ניט קיין פּאָליטישער בעגריף און ניט קיין יורדישער, נאָר אַ מה-יפּית'דיגער. זיין פּאָליטישער ווערט איז גלויב גול, פונקט ווי דער פּאָליטישער ווערט פונ'ם רוסישען אויסדרוק „קאָנסטיטוציאַנעלע זעלבסט־הערשאַפט“, און דער גייסט פון אונזערע־נחייט, פון אונזערע־קאָמפּאַמיוס און פּאָליטישען דאָפּעל-שפּיעל שטעקט אין אַ גלייכער מאָס ביי די אונזאַרען פון „קאָנסטיטוציאַנעלער סאַמאָדערזשאַוויע“, סיי ביי די ערפינדער פון אידישע „גרופּען-רעכט“.



דאָס לעבען פון שטאַט דריקט זיך דאָ אויס אין זיין פּערוואַלטונג: ער פּער-  
וואַלטעט איבער די בירגער דירעקט און פּערטראָגט ניט קיין אַנדער מאַכט  
צווישען זיך און דעם בירגער. די ליבעראַלע שטאַטס-אידעע האָט נאָר  
אויף אזוי ווייט געמאַכט הנחות דעם בירגער, אַלס אַטאָם, אַלס אָפּגעוונ-  
דערטער שטויבעלע, וואָס זי האָט איהם ערלויבט צו פּערבינדען זיך מיט  
אַנדערע אזוינע שטויבעלעך און קערפּערשאפטען, ווירטשאפטליכע, רעלי-  
גיעזע, פּאַרטייאישע. אין די נאַציאָנאַליטעטען-שטאַטען האָט אָבער די  
ליבעראַלע אידעע דעם העלפּאַנט ניט בעמערקט, אָדער געמאַכט זיך ניט  
זעהענדיג איהם: דער העלפּאַנט איז די נאַציע, וואָס פּערקניפט די בירגער-  
שטויבעלעך אין לעבעדיגען היסטאָרישען אָרגאַניזם. אפילו דער ליבעראַלער  
נאַציאָנאַליטעטען-שטאַט האָט אינגאָרירט די נאַציאָנאַלע בעדערפּנישען פון  
די בירגער; א פּשיטא שוין אזא באַרבאַרישער נאַציאָנאַליטעטען-שטאַט,  
ווי רוסלאַנד. דער שטאַט האָט פּערגעסען, אז דער אָרגאַניזם פון א נאַציע  
איז פּיעל לעבעדיגער, נאַטירליכער, פּעסטער, ווי דער מעכאַניזם פון שטאַט;  
אז שטאַטען קאָנען קינסטליך און שנעל צוזאַמענעשטוקעוועט ווערען, ווי,  
אַשטייגער, דורך שדוכים פון זייערע הערשער, דורך ירושה, דורך עראָבערונג,  
און קאָנען פּונקט אזוי שנעל און קינסטליך צושמעטערט ווערען, דורך  
מלחמות, דורך העוואָלוציעס, אָדער דורך א פּשוט'ען אָפּמאַך צווישען די  
אַרומיגע שכנים. אָט איז, צ. ב., דאָס קעניגרייך פּוילען צונויפגעשטעלט  
געוואָרען דורך א שדוך פון א פּוילישער פּרינצעסין מיט א ליטווישען פּירשט,  
און צובראַכען געוואָרען דורך אן אָפּמאַך צווישען רוסלאַנד, פּרייסען און  
עסטרייך. א נאַציע אָבער לעבט מיט איהרע אינערליכע קאָלעקטיווע כחות,  
קאָן ניט קינסטליך אויפגעריכט ווערען און ניט קינסטליך פּערניכטעט ווערען,  
און עס טוט שמאַרצליך וועה דעם צאַפּעלדיגען אָרגאַניזם פון א נאַציע,  
ווען מ'צושניידט זי אויף שטיקער אָדער מ'צושטויבט זי אין איינציגווייזע  
בירגער-אַטאָמען.

די לעבעדיגע כחות פון די נאַציעס האָבען ענדליך רעוואַלטירט נעגען  
דער ברוטאַלער צענטראַליסטישער פּאָליטיק פון שטאַט, און ס'האָט זיך פּאַ-  
נאַנדערגעפלאַקערט אין בעלגיען און אירלאַנד, אין עסטרייך און אונגאַרן, איז  
רוסלאַנד און טערקיי א ביטערער נאַציאָנאַלער שטרייט, וועלכער שטערט  
די פּאָליטישע ענטוויקלונג פון דער גאַנצער מלוכה, דעמאָראַליזירט די  
פּערוואַלטונגס-מאַשין און פלאַנצט א ווילדע העצע צווישען פּערשיידענע  
פּעלקער פון לאַנד. די אונטערגעדריקטע פּעלקער זיינען אַרויס געגען דעם  
הערשענדיגען פּאָלק און געריסען זיך אויף צווישען זיך איינער מיט'ן  
צווייטען. דאָס אַלעס האָט ענדליך געצוואונגען די נאַציאָנאַליטעטען-

שטאטען, מעהר פאר אלץ בעלגיען און עסטרייך, צו שטעלען זיך אויפ'ן וועג פון נאציאנאלע רעפארמען. \*

די ענטוויקלונג פון די נאציאנאלע רעפארמען געהט אין דריי ריכטונגען: אין דער ריכטונג פון פראווינציעלער זעלבסט-פערוואלטונג, אין דער ריכטונג פון דער גלייכער ערעכטיגונג פון שפראכען און אין דער ריכטונג פון נאציאנאלער אויטאנאמיע. אזוי ווי די טעטיגקייט פון שטאט דריקט זיך אויס אין דער פערוואלטונג, איז די ערשטע פאָדערונג פון אַ נאציע, וועלכע פיהרט נאציאָנאַלע פאָליטיק: אָפּצוגרעניצען די פערוואלטונג פון שטאט און איבער-געבען אַ טייל פערוואלטונג צו דער נאציע. נעמליך, יענעם טייל, וואָס האָט צו טאָן מיט די נאציאָנאלע אינטערעסען פון די בירגער, און קודם כל מיט זייער שפראך, דערציהונג און קולטור. די פערוואלטונג איבער-אַט די אַנגעלעגענהייטען דאָרף איבערנעמען אָדער די נאציאָנאלע פראָ-ווינץ, אויב אזא איז פאראן (ד. ה. אויב די גאנצע נאציע וואוינט איינע אליין אין אַ בעשטימטער פראווינץ: דאָס פאסירט זעהר זעלטען); אָדער די רעגירונג אליין דאָרף אָנשטעלען אין איהר פערוואלטונג בעאמטע פון פערשיידענע נאציעס און בענוצען אין פערוואלטונג, אין געזעצגעבונג און אין געריכט אלע שפראכען פון איהרע בירגער; אָדער די פערוואלטונג פון די נאציאָנאלע אינטערעסען דאָרף איבערנעמען די נאציע נופא, אַלס אַן עפענטליך-רעכטליכע קערפערשאפט, אַ פערבאנד פון אלע קינדער פון פאָלק, און דאָס לעצטע רופט זיך נאציאָנאלע אויטאָנאָמיע.

אין עסטרייך, און נאָך מעהר אין דער שווייץ איז ברייט דורכגעפיהרט דער פרינציפ פון פראווינציעלער זעלבסט-פערוואלטונג, אין בעלגיען דער פרינציפ פון שפראכען-גלייכער ערעכטיגונג, און אין טערקיי — דער פרינציפ פון נאציאָנאלער אויטאָנאָמיע. \*) וואו וואָסער אַ פרינציפ דאָרף מעהר אָנגעווענדט ווערען, — אויף דעם איז קיין כלל נאָך ניטאָ, ווייל די גאנצע פראגע איז נאָך גאנץ יונג. איין זאך קאָן אָבער פעסטנעשטעלט ווערען

\*) די טערקיי איז לכתחלה געווען פריי פון צענטראליזם, ווייל איהר שטאטס-אָרדנונג איז בכלל אַן אנדערע, פון איין זייט פראָגרעסיווער, פון דער אנדער זייט פּרומיטיווער, איידער אין אייראָפּאָ.

\*) אָט די פאָקטישע ביישפיעלען בעווייזען, אגב, ווי אומבעגרינדעט איז די טענה פון אלע צענטראליסטישע פאָליטיקער, אַז ס'טאָר און ס'קאָן נישט זיין קיין נאציאָנאלע זעלבסטפערוואלטונג, ווייל זי וואָלט געווען „אַ שטאַט אין אַ שטאַט“ און „אַ נאציע אין אַ נאציע“. דאָס וואָרט „נאציע“ האָט צוויי בעדיי-

מיט זיכערקייט, אז דאָרט, וואו פערשיידענע נאַציעס זיינען צווישען זיך שטארק אויסגעמישט און וואוינען ניט אין קיין שארף אָפגעגרעניצטע פּראָ-ווינצען, וועט די פּראָווינציעלע זעלבסטפּערוואלטונג אָהן נאַציאָנאַלער אויטאָ-נאַמיע זיין אַ זיכערער דורכפאַל. דאָס האָט אונצווייפּעלהאפט בעוויזען די געשיכטע פון עסטרייך.

בנוגע צו די אידישע רעכט (אין די גלות-לענדער) קאָן, פּערשטעהט זיך, קיין רעדע ניט זיין מכח פּראָווינציעלער זעלבסטפּערוואלטונג; בלייבען, הייסט דאָס, פאַר אונז די גלייכערעכטיגונג פון שפּראַכען און די נאַציאָ-נאַלע אויטאָנאָמיע.

די גלייכערעכטיגונג פון שפּראַכען.

אַלע געזעצען און פּעראָרדנונגען, און בכלל אַלע אָפיציעלע אקטען פון דער רעגירונג ווערען בעקאנט געמאכט דער בעפעלקערונג אין אַלע שפּראַכען פון לאַנד; די רעגירונג ביי זיך בענוצט זיך מיט דער שפּראַך פון דער מלוכה, ד. ה. פון דער הערשענדער מעהרהייטס-נאַציע (אין רוס-לאַנד איז די מלוכה-שפּראַך רוסיש, אין פּוילען — פּויליש, אין עסטרייך — דייטש, אין אונגאַרן — מאַדיאַריש, אין אַסמאַניען — טערקיש), נאָר צו דער בעפעלקערונג דאַרף די רעגירונג רעדען אין דער מוטער-שפּראַך פון דער בעפעלקערונג.

די פּערהאַנדלונגען אין געריכט ווערען געפיהרט אין דער שפּראַך פון די צדדים, וואָס בעטייליגען זיך אין פּראָצעס. די בעאַמטע מוזען קענען די שפּראַכען פון דער בעפעלקערונג פון זייער געגענד.

חויז דעם קומען נאָך די פּערזענליכע שפּראַך-פּרייהייטען, וואָס אַלע

---

מונגען; די עלטערע, די ענגליש-פּראַנצויזישע (נאַציאָן) מיינט די שטאַטליך-אַרגאַניזירטע בעפעלקערונג פון דער גאַנצער מלוכה; די מאָדערנע מורח-אויראַ-פּעאישע מיינט יעדעס פּאַלק, אַלס אַ היסטאָרישען אַרגאַניזם. אין טערקיש ווערען ביידע בעדייטונגען דוּטליך פּאַנאַדערגעשיידט: „דעוולעט“ הייסט נאַציע-שטאַט, און „מילעט“ — נאַציע-פּאַלק. אונטער איון אַסמאַנישען „דעוולעט“ לעבען, אויף ברויטע אויטאָנאָמישע יסודות, עטליכע „מילעטען“, און די אוינהויט פון דער גאַנצער מלוכה לויט פון דעם אויף קיין האָר ניט. אויב די טערקיי איז שטאַרק צוריסען געוואָרען און פּערלאָרען גאַנצע פּראָווינצען, איז דערין שולדיג גאָר ניט די נאַציאָנאַלע אויטאָנאָמיע פון איהרע פּעלקער, נאָר אויסשליסליך די אינטער-נאַציאָנאַלע אינטריגען פון די אייראָפּעאישע גרויסמעכט.

בירגער מעגען זיך פריי בענוצען מיט זייער שפראך אין פרוואט־פערקעהר, מינדליך, שריפטליך אָדער טעלעגראפיש, אין עפענטליכע פערזאמלונגען און אין דער פרעסע.

צו דער נאַציאָנאַלער גלייכבערעכטיגונג געהערט נאָך די איינפיהרונג פון נאַציאָנאַלע וואהל־קוריעס, וואו יעדע נאַציע זאָל, לויט דער צאָהל פון איהרע מיטגליעדער, בעזונדער וועהלען איהרע דעפוטאטען און רעגירונגס־בעאַמטע. אזוינע קוריעס עקזיסטירען אין אייניגע פראָווינצען פון עסטרייך, נאָר ס'איז נאָך דערווייל אַן אָפּענע פראַגע, אויף וויפיעל דאָס איז צוועק־מעסיג.

אין אַלע נאַציאָנאַליטעטען־שטאַטען מוזען אלזאָ די אידען פערלאנגען גלייכבערעכטיגונג און פרייהייט פאר זייער מוטער־שפראַך, ד. ה. פאר דער אידישער שפראַך.

די נאַציאָנאַלע אויטאָנאָמיע.

יעדע נאַציע ווערט קאָנסטיטואירט אין אַ פערבאַנד, וואָס פערוואל־טעט זעלבסט זיינע אינערליכע ענינים און בעזיצט די רעכט פון אַ יורדישער פערזאָן, ד. ה. דער נאַציאָנאַלער פערבאַנד קאָן ערווערבען אייגענטום, שאַפּען זיך מיט איהם, קאָן שליעסען קאָנטראַקטען מיט אַנדערע יורדישע און פרוואט־פערזאָנען, קאָן פיהרען פראָצעסען אין זיין אייגענעם נאָמען, פער־טיידיגענדיג די אינטערעסען אָדער דעם כבוד פון דער נאַציע.

יעדער בירגער פון לאַנד מוז געהערען, לויט זיין אייגענעם פרייען אויסקלייב, צו וועלכען ניט איז נאַציאָנאַלען פערבאַנד, און מוז צאָהלען דעם פערבאַנד יענע שטייערען, וואָס דער פערבאַנד לעגט אויף איהם ארויף. אַלע מיטגליעדער פון נאַציאָנאַלען פערבאַנד, וואָס זיינען רייה דערצו, אָהן אונטערשייד פון געשלעכט, מוזען האָבען גלייכעם שטימ־ און וואהל־רעכט אין אַלע אַנגעלעגענהייטען פון זייער נאַציע, וועלכע זיי האָבען זיך פרייוויליג אויסגעקליבען. יעדער בירגער האָט דאָס רעכט ארויסצוטרעטען פון זיין נאַציאָנאַלען פערבאַנד און אריינצוטרעטען אין אַ צווייטען, אויב מ'נעהמט איהם אַרײן אהין.

דער נאַציאָנאַלער פערבאַנד פערוואלטעט די נאַציאָנאַלע שולען, עלעכענטארע, מיטעלע און העכערע, ביבליאָטעקען, מוזעען א. א. ו. ו. שטיצט טעאַטערען און אַנדערע קולטורעלע אונטערנעהמונגען, פיהרט אַ נאַציאָנאַלע סטאַטיסטיק, בעזאָרגט די צדקה־אַנשטאַלטען פון זיין נאַציע, רעגולירט די אויסוואַנדערונג און פערטרעט די אינטערעסען פון דער נאַציע פאר דעם שטאַט.

קיין שום אנדערע און ברויטערע פונקציעס קאָן דער נאַציאָנאַלע פערבאנד ניט האָבען, ער געפינט זיך אונטער דער השגחה פון שטאַט, דאָס געריכט געפינט זיך אין די הענט פון שטאַט, גלייך ווי די פּאָסט, דאָס געלד-סיסטעם א. א. ו. דאָס פּאָליטישע, ווירטשאַפּטליכע לעבען פון לאַנד און די אינטערנאַציאָנאַלע בעזיהונגען צו אנדערע לענדער מוזען, פּער-שטעהט זיך, געהערען צום שטאַט און נאָר צו איהם.

אַט דאָס איז דער אינהאַלט פון דער נאַציאָנאַל-פּאָליטישער אויטאָנאָמיע, אזוי ווי זי איז פּאַרמולירט געוואָרען צוערשט פונ'ם עסטרייכיש-אידישען פּאָליטיקער און רעוואָלוציאָנס-פיהרער, אַדאָלף פּישהאָף און גענוי בעגרנדעט געוואָרען פונ'ם עסטרייכישען סאָציאַל-דעמאָקראַט קאַרל רעננער (געשריבען אונטער די פּסעוודאָנימען סינאָפטיקוס און רודאָלף שפּרינגער). די פרטים פון דער נאַציאָנאַלע אויטאָנאָמיע זיינען נאָך ניט אויסגעאַרבייט, אָבער אין פּרינציפּ איז זי שוין אריינגענומען אין די פּראָגראַמען פון דער עסטרייכישער סאָציאַל-דעמאָקראַטישער פּאַרטיי, פון דעם אידישען „בונד“ אין רוסלאַנד, פון די פּוּעליציון אין רוסלאַנד און עסטרייך, פון דער רוסישער פּאַרטיי סאָציאַליסטען-רעוואָלוציאָנערען און פון איהר אידישער אָפּטיילונג „סערפּ“. די פּאָדערונג פון נאַציאָנאַלער אויטאָנאָמיע ווערט ארויסגעשטעלט אויך פון דער אלגעמיין ציוניסטישער פּאַרטיי אין רוסלאַנד און עסטרייך, פון די דעמאָקראַטישע און רעוואָלוציאָנערע פּאַרטייען ביי די רוסישע אוקראַינער, גרוזינער, אַרמעניער און אנדערע פעלקער.

ביז איצט האָבען מיר אויסגעטייטשט אין יורדישע טערמינען, וואָס עס הייסט „נאַציאָנאַלע זעלבסטבעשטימונג“, און מיר ווילען דאָס איצט אָנווענדען צו די אידען. אין יענע לענדער, וואו פּער-שיידענע פעלקער פיהרען אַ נאַציאָנאַלע פּאָליטיק און קעמפען פאר נאַציאָנאַלע רעכט, האָט די בירגערליכע גלייכבערעכטיגונג אליין פאר זיך זעהר אַ קנאַפּע בעטייטונג. דאָרט בעשטעהט די ווערדע פונ'ם מענשען שוין ניט מעהר אין זיינע „סיטיזען-פּיפּערס“, נאָר אין דעם כח פון זיין פּאָלק. אַ קינד פון אַ רעכטלאָזען פּאָלק וועט ניט קאָנען אויסנוצען זיינע רעכט, און וועט ניט קאָנען געשיצט ווערען אקעגען רעכטס-פּערלעצונגען, אויב נאָר זיין פּאָלק האָט ניט די מאכט צו דריקען אויף דער רעגירונג, אז די לעצטע זאָל זיך רעכענען מיט איהם. דעם בעסטען בעווייז האָבען מיר שוין געזעהן אין דער אידישער לאַגע אין עסטרייך. זייענדיג דאָרט יורדיש בערויבט פון נאַציאָנאַלע רעכט, האָבען זיי אויך פּאַקטיש זעהר וועניג פון די פּער-זענליכע און בירגערליכע רעכט, וואָס זיינען אזוי פּייערליך אויסגעשטעלט

אויפ'ן פאפיר, אין דער טעאָריע. כדי צו צווינגען די בעפעלקערונג און די אַדמיניסטראַציע צו רעכענען זיך מיט די אידישע אינטערעסען, בלייבט דאָס איינציגע מיטעל: אוועקצושטעלען דאָס אידישע פּאָלק אין אַזאַ רעכטליכער לאַגע, ווי די איבעריגע פעלקער. דאָס הייסט, מיט אַנדערע ווערטער, אַז אין די נאַציאָנאַליטעטען-שטאַמען איז די נאַציאָנאַלע גלייכערעכטיגונג אַ נאַראַנטיע פאַר די בירגערליכע, פּערזענליכע און מענש-ליכע רעכט.

אַבער אויך דירעקט ליידען די אידישע מאַסען אונזעהליגען שאַדען פון זייער נאַציאָנאַלער רעכטלאָזיקייט. זיי דיענען, אַ דאַנק איהר, אַלס אַן אונטערדריקונגס-מיטעל אין די הענט פון די הערשענדע נאַציעס, שפּיעלען אַן אומסימפּאַטישע ראָלע אין די קאָנפּליקטען צווישען די שכנ'ישע פעלקער, ווערען קולטורעל פּערנאַבלעסיגט, מאָראַליש דעגראַדירט, בלייבען אין אונ-וויסענהייט, האָבען דורך דער אונוויסענהייט גרויסע שוועריגקייטען אינ'ם עקאָנאָמישען קאַמפּ פאַר דער עקזיסטענץ. די שטייערן, וואָס זיי צאָהלען, ווערען אינגאַנצען פּערווענדט אויף צו שפּייזען פּרעמדע קולטורען; די אידישע שול, טעאַטער, ליטעראַטור ווערען ניט אונטערגעשטיצט און דער-הויבען, ווי ביי אַנדערע פעלקער, נאָר זיי פּיהרען אַן עלענדע עקזיסטענץ און דערנידעריגען דעם קולטורעלען מצב פון פּאָלק. דאָס אידישע פּאָלק דאַרף האָבען דאָס רעכט זיך קולטורעל אויפּלעבען און אויפהויבען אין זיין אייגענער שפּראַך, אין אידיש, פּונקט ווי אַלע אַנדערע פעלקער. די גרויסע פינאַנציעלע מיטלען, וואָס ס'פּערמאַגען די פּערמעגליכע אידישע עלעמענטען, דאַרפען בענוצט ווערען אין די קולטורעלע אינטערעסען פון זייער אייגענעם פּאָלק, אויף וויפּיעל זיי האָבען זייער פּערמעגען פון זיין אַרבייט געמאַכט. די געוואַלטיגע אידישע עמיגראַציע געהט סטיכיאיש, ווי אַ פּערניכטענדיגער שטורם, און קיינער זאָרגט ניט זי איינצואַרדנען און פּראָדוקטיוו צו מאַכען. קומט אַ פּאַגראַם, אַ בלומ-בלבול, איז ניטאָ קיין אינסטיטוט, וועלכער זאָל האָבען די געזעצליכע פּולמאַכט צו רעדען אין נאָמען פון אידישען פּאָלק, צו מאַהנען דעם שאַדען פאַר די ליידענדע אירען, צו פּערטיידיגען דעם כבוד פון אידישען נאָמען.

דאָס אַלעס קאָן טאָן בלויז אַן אויטאָנאָמער נאַציאָנאַלער אינסטיטוט, וואָס איז אַנערקענט פּונ'ם שטאַט און פּערטרעט דאָס אידישע פּאָלק פאַר'ן שטאַט. זאָל ער הייסען אידישער נאַציאָנאַלער סעים אָדער אידישער נאַציאָנאַל-ראַט, דער עיקר איז, אַז ער זאָל געניסען אַ טייל פון דער אָפיציעלער קאַמפּעטענץ פון שטאַט, זאָל קאָנען אַרויפּלעגען אַבליגאַ-

טאָרישע שטייערן אויף זיינע מיטגליעדער, אויסהאלטען שולען, רעגולירען די עמיגראציע א. א. ז. וו. די אונטערשטע אָרטיגע זיילען פון אזא אינסטיטוט דארפן זיין נאציאָנאַל-אידישע קהלות, וואָס טראָגען ניט קיין רעליגיעזען נאָר אַ נאציאָנאַלען כאַראַקטער.

און כדי דאָס פּאָלק זאָל ווירקליך געניסען פון זיין אויטאָנאָמיע, מוז זי געבויט ווערען אויף דעמאָקראטישע יסודות: אַ דעמאָקראטישע נאציאָנאַלע קהלה און אַ דעמאָקראטישער נאציאָנאַלער פּערבאָנד אויפ'ן יסוד פון אַלגעמיינעם וואַהלרעכט.

צו אַלע נאציאָנאַליטעטען-שטאַטען, וואו אידען וואוינען אין געדיכטע מאַסען, שטעלען מיר אָט די פּאָדערונג. און אויב פּוילען וועט צוריק ווערען אַ זעלבסטשטענדיגע מלוכה, וואָס מיר ווינשען דעם פּוילישען פּאָלק פון גאַנצען האַרצען, אפילו ווען פּוילען קריגט נאָר אויטאָנאָמיע, פּער-לאַנגען מיר אין פּוילען אידיש-נאציאָנאַלע רעכט. קיין ערנסטער אידישער פּאָליטיקער האָט ניט געוואָגט צו רעדען וועגען אַ „יודעאָ-פּאָלאָניאַ“, ווי די פּוילישע אַנטיסעמיטען וואַרפען אונז פּאַר, — מיר ווילען, אז פּוילען זאָל זיין זעלבסטשטענדיג און די רעגירונגס-שפּראַך אין פּוילען קאָן ניט זיין קיין אַנדערע, ווי פּויליש. נאָר אין איהרע בעזיהונגען צו דער אידישער בעפעלקערונג דאַרף זי זיך בענוצען מיט דער אידישער שפּראַך, די אידישע שפּראַך דאַרף זיין די אונטערריכטס-שפּראַך אין אַלע אידישע שולען. מיר קאָנען ניט אָנפּערטרויען די באַיקאָטיסטען, זיי זאָלען זיך שאַפען מיט אונז-זערע אינערליכע נאציאָנאַלע ענינים. די אינטערעסען פון גאַנצען לאַנד, די אינטערעסען פון דעם אידישען פּאָלק און די פּרינציפען פון דעמאָקראטיע פּערלאַנגען, אז די אינערליכע אידישע אַנגעלעגענהייטען זאָלען פּערוואַלטעט ווערען פון אַ נאציאָנאַל-אידישען אינסטיטוט.

### נאַכוואַרט.

די געשיכטע פונ'ם עמאַנסאַפּאַציאָנס-קאַמפּף האָט אונז בעוויזען, אז די אידישע עמאַנסאַפּאַציע איז ניט קיין איינציגער אַקט פון געזעצגעבונג און אפילו ניט קיין סעריע פון אַקטען, נאָר, קודם כל, אַ לאַנגער און פּערוויקעלטער היסטאָרישער פּראָצעס. די רעכטליכע לאַגע פון די אידען אין פּערשיידענע לענדער האָט אונז געלערנט, אז די דעמאָקראטישע פּרייהייטען פון אַ לאַנד זיינען אַליין פאַר זיך ניט גענוג, אום אידען זאָלען דאָרט זיין גלייכבערעכטיגט. מיר האָבען געזעהן, אז דאָס העכסט דעמאָקראטישע פינלאַנד איז צו אונז ברוטאַל, און די מאַנאַרכיסטישע טערקיי איז דאָס קלאַסישע לאַנד פון אידישער גלייכהייט און פּרייהייט. מיר האָבען געזעהן צוויי שכניס-לענדער

פון גלייכער פאָליטישער ענטוויקלונג, אונגארן און רומעניען: דאָס ערשטע — אַ לאַנד פון אידישער גלייכהייט, דאָס צווייטע — דער שוידער־ליכסטער גיהנם פאר אונזערע ברידער. אויף האַבען מיר געזעהן, אז אונז זערע האַפנונגען קאָנען מיר ניט בויען אויס־שליסליך אויף דער פרייהייט־ליכער טראַדיציע פון אַ לאַנד: וואָס דארף מען שוין מעהר מענשליך און רעכטליך, ווי די היסטאָרישע טראַדיציע פון דער בעציהונג פון פוילישען שטאַט צו די אידען — און היינט איז פוילען דער שרעקען־סימבאָל פאַר'ן אידישען פאָלק! \*)

די היסטאָרישע ערפאהרונג ווייזט אונז, אַלזאָ, אז די ערשטע זאַך — איז אונזער אייגענער קאַמפ פאַר אונזערע רעכט, און אז אין דעם קאַמפ קאָנען מיר נאָר טיילווייז רעכענען אויף די גערעכ־טיגקייטס־געפיהלען ביי די פעלקער. אַ סך מעהר דארפן מיר זיך שטיצען אויף די אַינטערעסען פון די אומות העולם, און די קעמפער פאַר אַ מאַדערנעם שטאַט זיינען פּעראינטערעסירט אין דער גלייכהייט פון אַלע בירגער פאַר'ן געזעץ. ווייטער, קאָנען אונז בעהילפיג זיין די אינטער־נאַציאָנאַלע אינטערעסען, ספּעציעל נאָך דער היינטיגער וועלט־מלחמה. אין אונזער קאַמפ פאַר רעכט אין רוסלאַנד וועט אונז גרינגער זיין צו פּער־אינטערעסירען די עפענטליכע מיינונג פון דער וועלט, ווייל די רוסישע רעגירונג האָט אַליין געזאָרגט דערפאַר, אז די אידען־פּראַגע זאָל פון אַן אַינערפאָליטישער אַנגעלעגענהייט ווערען אַן אינטערנאַציאָנאַלער סקאַנדאַל און אַ סכנה פאַר דער גאַנצער ציוויליזאַציע. די פּאָגראַמען, די סטע־כיווישע עמיגראַציע, דער בייליס־פּראַצעס און, ענדליך, די מיליטערישע פּערניכטונג פון גאַנצע אידישע קהלות האַבען כּסדר געווירקט אין אַט דער ריכטונג. די פוילען־פּראַגע איז אַליין פאַר זיך געוואָרען אַ ברענענדיגער אינטערנאַציאָנאַלער ענין, און דאָס לאָזט אונז האַפּען, אז די פויליש־אידישע

\*) אַ ריהרענדע לעגענדע דערצעהלט, אז ווען די ערשטע אידישע קאַלאַ־ניסטען זיינען געקומען קיין פוילען, האַבען זיי געפּרעגט ביי דעם סעים, אויב מ'וועט זיי ניט מאַרדען, ווי אין אַנדערע לענדער. אַן ענטפּער האָט מען זיי געגעבען, „פּאָלסקאַ שליאַכטאַ ניע מאַרדויע“ (די פוילישע שליאַכטאַ מאַרדעט ניט). געפּרעגט האַבען זיי ווייטער, אויב מ'וועט ביי זיי ניט רויבען זייער גוטס, און דער ענטפּער איז געווען: „פּאָלסקאַ שליאַכטאַ ניע ראַבויע“. ווייטער דערצעהלען אונז פּאָלסק־לעגענדען, אז אידען פלעגען שפּיעלען אַ גרויסע ראָלע אין דער רעגירונג פון פוילען, און אפילו אויסגעקליבען געוואָרען אויף דעם פוילישען קעניגס־טראָן. די לעגענדען זיינען היסטאָריש ניט ריכטיג, נאָר דערפאַר זעהר כאַראַקטעריסטיש פאַר דער גליקליכער לאַגע פון די אידען אינ'ם אַמאָליגען פוילען.



בעציהונגען וועלען געפינען א געהעריגע אויפמערקזאמקייט בעת די פריע-  
דענס-אונטערהאנדלונגען.

מיר האָבען געזעהן, אז דאָס מיטעלאַלטער האָט געהאט זיין פאָרם  
פון פערטיידיגען די אידישע אינטערעסען: דאָס איז געווען ש ת ד ל נ ו ת —  
די פאָרם אָנגעמאַסטען צו דער דעמאָלטיגער וועלט פון גלייכהייט פאָר'ן געזעץ איז שתדלנות  
ניט מעהר, ווי א ירושה פון מיטעלאַלטער. זי ווערט ביי אונז פראַקטיצירט  
נאָר פון די אָפגעלעבטע און רעאַקציאָנערע שיכטען. דאָס מאַדערנע מיטעל  
צו פערטיידיגען אונזערע אינטערעסען איז — פאָליטישער קאמף און א  
ברייטע דעמאָקראטישע אָרגאניזאציע פון אידישען פאָלק. דאָס מיינט אַן  
א ל ו ו ע ל ט ל י כ ע ן א י ד י ש ע ן ק אָ נ ג ר ע ם א ו י ף ד ע ם אָ-  
ק ר א ט י ש ע י ס ו ד ו ת.

מיר דאַרפען זיין גרייט און אָרגאניזירט צו זאָגען אונזער וואָרט  
מיט דער נויטיגער פעסטקייט אין דער ריכטיגער צייט, און צו אונטער-  
שטיצען דייעזעס וואָרט דורך מאַסען-דעמאָנסטראַציעס. מיר דאַרפען שטעהן  
אויף דער וואַך, אז ס'זאָל זיך ניט ווידערהאַלען דער סקאַנדאַל מיט'ן בער-  
לינער טראַקטאַט און רומעניען, וואו דורך יעזואיטישע דריידלעך איז בטל  
געוואָרען די אינטערנאַציאָנאַלע אריינמישונג צו אונזער טובה. מיר דאַרפען  
זיין אָרגאניזירט ניט אויף א וויילע, נאָר א ו י ף ש ט ע נ ד י ג, ווייל  
דער קאמף פאַר רעכט איז ניט קיין קאמף אויף א וויילע, נאָר אויף שטענדיג,  
און אין פראַצעס פון קאמף וואַקסען אונזערע אינטערעסען, ס'פערברייטען  
זיך אונזערע רעכטס-פערלאנגען, ס'עפענען זיך פאַר אונז אַלץ נייע אָון  
נייע פערספעקטיווען. ס'איז ניט גענוג אויסצוקעמפען זיך דאָס רעכט אין  
ט ע אָ ר י ע, מ'מוז איהם אויף שריט און טריט נאָך אויסקעמפען, פער-  
ווירקליכען, פערטיידיגען אין דער פראַקטיק. דער קאמף  
פאַר א י ד י ש ע ר ע כ ט פ ע ר ל א נ ג ט א פ ע ר מ א נ ע נ ט ע  
אָ ר ג א נ י ז א צ י ע פ ו נ' ם א י ד י ש ע ן פ אָ ל ק.

אין דער פראַקטיק איז א רעכט געזיכערט בלויז דאן, ווען אויסערהאלב,  
אַט דעם רעכט זיינען פאַראן געוויסע גאראנטיעס. מיר האָבען געזעהן, אז  
די מענשליכע רעכט ווערען גאראנטירט דורך פערזענליכע רעכט; אז די  
פערזענליכע רעכט ווערען גאראנטירט דורך בירגערליכע רעכט; אז אין די  
נאַציאָנאַליטעטען-שטאַטען ווערען די בירגערליכע און אנדערע רעכט נאָ-  
ראנטירט דורך נאַציאָנאַלע רעכט. נאָר מיר האָבען אויף געזעהן, אז  
ר ע כ ט ל אָ ז י ג ק י י ט ש ט א מ ט פ י ן מ א כ ט ל אָ ז י ג ק י י ט,  
און מיר קאָנען זיין זיכער, אז אפילו די נאַציאָנאַלע אנערקענונג און נאַציאָ-

נאלע עמאנסיפאציע וועלען אונז ניט געבען די פולע גאראנטיע אזוי לאנג, ווי דאס אידישע פאָלק איז מאכטלאָז אין דער וועלט, און פערמאָגט ניט קיין אייגען לאַנד, קיין אייגענעם שטיצפונקט אויף דער ערד-קוגעל אזוי לאַנג, ווי מיר זיינען אַ באַדענלאָזע אויסנאָהם צווישען אַלע פעלקער. די אידישע רעכט ל אָ ז י ג ק י י ט וועט ניט אָפגעשאפט ווערען ענדגילטיג און פולשטענדיג אזוי לאַנג, ווי עס וועט פערבלייבען די אידישע היימלאָזיגקייט.


אָט די אַלע פראַגען, די אַלע פאָזען פון אידישער עמאנסיפאציע שטעהען אויף דער טאָגעס-אָרדנונג אינ'ם היינטיגען ישיקואַל-שווערען היסטאָרישען מאָמענט, אינ'ם מאָמענט, ווען די צייט איז טראָגעדיג מיט נייע וועלטען און גרייט זיך צו געבוירען זיך אַבערמענשליכע יסורים. אַלע אָט די פאָזען פון בירגערליכער און נאַציאָנאַלער רעכטלאָזיקייט, פראַגען פון אונזער געפאַלענקייט און הוימלאָזיקייט שטעהען און מוזען שטעהן אויף דער טאָגעס-אָרדנונג פון דער אידישער אָרגאַניזאַציאָנס-בעוועגונג און פונ'ם אידישען קאָנגרעס.

נאָר מיר האָבען אויך געזעהן, אז שטענדיג, אין אַלע פאָזען פון אונזער הונדערט-יאָהריגען קאמפ פאר רעכט, שטענדיג האָבען זיך אין אונזער אייגענער מיט, צווישען דעם אידישען פאָלק, געפונען גאנצע שיכטען פון אינערליכע פיינד, און זיי האָבען מיט אַלע מיטלען געקעמפט געגען די רעכט פון זייער פאָלק, מיט אַלע מיטלען געשמערט אונזער עמאנסיפאציע-ציאָנס-קאמפ. אידישע רעאקציאָנערען האָבען די אידישע בעוועגונג גע-שעדיגט אין יענער צייט, ווען אונזער פאָלק האָט געקעמפט פאר בירגער-ליכער עמאנסיפאציע. און היינט שטעלען זיך אויף די אינערליכע געגנער פון אונזער פאָלק און אָרגאַניזירען זיך צו שטערען דעם היינטיגען שטרייט פאר נאַציאָנאַלער עמאנסיפאציע און פאר אַן אייגענער היים.

אזוי היסטאָריש שריט ביי שריט ווערט דער אידישער עמאנסיפאציע-ציאָנס-קאמפ ברייטער אין פערספעקטיווען, און אַלץ אויף נייע פאָזיציעס קלייבען זיך אַריבער די אינערליכע פיינד פון אידישער פרייהייט און נלייכהייט.

אונזער עמאנסיפאציע דארף אויסגעקעמפט ווערען ניט נאָר אין דרויסען, נאָר אויך אינוועניג, אינ'ם אידישען פאָלק גופא: איצט, אזוי ווי אין די אמאָליגע צייטען. דער קאמפ פון אידישע רעכט ווערט פער-וואַנדעלט אין אַ לאַנגען און שווערען קאמפ געגען אַסימילאַציע און געגען הפקרות. דער קאמפ פאר רעכט ווערט פערוואַנדעלט אינ'ם קאמפ פאר נאַציאָנאַלען שטאַלץ און נאַציאָנאַלער אונאָפּהענגיקייט.





3 1761 05248952 3

פ ר י י ז 20 ס ע נ ט

מיט בעשטעלונגען זיך ווענדען אויפ'ן אדרעס:

**JEWISH NATIONAL WORKERS ALLIANCE**

**89 Delancey Street, New York, N. Y.**

DS  
147  
I5  
1916  
c. 1  
ROBA